

ئەبەيدۇللا ئىبراھىم

ياۋروپا دانىپىلەرنى كۆردۈم

شىنجاڭ خەلق نەشرىياتى



مۇندەرىجە

1كىتاب بوسۇغۇسى
تۇنجى مەنزىلگاھ—گېرمانىيە	
3گېرمانىيە بىلەن تونۇشۇۋېلىڭ
6تۇنجى قەدەم — فرانكفۇرت تەسىراتى
9يۇقىرى سۈرئەتلىك تاشيول
14ماي قاچىلاش پونكىتلىرى
18سابىق غەربىي ۋە شەرقىي گېرمانىيە
22گېرمانىيىدە دېھقانچىلىق
24تارىخىي شەھەر — پوتسدام
26ئاجايىپ قاتناش قاندىسى
30پايتەخت بېرلىندا
32بېرلىن تېمى
35بېرلىندىكى مۇھىت
38نېمىسلاردا ئىجتىمائىي مۇناسىۋەت
40Miyonvpc مەيخانىسى
42ھامبۇرگقا سەپەر
45ئادەملەر، ئىتلار، مۈشۈكلەر
47«ئىختىساسلىق» تىلەمچىلەر
52«ئەينەك» ژۇرنىلى رېداكسىيىسىدە
55گېرمانىيىدە مال باھاسى

- 57 Bertelsman دا مېھمان بولۇش
- 61 ھېينىنىڭ يۇرتى - دوسلدورف
- 66 بېرىم كېچىدىكى تەنتەنە

گۈل دۆلىتى — گوللاندىيە

- 71 گوللاندىيە بىلەن تونۇشۇۋېلىش
- 73 سۇ شەھىرى—ئامستېردام
- 75 مىللىي ئۆرپ - ئادەت كەنتى
- 78 ئۆرپ - ئادەت كەنتىدە ئويلىغانلىرىم
- 82 پادىشاھ تۇرىدىغان شەھەر—گائاكا
- 83 پادىشاھلىق ئالماس زاۋۇتى
- 86 ياغاچ كەش ۋە باشقىلار

يېشىل دۆلەت — بېلگىيە

- 91 بېلگىيە بىلەن تونۇشۇۋېلىش
- 92 مەشھۇر جەڭگاھ - ۋاتېرلوئو
- 95 «كىچىك پارىژ» — بىريۇسسېل
- 97 بىرىنچى گراژدان — «سىگەك بالا»
- 99 ياۋروپادا ئادەملەر
- 101 تەبىئەت ۋە ئاشخانا
- 103 مۇھىت ۋە مۇھىت ئاسراش

«كىچىك بايۋەچچە» — لىۋكسېمبۇرگ

- 109 لىۋكسېمبۇرگ بىلەن تونۇشۇۋېلىش
- 110 «يالغۇز ئوغۇل» — لىۋكسېمبۇرگ شەھىرى
- 111 ياۋروپادا كىتابچىلىق



CONTENTS

«دۇنيا باغچىسى» — فرانسىيە

117 فرانسىيە بىلەن تونۇشۇۋېلىش
119 «دۇنيا گۈلزارى» — پارىژ
122 پارىژدىكى تۇنجى كېچە
126 ھەيۋەتلىك ۋېرسال سارىيى
127 پارىژ دەرۋازىسى — زەپەر دەرۋازىسى
130 پارىژ قاراۋولى — ئېففېل مۇنارى
132 سەنئەت خەزىنىسى — لوۋر سارىيى
134 سېنا دەرياسىدا كەچلىك سەيلە
137 كوچىدىكى ئاجايىپ بايقاش
142 فرانسۇزلارنىڭ بەزى ئادەتلىرى
143 «ئەرەب رېستورانى» دا ئويلىغانلىرىم
147 ئاشخانلىرىمىز ھەققىدە سۆز
150 «قىزىل تۈگمەن» ۋە بىزنىڭ سەنئىتىمىز
154 تار كوچىدىكى قەھۋەخانا
158 بايلار شەھىرى — نىسى
160 نېمىسلار، فرانسۇزلار، ئىتاليانلار

بايلارنىڭ بېيى — موناكو

165 موناكو بىلەن تونۇشۇۋېلىش
166 قىمار شەھىرى — مونتې-كارلو
169 ۋېنۇسكىلاردىكى نېمىس يېزىقى

قەدىمكى ئەل — ئىتالىيە

175 ئىتالىيە بىلەن تونۇشۇۋېلىش
-----	----------------------------------

178	باي تاغلىق رايونلار
180	سۇ شەھىرى — ۋېنېتسىيە
183	سان ماركو مەيدانىدىكى كەپتەرلەر
187	«چېگرىسى يوق» دۆلەتلەر
189	دېھقان ئۆيلىرىنىڭ كۆرۈنۈشى
191	بىزنىڭ مېۋە - چېۋىلىرىمىز
198	گۈللىنىش بۆشۈكى — فلورىنسىيە
200	يېزىق ۋە خەلقئارالىق ئالغۇ
203	پىسادىكى يانتۇ مونار
206	رىم شەھىرىگە كىرىش
211	يىپەك يولى رىم
214	ۋېنېتسىيە مەيدانىدىكى مۆجىزىلەر
217	ھايۋان سوقۇشتۇرۇش مەيدانى
219	كىيىنىشىمىز توغرىسىدا سۆز
221	ئاجايىپ «ئىسپانىيە پەلەمپىيى
223	ئىتالىيانلارنىڭ بەزى ئادەتلىرى
225	غەربلىكلەردە غىزالىنىش
229	ياۋروپادا ئىشسىزلىق
233	ئاخىرقى كۈندىكى ئوڭايسىزلىق

شەھەر دۆلىتى — ۋاتىكان

237	ۋاتىكان بىلەن تونۇشۇۋېلىش
239	سان پېتر چېر كاۋى
241	سان پېتر مەيدانى
243	كېيىنكى سۆز



كىتاب بوسۇغۇسى

بېيجىڭلىق شۇي ئەپەندىنىڭ ھېكايە قىلىپ بېرىشىچە، 70 – يىللارنىڭ باشلىرى بولسا كېرەك، ئىچكىرىدىكى مەلۇم بىر ئورگان مەلۇم ئېھتىياج تۈپەيلى چەت ئەلگە بىر ۋەكىللەر ئۆمىكى ئەۋەتمەكچى بولۇپتۇ. چېكىپ تۇرۇپ تاللانغان بۇ ئون نەچچە كىشىلىك ئۆمەك سىياسىي تەلەپ ۋە دىپلوماتىيە قائىدىلىرى بويىچە بىرەر ھەپتىچە تەربىيەلەنگەندىن كېيىن، ئورگان مەسئۇلى ئۆمەك ئەزالىرىدىن ئايدىن ئايدىن بولمىغان نۇقتىدا لارنىڭ بار – يوقلۇقىنى سورايتۇ. شۇ چاغدا «قىزىتمىسى ئۆرلەپ كەت كەن» رادىكال ئەزادىن بىرسى جىددىي تەلەپپۇزدا: «چەت ئەلگە چىقى قاندىن كېيىن ئەگەر ئارىمىزدىكىلەردىن بىرەرسى قېچىپ كەتمەكچى بولۇپ قالسا، قانداق قىلىشىمىز كېرەك» دەپ سوئال قويۇپتۇ. ئورگان مەسئۇلى ھېچ ئىككىلەنمەيلا: «بىرەر تىغىز نەرسە بىلەن شۇ كىشىنىڭ بېشىغا بىرنى سېلىڭلار – دە، ھوشىدىن كەتكۈزۈۋېتىڭلار، شۇ پۇرسەتتە ئەھۋال مەلۇم قىلىش بىلەن بىللە، ئۇنى قانداق بىر تەرەپ قىلىش توغرىلۇق بىزدىن يوليورۇق سوراڭلار» دەپ جاۋاب بەرگەنىكەن.

ھېكايە قىلغۇچى كېيىن بىرەرسىنىڭ قېچىپ كېتىشىگە ئۇرۇندىغان – ئۇرۇنمىغانلىقى، تاياق يەپ ھوشىدىن كەتكەن – كەتمىگەنلىكى ھەققىدە بىر نېمە دەپ بەرمىگەن بولسىمۇ، لېكىن ئاڭلىماققا



چاقچاققىمۇ، يۇمۇرغىمۇ ئوخشاپ كېتىدىغان بۇ ھېكايىگە مەن راستتىنلا ئىشىنىپ قالدىم. چۈنكى، باشلىق پۇقراغا، پۇقرا باشلىققا، ئادەم ئادەمگە ئىشەنمەيدىغان ئاشۇ يىللاردا ئاشۇنداق غەلىتە ۋەقەلەر يۈز بەرمەي قالمايتتى. ئىشك - تۈگۈلۈكنى مەھكەم تاقىۋېلىپ، چەت ئەل بىلەن نەچچە ئون يىللاپ ئالاقە قىلمىغاچقا، نەزىرىمىزدىكى چەت ئەل گويى قارا بويلىق قاقچىلانغان زور ئىدىشتىن باشقا نەرسە ئەمەس ئىدى، چەت ئەلگە چىقىشىمۇ مۇشۇ ئىدىشقا سەكرەشتىن دېرەك بېرەتتى. قارا ئىدىشقا سەكرىگەن ئادەم ئۆز رەڭگىنى يوقاتماي قالمايتتى...

ھېلىمۇ مىڭ شۈكرى، دېڭ شياۋپىڭ يادرولۇقىدىكى 2 - ئەۋلاد پارتىيە مەركىزىي كومىتېتى دانالىق مۇنبىرىدە تۇرۇپ جۇڭگونىڭ دۇنياغا تۇتىشىدىغان ئىشكىنى دادىلىق بىلەن ئېچىۋەتتى، ئۇنداق بىمەنە كۈنلەر ئاخىر ئۆتۈپ كەتتى. بۇرۇن چەت ئەلنى قاراڭغۇ جاڭگال، ھەممە نېمىسى مالىماناڭ دېيىشكە ئادەتلىنىپ كەتكەن تەشۋىقات ۋاستىلىرىمۇ دېڭ شياۋپىڭ سۆزلىرىدىن ئىلھام ئېلىپ، بىردىنلا ئەمەلىيەتكە يۈزلەندى. ھېلىقى قورقۇنچلۇق ھېكايە يۈز بەرگەن چاغلاردا كىشىلەر چەت ئەللەرگە چىقىشنى مارقا چىققانداك يوغان بىلگەن، چىقىدىغانلار مىڭ قېتىملاپ ئەلگەكتىن ئۆتكۈزۈلگەن بولسا، ئەمدى ئېھتىياج تۇغۇلسا، قانۇنىي رەسمىيىتى بار ھەرقانداق كىشى دۆلەت ئىشكىدىن چىقالايدىغان ھەم كىرەلەيدىغان ھالغا يەتتى. ئۆز يولدىشىغا ئىشەنمەيدىغان گۇمانخورلارنى، «باشقىلارنىڭ بېشىغا بىرنى سال - دە، ھوشىدىن كەتكۈزۈۋەت» دەيدىغان سولخاي، قارام، قارا قورساق باشلىقلارنى ئىسلاھات شامىلى قەيەرلەرگىدۇر ئۇچۇرۇپ كەتتى، ئادەملەر يىكتەك تۈزلىنىپ كەتتى دېگىلى بولمىسىمۇ، چۈشىنىش، كەڭ قورساقلىق، ئىشەنچ يەنىلا ھۆكۈمران ئورۇنغا ئۆتتى. كۈنسىرى تاكامۇللىشىۋاتقان ئىسلاھات، ئېچىۋېتىش دۆلەتكىمۇ، پۇقراغىمۇ، جۇڭگوغىمۇ، چەت ئەلگىمۇ خېلى



«ئاخىرقى تەسىرات» دەپ ماۋزۇ قويماقچى بولدۇمىۇ، سەل ئويلىنىۋېلىپ قەلىمىنى چېپىيدە توختاتتىم. سەۋەبى، ئاغزىمدىن سائەت چىقىپ كېلىشىدىن ئەندىشە قىلدىم. نېمە ئۈچۈن دەمىسلەر؟ بۇ شۇنىڭ ئۈچۈنكى، مەزكۇر كىتاب ساياھەت خاتىرىلىرىمنىڭ ئاخىرقى توپلىمى بولۇپ قالغان تەقدىردىمۇ، زىيارەتلىرىم چەت ئەلگە قىلىدىغان زىيارەتلىرىمنىڭ ئاخىرقىسى بولۇپ قالمىسا دېگەن ئۈمىدىمەن، دەپ يازغانىدىم.

ئىشلىرىم ئوڭدىن كېلىپ، بۇ ئۈمىدىم راستتىنلا يەردە قالمىدى. ھۆكۈمەتنىڭ ھىممىتى، ئوقۇرمەنلەرنىڭ رەھىمىتى مېنى يەنە يېڭى سەپەرگە ئۇلاشتۇردى. «ساياھەتنامە» ئوقۇرمەنلەر بىلەن يۈز كۆرۈشۈپ بېرىم يىل ئۆتە - ئۆتمەي ئىتتىپاق مەركىزىي كومىتېتى ۋە مەزكۇر كومىتېت قارمىقىدىكى ياش ئىختىساسلىق خادىملارنى ئالماشتۇرۇش خەلقئارالىق مەركىزى ماڭا ۋە مۇناسىۋەتلىك ئىدارىلەرگە ئۇقتۇرۇش ئەۋەتىپ، ئۆلكە، ئاپتونوم رايون دەرىجىلىك ياشلار گېزىت - ژۇرناللىرىنىڭ 12 نەپەر باش مۇھەررىرى قاتارىدا غەربىي ياۋروپادا 20 نەچچە كۈن ئۆتكۈزۈش، زىيارەتتە بولىدىغانلىقىمنى ئۇقتۇردى.

بۇ ئۇقتۇرۇش مەلۇم مەنىدىن ئالغاندا مەن ئۈچۈن بىر خۇش خەۋەر بولۇپ ھېسابلىناتتى. چۈنكى، «قانچە موللاق ئاتسىمۇ ساكىيامۇنىنىڭ ئالىقىنىنىڭ تېشىغا چىقىپ كېتەلمىگەن سۇن ۋۇ كۇڭغا ئوخشايدىغان» مەن، يەتتە دۆلەتنى كۆرگەن بىلەن تېخى ئاسىيا قىتئەسىدىن چىقىپ باقمىغانىدىم. روشەنكى، بۇ قېتىملىق سەپەردىن بېرىم يولدا پۇتاق چىقىپ قالمىسىلا، ياۋروپانى، بولۇپمۇ ئەدەبىيات - سەنئەت گۈللىنىش دەۋرىنىڭ، يېقىنقى زامان سانائەت ئىنقىلابىنىڭ بۆشۈكى بولغان غەربىي ياۋروپا ئەللىرىنى كۆزىتىش، ئۆگىنىش پۇرسىتىگە مۇيەسسەر بولاتتىم. قەدىمكى ۋە ئوتتۇرا ئەسىر يۇنان مەدەنىيىتىگە ۋارىسلىق قىلىپ، ياۋروپانىڭ 16 - ، 17 - ئەسىردىكى گۈللىنىش دەۋرىگە ئۇل سالغان ئىتالىيە



EUROPE

ۋە بۈيۈك رىم ئاشۇ قىتئەگە جايلاشقاندى. دۇنيانى زىلزىلىگە سالغان ناپولېئون بوناپارتنىڭ ئانا يۇرتى فرانسىيىمۇ دەل ئاشۇ يەردە ئىدى. دۇنيا پرولېتارىياتىنىڭ ئۇلۇغ داھىيلىرى كارل ماركس، فرىدرىخ ئېنگېلستەك مەشھۇر زاتلارمۇ، 2 - دۇنيا ئۇرۇشىنى قوزغاپ، ئىنسانىيەتكە تۈگمەس ئاپەت ئېلىپ كەلگەن گىتلىردەك سەلبىي شەخسلەرمۇ ئاشۇ ياۋروپادا، گېرمانىيىدە ھەرىكەت ئېلىپ بارغانىدى. يەنە كېلىپ، بىزنىڭ تۇنجى مەنزىلگاھىمىزمۇ ئەنە ئاشۇ گېرمانىيە ئىدى.

سەپەر ۋاقتىمىز ئالدىن بەلگىلەنگەن قەرەلدىن 20 كۈن كېچىككەن بولسىمۇ، لېكىن يەنىلا ئوڭۇشلۇق بولدى. 1999 - يىل 9 - ئاينىڭ 23 - كۈنى، ئىككى قەۋەتلىك «Boing 747 - 400» بەلگىلىك نۆۋەتچى ئايرو-پىلان پايتەخت ئايروپورتىدىن ئۆز قەرەلىدە كۆتۈرۈلدى. ئۇلانباتور، نو-ۋىسېرسك، ئومىسك، موسكۋا شەھەرلىرىنىڭ ۋە بلوروسىيە، پولشا ئەل-لىرىنىڭ ئاسمىنىدىن ئۇچۇپ ئۆتۈپ، 12 سائەتلىك ئۇزۇن سەپەردىن كېيىن گېرمانىيە جۇمھۇرىيىتىنىڭ غەربىي جەنۇبىدىكى فرانكفۇرت ئايروپورتىغا كېلىپ قوندى. مەنمۇ 600 نەچچە نەپەر يولۇچى قاتارىدا گېرمانىيە زېمىنىغا قەدەم قويدۇم - دە، مېھمانخانىغا قايتقاچ، سىلىق كېتىۋاتقان ئاپتوبۇستا ئولتۇرۇپ، ئايروپىلاندىلا يېزىشقا كىرىشكەن خا-تىرىلىرىمنى داۋاملاشتۇرۇشقا باشلىدىم.

راست گەپنى قىلسام، «ساياھەتنامە»دىكى ھەممە ماقالىلەر—مەيلى سەئۇدى ئەرەبىستانى تەسىراتى بولسۇن ۋە مەيلى ياپونىيە تەسىراتى بولسۇن، ئېسىمدە قالغان پارچە - پۇرات تەسىراتلار ۋە ئازغىنە خاتىرە ئاساسىدا ۋەتەنگە قايتىپ كەلگەندىن كېيىن ئاندىن يېزىلغان. ئەستە ساقلاش ئىقتىدارىم ۋە باغلاپ تەسەۋۋۇر قىلىش سەۋىيەم يامان ئەمەس بولغاچقا، زىيارەت ئۈستىدە تەپسىلىي خاتىرە قالدۇرماغانلىقىم ئانچە چېنىپ كەتمىگەندى.



بىراق، بۇ قېتىم بۇرۇنقى ھۇرۇنلۇقلىرىمىدىن ساۋاق ئالدىم. سە-
پەرگە جابدۇنۇۋاتقان چاغدىلا ئىمكان بار تولۇق خاتىرە قالدۇرۇپ، «سايا-
ھەتنامە» دىن ئېشىپ چۈشكۈدەك بىر كىتاب يېزىپ، ھازىرچە ياۋروپاغا
بېرىش پۇرسىتىگە ئىگە بولالمىغان كىتابخۇمار ئوقۇرمەنلەرگە تەقدىم
قىلىشقا بەل باغلىغانىدىم.

دەرۋەقە، ياۋروپا سەپىرىگە ئاتلىنىشتىن ئىلگىرى بېيجىڭدا بىر -
ئىككى كۈن تۇرۇپ قالدىم. شۇ كۈنلەردە تاسادىپىي سەۋەب بىلەن غەربىي
ياۋروپادىكى مەلۇم دۆلەتنىڭ مەلۇم شەھىرىدە ئون نەچچە كۈن تۇرۇپ
قايىتىپ كەلگەن بىر قانچە يۇرتداشلىرىم بىلەن ئۇچرىشىپ قالدىم. ئۇ-
لارنىڭ ياۋروپانى ۋە ھېلىقى دۆلەتنى مەندىن بۇرۇنراق كۆرۈپ كەلگىنىگە
ھەۋەس قىلىپ قايسى شەھەردە بولغانلىقىنى سورىدىم. خۇداغا شۈكرى،
ئۇ يۇرتداشلىرىم بارغان دۆلەتنىڭ نامىنى ئېيتىپ بېرەلمىدى، لېكىن
ئون نەچچە كۈن ئىستىقامەت قىلغان شەھىرىنىڭ ئىسمىنى دەپ بى-
رەلمىدى. «توۋا، بىر شەھەردە ئون نەچچە كۈن تۇرۇپمۇ، تۇرغان شەھ-
رىنىڭ ئىسمىنى ئېيتىپ بېرەلمىگەن بۇنداق كىشىلەرنى ئەمدى نېمە
دېگۈلۈك» دېگەن بىر ئوي كالىمغا كىرىپلا ئالدى.

بۇرۇن بىز «پالانى چەت ئەللىك پالانى شەھەرگە كېلىپ ئىككى
كۈن تۇرۇپلا بىر پارچە كىتاب يېزىپتىمىز، كىتاب يېزىپ مۇنچە پۇل
تېپىپتىمىز» دەپ ھەيران قالاتتۇق. ئۇلارنىڭ كىتاب يېزىپ «پۇل تې-
پىش» نى ئۇلارنىڭ كۆزىتىش ۋە يېزىقچىلىق ئىقتىدارىدىن كۆرمەي،
يۇرتىمىزنىڭ كارامىتىدىن كۆرەتتۇق. يۇرتىمىزنىڭ نامىنى «سېتىپ»
پۇل تاپقان ئاشۇ چەت ئەللىكلەردىن ئوغرىدىن خاپا بولغاندەك خاپا بو-
لاتتۇق. بىز كادىر ياكى زىيالىي بولۇپ تۇرۇغۇلۇق بىرەر شەھەرنىڭ
ئىسمىنى يادىمىزدا ساقلىيالمىۋاتقان يەردە، «ئىككى كۈندە بىر كىتاب
يازغان» چەت ئەللىكلەردىن ئاغرىنىشقا ھەققىمىز بارمۇ؟

مەن «ئەقىللىق» يۇرتداشلىرىم ئۈچۈن ئىزا تارتتىم، خىجىل بول-



EUROPE

دۇم، ئۇلاردىن ئىبرەت ئېلىپ، چەت ئەلدە كۆرگەن - ئاڭلىغانلىرىمىدىن يۇرتداشلىرىمغا ئازراق بىر نەرسە دەپ بېرىش مەقسىتىدە كۈندۈزى خا- ترە يازدىم، كېچىلىرى قەلەم تەۋرەتتىم. شۇنداق قىلىپ، 20 نەچچە كۈنلۈك زىيارەت داۋامىدىكى تىرىشچانلىقلىرىم ئارقىسىدا «ياۋروپادا نې- مىلەرنى كۆردۈم» نىڭ تۇنجى ئوربىگىنالى چەت ئەلدە دۇنياغا كەلدى.

چەت ئەل زىيارىتى ھەققىدە ماقالە يازغاندا، مەن مۇنداق بىر مىزانغا ئەمەل قىلىمەن، يەنى ئوقۇرمەنلەرگە «پالانى كۈنى سائەت مۇنچىدە پالانى يەرگە كەلدىم، سائەت مۇنچىدە تاماق يېدىم، پۇستانى ۋاقتىدا ئۇخلىدىم» دېگەندەك نوقۇل خاتىرىلەرنى سۇنمايمەن. دۆلەت ئەھۋالىمىزغا مۇتلەق ماس كەلمەيدىغان ۋە يۈرگۈزۈلۈۋاتقان تۈزۈمىمىزگە يات بولغان سىياسىي تۈزۈم، ئىدىئولوگىيە مەسىلىلىرى، تەرغىب قىلىشقا ئەرزىمەيدىغان ئىجتىمائىي ئەخلاق ھادىسىلىرىدىن ھالقىپ ئۆتۈپ، گېئوگرافىك بى- لىمىلەر ۋە ئالاھىدىلىكلەر، تارىخ، مەدەنىيەت، مائارىپ، ئىلىم - پەن، ئىقتىساد ھالەتلىرى، ئۆرپ - ئادەتتىكى ئوخشاشلىقلار ۋە ئۆزگىچىلىك- لەر، قوبۇل قىلىشىمىزغا ۋە ئۆرنەك ئېلىشىمىزغا تېگىشلىك نەرسىلەر، ئىبرەت ئېلىشقا مۇناسىپ ئىللەتلەر، ئوقۇرمەنلەر قىزىقىدىغان ئۇچۇرلار، دەماللىققا تۇغۇلغان ئويىلار ۋە تەسىراتلار ئۈستىدە كۆپرەك قەلەم تەۋر- تىمەن.

ھاسىلات شۇكى، ياۋروپادىكى مەن كۆرۈپ ئۆتكەن ئەللەردە بىز قوبۇل قىلالمايدىغان «شاكال» لارمۇ، قوبۇل قىلىشقا ئەرزىيدىغان «مې- غىز» لارمۇ ئاز ئەمەسكەن. ئويلاپ باقساق، بىزنىڭ «شاكال» دىن قورقۇپ، «مېغىز» دىنمۇ ۋاز كېچىدىغان، بەزىدە «شاكال» بىلەن «مېغىز» نى ئاي- رىماي بىللە چاينايدىغان، ھەتتا شاكالنى «مېغىز» دەپ چايناپ، چىش- مىزنى قايرىۋالىدىغان يەرلىرىمىزمۇ بار ئىكەن.

كونىلار «مىڭ ئاڭلىغاندىن بىر كۆرگەن ئەلا» دەپتىكەن. دېمەك، مەن ياۋروپانى كۆردۈم، كۆرگىنىمنىڭ ھەممىسىنى ئەمەس، بىر قىسمىنى




يازدىم. يازغاندىمۇ، ئېھتىيات ۋە ئىجتىھات بىلەن يازدىم. سېلىشتۇرغىلى بولىدىغان جايلارنى سېلىشتۇردۇم، پەقەت ئۈزۈمگىلا خاس بولغان، ئۆزگىلەرگە ۋەكىللىك قىلالايدىغان خۇسۇسىي پىكرىمنىمۇ ھېچ تار-تىنىپ ئولتۇرماي ئوتتۇرىغا تاشلىدىم. ئوقۇرمەنلەرنىڭ كىتابىمغا «سۆزلىگۈچىدە ئەيىب يوق، ئاڭلىغۇچى ئىبىرەت ئالسۇن» دېگەن گەپ بويىچە نەزەر تاشلىشىنى، ئىقتىدارىمدىكى كەمتۈكلۈكنى ۋە كىتابىم-دىكى سەۋەنلىكلەرنى كەڭ قورساقلىق بىلەن ئەپۇ قىلىپ، غەلەت قۇر-لارنى تۈزىتىپ ئوقۇشنى ئۈمىد قىلىمەن.




ئۆمەك كۆللىكتىپى گېرمانىيەنىڭ بون شەھىرىدە

تۇنجى مەنزىلگاھ - گېرمانىيە



توانجی منزل لگاھ - گھرمانیہ





گېرمانىيە بىلەن تونۇشۇۋېلىش

دۆلەت نامى: گېرمانىيە فېدېراتىپ جۇمھۇرىيىتى
يەر مەيدانى: 357 مىڭ كۋادرات كىلومېتىر
نوپۇسى: 81 مىليون 500 مىڭ
پايتەختى: بېرلىن

مەمۇرىي رايونى: گېرمانىيە 15 شتاتتىن تەركىب تاپقان، شتات قارمىقىدا ناھىيە، شەھەر، يېزا (بازار) تەسىس قىلىنغان. چوڭراق شتاتلاردا يەنە ۋىلايەتلەرمۇ تەسىس قىلىنغان.

تەبىئىي جۇغراپىيىسى: گېرمانىيە ياۋروپا قىتئەسىنىڭ ئوتتۇرا قىسمىغا جايلاشقان. شىمالىي بالتىق دېڭىزىغا تۇتىشىدۇ، جەنۇبىي ئالىپ تاغ تىزمىسىغا ياندىشىدۇ. شىمالدىن دانىيە بىلەن، شەرقىدىن پولشا، چېخ - سلوۋاكىيە بىلەن، جەنۇبىدىن شۋېتسىيە، ئاۋستىرىيە بىلەن، غەربىدىن گوللاندىيە، بېلگىيە، لىۇكسېمبۇرگ ۋە فرانسىيە بىلەن چېگرىلىنىدۇ.

ئاساسلىق دەرياسى رېين دەرياسى بولۇپ، ئومۇمىي ئۇزۇنلۇقى 1320 كىلومېتىر، رېين دەرياسىنىڭ مۇتلەق كۆپ قىسمى گېرمانىيە زېمىنىدىن ئېقىپ ئۆتىدۇ. بۇ ئەلنىڭ ئورمان بىلەن قاپلىنىش نىسبىتى 29 پىرسەنتكە يېتىدۇ.



ئىجتىمائىي ئەھۋالى: گېرمانىيە نوپۇس جەھەتتە ياۋروپا بويىچە 2-ئورۇندا تۇرىدۇ. دۇنيادا نوپۇسى بىر قەدەر زىچ بولغان دۆلەت ھېسابلىنىدۇ، شەھەر نوپۇسى پۈتۈن مەملىكەت نوپۇسىنىڭ 85 پىرسەنتىنى ئىگىلەيدۇ.

گېرمانىيە يەككە مىللەتلىك دۆلەت بولۇپ، نېمىسلار مەملىكەت ئاھالىسىنىڭ 90 پىرسەنتىدىن ئارتۇقراقىنى ئىگىلەيدۇ. ئۇنىڭدىن باشقا گېرمانىيەدە تۈرك، سېگان قاتارلىق بىر قانچە ئاز سانلىق مىللەت ياشايدۇ، چەت ئەل تەۋەلىكىدىكى ئاھالە 4 مىليون 500 مىڭچە بولۇپ، بۇنىڭ ئىچىدە تۈركلەر 1 مىليون 500 مىڭ.

گېرمانىيىلىكلەر ئورتاق نېمىس تىلىنى قوللىنىدۇ، ئاز سانلىق مىللەتلەر ئۆز تىلىنى قوللىنىدۇ، مۇتلەق كۆپ ساندىكى ئاھالە خرىستىئان دىنىغا ئېتىقاد قىلىدۇ.

ئىقتىسادىي ئەھۋالى: گېرمانىيە يۇقىرى دەرىجىدە تەرەققىي تاپقان كاپىتالىستىك سانائەت دۆلىتى. مىللىي ئىشلەپچىقىرىش ئومۇمىي قىممىتى ۋە سانائەت ئىشلەپچىقىرىش ئومۇمىي قىممىتى دۇنيا بويىچە ئامېرىكا ۋە ياپونىيىدىن كېيىنكى 3-ئورۇندا تۇرىدۇ. 2 - دۇنيا ئۇرۇشىدىن بۇيانقى 40 نەچچە يىل ئىچىدە گېرمانىيە ئىقتىسادى ئىزچىل مۇقىم تەرەققىي قىلىش ھالىتىنى ساقلاپ كەلدى. 1990-يىلى 10-ئايدا شەرقىي ۋە غەربىي گېرمانىيە بىرلىككە كەلگەندىن كېيىن گېرمانىيىنىڭ غەربىي قىسمى تەرەققىيات ھالىتىنى ساقلاپ قېلىۋەرگەن بولسىمۇ، ئەمما پۈتۈن مەملىكەتنىڭ تەرەققىيات سۈرئىتى ئاستىلاپ قالدى. 1991-يىلى ئىقتىسادىنىڭ ئېشىش نىسبىتى % 3.5 بولۇپ، كىشى بېشىغا توغرا كەلگەن سانائەت ئىشلەپچىقىرىش ئومۇمىي قىممىتى 21 مىڭ 475 ئامېرىكا دوللىرى



بولدى.

مەدەنىيەت ۋە مائارىپى: گېرمانىيىنىڭ مائارىپ تارىخىي بەك ئۇزۇن، بولۇپمۇ ئالىي مائارىپىنىڭ تارىخىي ھەممىدىن ئۇزۇن. گېرمانىيىدىكى ئەڭ قەدىمكى ئۇنىۋېرسىتېت ھايدېبۇرگ ئۇنىۋېرسىتېتى بولۇپ، مىلادى 1368-يىلى قۇرۇلغان، 600 يىللىق تارىخقا ئىگە. گېرمانىيىدە دۆلەت ئېتىراپ قىلغان خۇسۇسلار ئىلكىدىكى ئۇنىۋېرسىتېتتىن 67 سى بار، ئوقۇغۇچى سانى 500 مىڭغا يېتىدۇ. ئوتتۇرا، باشلانغۇچ مەكتەپلەر مائارىپى ۋە كەسپىي مائارىپمۇ يۈكسەك دەرىجىدە تەرەققىي تاپقان. 12 يىللىق مەجبۇرىي مائارىپ تۈزۈمى يولغا قويۇلغان، ھۆكۈمەت ئىگىدارچىلىقىدىكى مەكتەپلەر ئوقۇغۇچىلاردىن ئوقۇش پۇلى ئالمايدۇ.

گېرمانىيىدە كارل ماركس (1818 — 1883)، فرىدرىخ ئېنگېلس (1820 — 1895) كەبى ئىنقىلابىي داھىيلار، فېيېرباخ (1804 — 1872)، گېگېل (1770 — 1831)، كانت (1724 — 1804)، نىتسې (1844 — 1900) دەك پەيلاسوپلار، گيۇتې (1749 — 1832)، ئاكا-ئۇكا گېرم (ئاكىسى ياكوپ گېرم 1785—1863، ئىنىسى ۋىلھېلم گېرم 1786—1859)، شىلېر (1759—1805)، ھېنرىخ ھېينى (797 — 1856)، خوفمان (1776 — 1822) كەبى يازغۇچى، شائىرلار، ئېينشتېين (1879 — 1955) دەك بۈيۈك ئالىملار، باخ (1685 — 1750)، بېتخوۋېن (1770 — 1827)لارغا ئوخشاش مەشھۇر مۇزىكانتلار ياشاپ ئۆتكەن.

گېرمانىيە ئالىملار كۆپلەپ مەيدانغا كېلىدىغان بىر ئەل بولۇپ، 1945-يىلىغىچە نوبېل فېزىكا مۇكاپاتىغا ئېرىشكەن 45 ئالىم ئىچىدە گېرمانىيىلىك ئالىم 10 نەپەر. نوبېل خىمىيە مۇكاپاتىغا ئېرىشكەن 40 ئالىم ئىچىدە گېرمانىيىلىك ئالىم 16 نەپەر.

تۇنجى قەدەم — فرانكفۇرت تەسراتى

فرانكفۇرت ئايروپورتىغا قونغان ۋاقتىمىز شۇ يەر ۋاقتى بىلەن چۈشتىن كېيىن سائەت تۆتكە توغرا كەلدى. فرانكفۇرتقا تاشلانغان قەدىمىمىز غەربىي ياۋروپادىكى زىيارىتىمىزنىڭ، جۈملىدىن گېرمانىيىدىكى زىيارىتىمىزنىڭ تۇنجى قەدىمى بولۇپ ھېسابلىناتتى.

فرانكفۇرت رېيىن دەرياسىنىڭ ئاساسلىق تارمىقى بولغان مەيىن دەرياسىنىڭ بويىغا جايلاشقان شەھەر بولۇپ، گېرمانىيىنىڭ ئاساسلىق سانائەت، پۇل مۇئامىلە مەركىزى بولۇپ ھېسابلىنىدىكەن. مىلادى 14-ئەسىردىن 18-ئەسىرگىچە ئۆتكەن گېرمانىيە پادىشاھلىرى مۇشۇ شەھەردە سايلانغان ۋە تەختكە چىققانىكەن. 2-دۇنيا ئۇرۇشى مەزگىلىدە، بۇ شەھەر قاتتىق بومباردىمانچىلىققا ئۇچراپ، ئىمارەتلىرىنىڭ ھەممىسى دېگۈدەك ۋەيران بولغان بولسىمۇ، ئۇرۇشتىن كېيىنكى بىر قانچە يىللىق تىرىشچانلىقلار نەتىجىسىدە بۇ شەھەر مۇھىم سانائەت شەھىرى قىياپىتىنى تېزلا ئەسلىگە كەلتۈرۈۋاپتۇ. فرانكفۇرت مەشھۇر نېمىس شائىرى گېتتەننىڭ تۇغۇلغان جايى بولغاچقا، گېتتەننىڭ شەھەر مەركىزىي رايونىدىكى قەدەم جايى خاتىرە سارىيى سۈپىتىدە ساقلانغان ۋە گېتتەن ئۆيى ۋېرستېتتىمۇ مۇشۇ شەھەرگە جايلاشقانىكەن.

فرانكفۇرت ئايروپورتى گېرمانىيىدىكى ئايروپورتلار ئىچىدە ئەڭ چوڭ ۋە ئەڭ ئالدىراش ئايروپورت بولغاچقا، ئۇ گېرمانىيىنىڭ جۈملىدىن ئەتراپتىكى كىچىكرەك دۆلەتلەرنىڭ ھاۋا قاتناش تۈگۈنى بولۇپ خىزمەت قىلىدىكەن.



GERMANY



فرانكفۇرتتىكى رىم مەيدانىدا

بىز ئايروپورتتىن چىقىپلا جۇڭگو - گېرمانىيە ياش ئىختىساس-لىقلارنى ئالماشتۇرۇش مەركىزىنىڭ گېرمانىيىدە تۇرۇشلۇق خادىملىرىدىن نىڭ قىزغىن قارشى ئېلىشىغا ئىگە بولدۇق. جۇلىڭ ۋە لى سەندىن ئىبارەت ئىككى خادىمنىڭ ھەمراھلىقىدا ماشىنىلىق 40 مىنۇتچە يول بۇرگەندىن كېيىن شەھەر مەركىزىگە يېتىپ كەلدۇق.

بۇ چاغدا پۈتكۈل فرانكفۇرت شەھىرى غەربكە ئىگىلىگەن قۇياش نۇرىدا تەكشى يورۇپ تۇراتتى، ئايروپىلان شەھەر ئاسمىنىغا يېقىنلاشقاندا يەر يۈزى تېمپېراتۇرىسى سىلسىيە 27 گرادۇس دېيىلگەن بولسىمۇ، تەبىئەت ۋە ھاۋارايى كىشىگە يەنىلا كەچ كۈز تۇيغۇسىنى بېرەتتى .

شەھەر مەركىزىدە—گوتىك ئۇسلۇبىدا سېلىنغان كۆركەم ئىمام رەتلەر ئارىسىدا كەڭ كەتكەن بىر مەيدان بولۇپ، مەيدانغا ئاللىقان چوڭ-



لۇقىدىكى ياپىلاق تاش تىزىلغانىكەن، ھەمراھ بولغۇچىلارنىڭ تونۇش-تۇرۇشىدىن مەلۇم بولدىكى، بۇ مەيدان رىم ئىمپېرىيىسىنىڭ بۇ شە-ھەرگە قاچانلاردىدۇ يۈرگۈزگەن ئىشغالىيەتنىڭ يالدامىسى سۈپىتىدە «رىم مەيدانى» دەپ ئاتىلىدىكەن. مەيداننىڭ شەرق تەرىپىگە چوڭ بىر چېركاۋ جايلاشقان بولۇپ، چېركاۋ ئالدىغا ۋە مەيدان ئەتراپىغا ئورۇندۇق ۋە ئۈستەللەر قويۇلۇپتۇ، سايۋەنلەر ئاستىدىكى بۇ سورۇن پىۋا خۇمار گېرمانىيىلىكلەرنىڭ كەچلىك ئارامگاھى ئىكەن. بۇ يەردە نۇرغۇن شەھەر ئاھالىلىرى، ساياھەتچىلەر بەس-بەس بىلەن پىۋا ئىچىۋېتىپتۇ، مەيدان ئەتراپىدىكى كىچىك دۇكانلاردا ئەنئەنىۋى سەنئەت بۇيۇملىرى، يې-مەك-ئىچمەكلەر، مىلچ ماللار سېتىلىدىكەن.

نېمىسلارنىڭ تەنتەربىيە ۋە باشقا تۈرلەر بويىچە ئېلىپ بېرىلىدى-غان ھەر خىل مۇسابىقىلەرگە ناھايىتى ئەھمىيەت بېرىدىغان، مۇسابى-قىلەردە ئۇتۇپ چىقىش ئۈچۈن جېنىنى تىكىدىغان مىللەت ئىكەنلىكى ھەممەيلەنگەن ئايان. بۇ ھەم نېمىسلارنىڭ مىللەت خاراكتېرىدىكى بىر گەۋدىلىك ئالاھىدىلىك. گېرمانىيە، جۈملىدىن فرانكفۇرت كوماندىلىرى دۇنياۋى مۇسابىقىلەردە نەتىجە قازانسا تەلۈنلەرچە خۇشال بولۇپ كېتى-دىغان فرانكفۇرت پۇقرالىرى ئادەتتە مۇشۇ رىم مەيدانىغا توپلىشىدۇ-كەن - دە، تاڭ ئاتقۇچە تەنتەنە قىلىشىدىكەن. شۇ سەۋەبلىك، بە-زىلەر بۇ مەيداننى تەنتەنە مەيدانى دەپمۇ ئاتىشىدىكەن. بۇرۇنقى گېرما-نىيە پادىشاھلىرىمۇ دەل مۇشۇ مەيداندا مۇراسىم ئۆتكۈزۈپ تەختكە ئولتۇرغانىكەن.

مەيىن دەرياسى فرانكفۇرت شەھىرىدىن كېسىپ ئۆتىدىغان ئا-ساسلىق دەريا. كەچكى شەپەق جاھاننى قىزىللىققا پۈركىگەن كەچ مەز-گىلى بىز مەيىن دەرياسىنىڭ كۆۈرۈكىدە تۇرۇپ، فرانكفۇرت شەھىرىنىڭ



GERMANY

كەچكى مەنزىرىسىنى تاماشا قىلدۇق. دەريا بويلاپ بىر كىلومېتىرچە يۈرۈپ شەھەر پۇقرالىرىنىڭ كەچكى تۇرمۇشىنى كۆرەتتۇق. خۇددى دېڭىز سۈيىدەك تىنچ ئاقىدىغان بۇ دەريا فرانكفۇرت شەھىرىگە ئالاھىدە ھۆسن بېغىشلايدىكەن، دەريانىڭ ئىككى قىرغىقىدىكى ئۈچلۈك مۇنارلىق چېركاۋلار، قەدىمكى ئۇسلۇبتىكى ئېگىز ئىمارەتلەر رەڭگارەڭ چىراغلار بىلەن يورۇتۇلغاچقا، تىنچ ئېقىۋاتقان دەريا سۈيىگە شولا تاشلاپ، دەريا يۈزىنى ئاجايىپ گۈزەل بىر تۈسكە كىرگۈزۈۋېتىدەكەن.

مەيىن دەرياسىنىڭ ئىككى قىرغىقىدىكى ئاسفالتلانغان تۈز سەيلە يولىدا تەنتەربىيە كىيىملىرىنى كىيىۋالغان، جەينىكى ۋە تىزىغا مېتال تىزلىق تاقىۋالغان ياشلارنىڭ غالتەكلىك كانكى تېيىلىپ، تېز سۈرئەت بىلەن ئۆتۈشۈپ يۈرگەنلىكى بىزنىڭ دىققىتىمىزنى تارتتى. قىز-ئوغۇل ياشلار ساياھەتچىلەر ئانچە كۆپ بولمىغان بۇ يەردە بىر - بىرى بىلەن بەسلەشكەندەك، ئۇچقاندەك تېز ئۆتۈشۈپ تۇرىدىكەن، تېيىلىپ كېتىۋېتىپ سەكرەيدىكەن، توسالغۇلاردىن ئەپچىللىك بىلەن ئاتلايدىكەن، چارچىغانلىرىدا دەريادا توختىتىپ قويۇلغان كېمىلەرگە چىقىپ پىۋا ئىچىشىدىكەن.

بىز فرانكفۇرت شەھىرىدە يېرىم كۈن ۋە بىر ئاخشام سەيلە - تاماشا قىلغاندىن كېيىن، كەچلىكى **Kulmbacher** مېھمانخانىسىغا بېرىپ زىيارىتىمىزنىڭ تۇنجى كېچىسىنى ئارامخۇدا ئۆتكۈزدۇق.

يۇقىرى سۈرئەتلىك تاشيول

ئوقۇرمەنلەرگە مەلۇم، ئەڭ دەسلەپكى پاراۋۇز ۋە ئەڭ بۇرۇنقى تۆ-



مۇرىول ياۋروپادا بارلىققا كەلگەن، يەنى ئەنگلىيە كەشپىياتچىسى جامېس ۋات (1736 — 1819) 1769- يىلى تۇنجى پار ماشىنىسىنى كەشىپ قىلغان۔ دى. ئەنگلىيىلىك يەنە بىر كەشپىياتچى ستېفېنسون (1781—1848) ئەنە شۇ پار ماشىنىسى ئاساسىدا 1814-يىلى تۇنجى پاراۋۇزنى ياساپ چىقتى. 1825-يىلى تۇنجى تۆمۈرىول ئەنگلىيىدە بارلىققا كەلدى ۋە قاتناشقا ئىشلىتىلدى. ياۋروپا چوڭ قورۇقلۇقى بىلەن 30 نەچچە كىلومېتىر كەڭلىكتىكى ئەنگلىيە بوغۇزى ئارقىلىق ئايرىلىپ تۇرىدىغان بۇ ئەلدىكى دەۋر بۆلگۈچ بۇ كەشپىيات كۆپ ئۆتمەيلا غەربىي ياۋروپاغا ئۆز تەسىرىنى كۆرسەتتى. تۆمۈرىول قاتنىشى سانائەت ئىنقىلابىنىڭ تەرەققىياتىغا ئەگىشىپ غەربىي ياۋروپا ئەللىرىدە يېڭىدىن - يېڭى يۈكسىلىشلەرگە ئېرىشتى. بۈگۈنكى كۈندە تېز پويىز تەتقىقاتىدا فرانسىيىنىڭ ياپوندى يېنىڭ ئالدىدا مېڭىۋاتقىنىنىمۇ ئاشۇ كونا ئاساستىن، كونا ئەنئەنىدىن ئايرىپ قارىغىلى بولمايدۇ.

بىراق، كېيىنكى كۈنلەردە، ياۋروپادا، جۈملىدىن غەربىي ياۋروپادا قۇرۇقلۇق قاتنىشى، كېيىنرەك ھاۋا قاتنىشى يېڭى تەرەققىياتلارغا ئىگە بولدى ۋە ئەنئەنىۋى سۇ قاتنىشى، تۆمۈرىول قاتنىشىدىن ھالقىپ كەتتى. ئۇلار تۆمۈرىول قاتنىشىدا مەبلەغ ۋە تېخنىكا كۈچىنى تۆمۈرىولنىڭ ئېلىپكەتىلىشى ھەم پويىز سۈرئىتىنى يۇقىرى كۆتۈرۈشكە مەركەزلەش- تۈرۈش ئاساسىدا، مەۋقەنى تاشيول قاتنىشى بىلەن ھاۋا قاتنىشىنى تە- رەققىي ئەتتۈرۈش ئاساسىغا قويدى. بولۇپمۇ 2 - دۇنيا ئۇرۇشىدىن كې- يىن، يېڭى تۆمۈرىول لىنىيىلىرىنى قۇرۇش ۋە ئۇزارتىش ئىشى بىر ئاز ئاستىلاپ قالدى. تاشيول قاتنىشى ئەنئەنىۋى تۆمۈرىول قاتنىشىدىن قۇلاي بولغاچ، يېڭى تاشيول تورىنى بەرپا قىلىش ۋە يۇقىرى سۈرئەتلىك تاشيول ياساش يېڭى بىر دەۋرگە قەدەم تاشلىدى. ياۋروپادىكى بىر قەدەر چوڭ دۆلەت ھېسابلىنىدىغان گېرمانىيە، فرانسىيە ۋە ئىتالىيەلەرنىڭ



GERMANY

ماشىنىسازلىق سانائىتى ئۇچقاندەك تېز ئىلگىرىلىدى. يۇقىرىقى ئۈچ دۆلەتكە ۋەكىللىك قىلىدىغان «دەيمولېر - بېنز»، «ئاممىباب»، «پيو-جىيوت»، «فىيات» شىركەتلىرىنىڭ ماشىنا ئىشلەپچىقىرىش سەۋىيىسى ياۋروپا بازىرىنى ئاساسىي جەھەتتىن تويۇندۇرۇپ دۇنياغا يۈزلەندى ۋە خەلقئارا ماشىنا بازىرىغا ئاكتىپ تەسىر كۆرسىتەلەيدىغان دەرىجىگە بېرىپ يەتتى.

خۇلاسە شۇكى، دىققەت قۇرۇقلۇق قاتنىشىغا ئاغچاق، ياۋروپا ماشىنىسازلىق سانائىتى ئۇچقاندەك تەرەققىي تاپتى ۋە يول ياساش مەسىلىسى تەبىئىي ھالدا كۈنتەرتىپكە قويۇلدى.

ئۇنداقتا، ئىقتىسادىي تەرەققىيات جەھەتتە ياۋروپا بويىچە ئەڭ ئالدىنقى ئورۇننى ئىگىلەيدىغان گېرمانىيەدە تاشيول ۋە تاشيول قاتناش ئەھۋالى قانداق؟

تاشيول بىر رايون، مۇھىمى بىر دۆلەتنىڭ ئۈنۈن-بىر سەل دۆلەت

بېلگىيە - فرانسىيە ئارىسىدىكى يۇقىرى سۈرئەتلىك تاشيول





كۈچىنىڭ قانداقلىقىنى كۆرسىتىپ بېرىدىغان بارومېتىر، ھازىرقى زامان مەدەنىيەت تەرەققىياتىنىڭ ئالامەتلىرىدىن بىرى. بىز سەپىرىمىزنىڭ ئىككىنچى كۈنى فرانكفورتتىن ئايرىلىپ يەنە بىر مەنزىلگاھ— ماگدېبورگ شەھىرىگە قاراپ يول ئالغان ھامان يۇقىرى سۈرئەتلىك تاشيولغا قەدەم قويدۇق. مەلۇم بولۇشىچە، ھازىر گېرمانىيىدىكى تاشيولنىڭ ئومۇمىي ئۇزۇنلۇقى 247 مىڭ 703 كىلومېتىر بولۇپ، بۇ يوللار يەر مەيدانى ئېلىمىزدىكى شىنجاڭ ئۇيغۇر ئاپتونوم رايونى يەر كۆلىمىنىڭ بەشتىن بىرىگىمۇ باراۋەر كەلمەيدىغان گېرمانىيە زېمىنىنى خۇددى ئۈمۈچۈك تورىدەك قاپلاپ تۇرىدىكەن. 247 مىڭ 703 كىلومېتىرلىق تاشيولنىڭ (تاشيول ئەمەس، ئەلۋەتتە ماي يول) 10 مىڭ 473 كىلومېتىرى يۇقىرى سۈرئەتلىك تاشيول بولۇپ، تاشيول ئومۇمىي ئۇزۇنلۇقىنىڭ 24 تىن بىرىنى ئىگىلەيدىكەن.

گېرمانىيىدىكى يۇقىرى سۈرئەتلىك تاشيوللار يۇقىرى دەرىجىدە يۈرۈشلەشكەن بولۇپ، يول كۆرسەتكۈچ بەلگىلەرمۇ ئىنتايىن مۇكەممەل ئىكەن، مەلۇم يول بۆلۈكىدە مېڭىپ كۆرمىگەن شوپۇرلارمۇ كۆرسەتكۈچ بەلگىلەرنىڭ ياردىمى بىلەنلا كۆزلىگەن يېرىگە بىمالال يېتىپ بارالايدىكەن.

گېرمانىيە زېمىنىدىكى تاشيوللارنىڭ يول كۆرسەتكۈچ بەلگىلىرى ئېلىمىزنىڭكى بىلەن ئوخشاش بولۇپ، بۇ ھال مېنى قىزىقتۇرماي قالمايدى. لى سەننىڭ ئېيتىشىچە، جۇڭگونىڭ قاتناش مىنىستىرلىقىدىكى مۇتەخەسسسلەر نۇرغۇن دۆلەتلەرنى تەكشۈرۈپ، گېرمانىيىنىڭ تاشيول بەلگىلىرىنىڭ جۇڭگونىڭ ئەھۋالىغا ماس كېلىدىغانلىقىنى، بەلگە، ئالامەتلەرنىڭ مۇكەممەل ۋە مۇۋاپىق ئىكەنلىكىنى ھېس قىلىشقا قان ۋە ئۇنى جۇڭگو تاشيوللىرى ئۈچۈن ئۆرنەك قىلغانىكەن.

يۇقىرى سۈرئەتلىك تاشيول بويىدا تەخمىنەن 5—10 كىلومېتىر



ئۆمەك ئەزالىرى ئۇزۇن يول ئۈستىدە

ئارىلىقتا بىردىن تېلېفون بولۇپ، بۇنداق تېلېفونلار ئۇيۇل ساندۇقلار ئىچىگە بەند قىلىنىپ يول بويىغا جايلاشتۇرۇلغانىكەن. يولدا جىددىي ئەھۋالغا دۇچ كەلگەن شوپۇر ۋە يولۇچىلار ئېنىق بەلگىلەرگە قاراپ يول تېلېفوننى تاپالايدىكەن - دە، خالىغان چاغدا تېبىبىي ياردەم، قۇتقۇزۇش سىگنالىرىنى تارقىتالايدىكەن. ئەھۋالدىن قارىغاندا، بۇنداق تېلېفونلار يېقىن ئەتراپتىكى ساقچى پونكىتى ۋە دوختۇرخانىلار بىلەن تورلاشتۇرۇلغان بولسا كېرەك. بىز مۇنداق تېلېفوننى گېرمانىيە تاشيول-لىرىدىلا ئەمەس، پۈتكۈل ياۋروپا تاشيوللىرىدىمۇ ئۇچراتتۇق. فرانسىيە تاشيولى بويىدىكى جىددىي ياردەم تېلېفونى ئۆزگىچە سەنئەتلىك كۆرۈنۈشتە بولۇپ، بۇ تېلېفونلار قۇياش باتارىيىسى بىلەن ئىشلەيدىدەكەن.

يەنە بىرى، يۇقىرى سۈرئەتلىك تاشيولنىڭ ھەر 20-30 كىلومېتىر يېرىدە بىردىن كۆچمە تېلېفون دولقۇنلىرىنى قوبۇل قىلىدىغان، تار-قىتىدىغان ئىستانسا بولۇپ، كۆچمە تېلېفوننى ھەرقانداق يەردە ئىشلىتىشكە بولۇۋېرىدىكەن. مەن يول ئۈستىدە كېتىۋېتىپ كۆچمە تېلېفون ئارقىلىق مەملىكەت ئىچىگە بىر قانچە قېتىم تېلېفون بەردىم، تېلېفونمۇ قوبۇل قىلدىم، ھەرقانداق دۆلەتتىكى ھەر قانداق يەردە كۆچمە تېلېفون سىگنالىنىڭ ئاجىزلاپ قالسىغىغا دىققەت قىلدىم.

يۇقىرى سۈرئەتلىك تاشيوللاردا گەرچە سائىتىگە چوڭ ماشىنىلارغا 100 كىلومېتىرلىق، ئاپتوبۇس ۋە مىنىبۇسلارغا 110 كىلومېتىرلىق، كىچىك ماشىنىلارغا 120 كىلومېتىرلىق سۈرئەت بىلەن يول يۈرۈش ئىجازىتى بېرىلگەن بولسىمۇ، ھەرقانداق ماشىنا ئۆز يولىدا ماڭغاچقا ئاسانلىقىچە قاتناش ۋەقەسى كۆرۈلمەيدىكەن، كۆرۈلۈپلا قالسا سوقۇلىدىغان ماشىنىلار ئوندىن كەم بولمايدىكەن. بىز ياۋروپادا 4000 كىلومېتىرچە يول يۈرگەن بولساقمۇ پەقەت ئىككى يەردىلا قاتناش ۋەقەسى يۈز بەرگەنلىكىنى كۆردۈق.

يۇقىرى سۈرئەتلىك تاشيول ياساشقا ناھايىتى كۆپ مەبلەغ كېتىدىغانلىقى ھەممەيلەنگەن ئايان. بىراق، گېرمانىيىدە يۇقىرى سۈرئەتلىك تاشيوللاردا يۈرگەن ماشىنىلاردىن ھەق ئېلىنمايدىكەن، گوللاندىيە، بېلگىيە، ئىتالىيە قاتارلىق ئەللەردىمۇ ھەق ئېلىنمايدىكەن. نېمىشقىدۇر فرانسىيە تاشيوللىرىدا ھەق ئېلىنىدىكەن.

ماي قاچىلاش پونكىتلىرى

يۇقىرى سۈرئەتلىك تاشيوللارنىڭ تەخمىنەن 20 كىلومېتىرلىق



GERMANY



بۇ چىرايلىق ئىمارەت ئەمەلىيەتتە ماي قاچىلاش پونكىتى

ئارىلىقىدا بىردىن ماي قاچىلاش پونكىتى بولۇپ، يەرلىكلەر بۇنى ماي قاچىلاش پونكىتى دېمەي، ئاپتوموبىللارغا خىزمەت قىلىش پونكىتى دەپ ئاتايدىكەن. بىزدىكى بىر بولسا 100 كىلومېتىر، نەچچە يۈز كىلو- مېتىر، بىر بولسا نەچچە ئون مېتىر ئارىلىققا بىردىن سېلىنىدىغان ماي قاچىلاش پونكىتلىرىغا زادى ئوخشىمايدىغان بۇنداق پونكىتلار مۇكەم- مەل بىر مۇئەسسەسە بولۇپ، بۇ يەردە ئاپتوماتىك ماي قاچىلاش ئاپپارات- لىرىدىن ئۆزگە، يەنە ئالاھىدە پاكىز تېز تاماقخانىلارمۇ بولىدىكەن، تاماق يەۋاتقان ياكى ماي قاچىلاۋاتقان يولۇچى - شوپۇرلارنىڭ بالىلىرىنى ئوي- نىتىدىغان مەخسۇس ئويۇنچۇق ئويى، يەل بېرىش شىكايى، قارشى تەرەپنى كۆرگىلى بولىدىغان، كارتا ئىشلىتىلىدىغان، تەڭگە پۇل ئارقى- لىق ئۇلىنىدىغان ئون نەچچە تېلېفون بولىدىكەن. پونكىت ماگىزىن- لىرىدا تەييار يېمەكلىكلەر، مېۋە - چېۋىلەر، ماشىنا سايمانلىرى،



كىتاب - ژۇرنال، قەنت - گېزەك، كۈندىلىك تۇرمۇش بۇيۇملىرى، سوۋغا-سالام قىلىشقا يارايدىغان مىلىچ ماللار، رېمونت ئەسۋابلىرى سېتىلىدىكەن. ئاپتوماتىك ئىشكاپلار، توڭلىتىش ساندۇقلىرىدىن ھەر خىل سوغۇق، ئىسسىق ئىچىملىكلەرنى سېتىۋالغىلى بولىدىكەن. خېلى ھەشەمەتلىك بېزەلگەن تازىلىق ئۆيلىرىدە سوپۇن، قەغەز، لۇڭگە، قول قۇرۇتۇش ماشىنىلىرى، ئەينەك، تاغاق دېگەندەك نەرسىلەر تولۇق بولىدىكەن. بىز ماگدېبۇرگتىن بېرلىنغا كېتىۋېتىپ، يول ئۈستىدىكى ماي قاچىلاش پونكىتىنىڭ ھاجەتخانىسىدا ناھايىتى مۇڭلۇق يېنىك مۇزىكا چىقىۋاتقىنىنى ئاڭلىدۇق.

بۇنداق ماي قاچىلاش پونكىتلىرىنى قاتناش تارماقلىرى باشقۇرامدۇ ياكى ئۇ شەخسلەر ئىلكىدىمۇ، بۇنى بىلگىلى بولمىدى. بىراق، كىم باشقۇرسۇن، دۆلەتنىڭ بۇنداق پونكىتلارنىڭ قۇرۇلۇشىغا بىر تۇتاش ئۆلچەم بېكىتىپ بېرىدىغانلىقى ناھايىتى ئېنىق.

ئايروپىلانغا ئولتۇرۇشقا ئانچە قىزىقىپ كەتمەيدىغىنىم ۋە خىزمەت ئېھتىياجى تۈپەيلى، مەن ئۈرۈمچى بىلەن جەنۇبىي شىنجاڭ، شىمالىي شىنجاڭ ئارىسىدا يىلىغا كەم دېگەندە ماشىنىلىق 30 مىڭ كىلومېتىرچە يول يۈرمەن. گېرمانىيىدە بولسۇن ياكى ياۋروپادىكى باشقا ئەللەردە بولسۇن، بۇنداق مۇكەممەل تاشيول مۇئەسسەسەسىنى كۆرگەندە، ئۆزىمىزنىڭكى بىلەن سېلىشتۇرۇشۇم ۋە پەرقلىرىنى ھېس قىلىشىم تەبىئىي ئەھۋال، ئەلۋەتتە.

ئوقۇرمەنلەرگە ئايان، يۈرتىمىز شىنجاڭ تاشيول قاتنىشىنى ئاساس قىلىدىغان رايون، تاشيول لىنىيىسىمۇ ئۇزۇن. تالاي يۈكلەر، تالاي يوللۇچىلار تاشيول قاتنىشى ئارقىلىق توشۇلىدۇ. بىزنىڭكى شاپۇر ۋە يولۇچىلارغا خىزمەت قىلىدىغان مۇئەسسەسەلەر تېخى ئادەتتىكى سە-



GERMANY

ۋەبىدە تۇرۇۋاتىدۇ. دۆلىتىمىز سوتسىيالىزىمنىڭ تۆۋەن باسقۇچىدا تۇرۇ-
ۋاتقاچقا، ئىقتىسادىمىز ئانچە تەرەققىي تاپمىغان، يۇقىرى سۈرئەتلىك
تاشيول دېگەننى ئاڭلىغىنىمىز ۋە كۆرگىنىمىز تېخى ئون نەچچە يىل-
دىن بۇيانقى ئىش.

ئۇزۇن يوللارنىڭ بەزى بۆلەكلىرىدە (بۈگۈر - خوتەن قۇملۇق
تاشيولىدا) 200 - 300 كىلومېتىر ئارىلىقتىمۇ بىرەر ماي قاچىلاش پون-
كىتى ئۇچرىمايدۇ، شوپۇرلار زاپاس ماي ئېلىۋالسا يولدا قېلىش خەۋپى
بار. ئۇزۇن يوللاردا تېلېفون بېرىش ئەسلا مۇمكىن ئەمەس، كۆچمە تې-
لېفون ئېلىۋالسا قۇمى بىكار. ئويلىمىغاندا ماشىنا ۋە قەسى يۈز بەرسە قارشى
تەرەپتىن ياكى ئارقا - تەرەپتىن بىرەر ماشىنا كەلگۈچە ساقلاپ تۇرۇشقا
توغرا كېلىدۇ. ۋاقتىدا تېببىي ياردەمگە ئېرىشەلمىگەچكە، بەزى يارىدارلار
بىكاردىن - بىكار ئۆلۈپ كېتىدۇ، ھەتتا بەزىدە قاتناش ساقچىلىرىغا
خەۋەر قىلغۇچە ۋە ئۇلار يېتىپ كەلگۈچە خېلى ۋاقت ئۆتۈپمۇ كېتىدۇ.
يول ئۈستىدە ھاجەتخانا بولمىغاچقا، قىستاپ قالسا قوناقلىققا، دۆڭنىڭ
كەينىگە، ئويماقلارغا يۈگۈرۈپمىز. ئاشخانا بار يەرگە يېتىپ بارغۇچە قۇرۇق
نان غاچىلاشقا ياكى ئاچ قورساق يول يۈرۈشكە توغرا كېلىدۇ. ئاشخانا بار
يەرگە يېتىپ بارساڭ، بەزى ئاشخانلارنىڭ مەينەتلىكىدىن كۆڭلۈك تاماق
تارتمايدۇ، يېسەڭ، قورسىقىڭ ئاغرىيدۇ.

دۇرۇس، ھازىرقى شارائىتىمىزدا بۇ ھالەتنى ئۆزگەرتىشكە بىزدە
ئارتۇقچە كۈچ يوق. مەركەزنىڭ غەربىي قىسمىنى كەڭ كۆلەمدە ئې-
چىشتىن ئىبارەت دانا تەدبىرنىڭ تۈرتكىسىدە بۇنداق ھالەتنىڭ تېزىدىن
ئوڭشىلىشىدا گەپ يوق. بىراق، ھازىرمۇ خەجلەۋاتقان پۇل بىلەن بە-
زىبەر تەرەپلەرنى ئۆزگەرتىپ كەتكىلى بولىدۇ.

بايام ئېيتقاندەك، تاشيول لىنىيىلىرىمىزدە ماي قاچىلاش پون-

كىتلىرىنىڭ جايلىشىشى تولىمۇ تەكشى ئەمەس. قاتناش، نېفىت، سودا - سانائەتنى مەمۇرىي باشقۇرۇش تارماقلىرى ماسلىشىپ ھەرىكەت قىلسا بۇ ھالەتنى ئۆزگەرتىپ كەتكىلى بولماسمۇ؟

ھازىر ئۇزۇن يوللۇق تاشيول لىنىيىسىدە ھۆكۈمەت ياكى كوللېكتىپ تىپ باشقۇرغان ئاشخانىلارنى ۋە باشقا مۇلازىمەت تۈرلىرىنى ئانچە كۆپ ئۇچراتقىلى بولمايدۇ. بۇنداق مۇئەسسەسەلەر شەخسلەرنىڭ ئىلكىدە بولغاچ، كۆپىنچە ماي قاچىلاش پونكىتلىرىدىن يىراق بولىدۇ، باشقۇرغۇچىلارنىڭ ئوخشاش بولماسلىقىدىن، بۇ ئىككىسىنىڭ بىر يەرگە كېلىشىمۇ تەسكە توختايدۇ. شۇڭا، ماي قاچىلاش، تاماق سېتىش، ماشىنىلارغا ۋە تۇرمۇشقا كېرەكلىك نەرسىلەر بىلەن تەمىنلەش، تېلېفون ئالاقىسى، ئارام ئېلىش ئورۇنلىرى، ھاجەتخانا بىرگەۋدە قىلىنغان ئۇنىۋېرسال مۇلازىمەت مۇئەسسەسەلىرى قاتناش تارماقلىرى تەرىپىدىن بىر تۈتاش پىلانلانسا، ماي تىجارىتى بىلەن شۇغۇللانغۇچى كارخانىغا ياكى قاتناش تارماقلىرى، يولۇچى توشۇش باش بېكەتلىرىگە مەبلەغ سېلىش بۇيرۇلسا ھەممە تەرەپكە ئوڭايلىق تۇغۇلىدۇ. ماينى باشقا بىر يەردە قاپلايدىغان، تاماقنى باشقا بىر يەردە يەيدىغان ئەھۋاللار ئاخىرلىشىدۇ. زۆرۈر تېپىلسا، قاتناش باشقۇرۇش تارماقلىرى ياۋروپا تەرەپكە ئۆتۈپ مۇشۇنداق ماي قاچىلاش مۇئەسسەسەلىرىنى ئېكسكۇرسىيە قىلىپ، دۆلەت ئەھۋالىغا ئۇيغۇن كېلىدىغان، يۈرۈشلەشكەن مۇئەسسەسەنىڭ ئۈلگە كۆرسىتىش خاراكتېرىدىكى نەمۇنىسىدىن بىرەرنى ياساپ چىقسا بولىدۇ.

سابىقى غەربىي ۋە شەرقىي گېرمانىيە

كۆپچىلىككە مەلۇم، 1933 - يىلى 1 - ئاينىڭ 30 - كۈنى، گىتلىر گېر-



GERMANY

مانىيىنىڭ زۇڭلىلىقىنى ئۆز ئۈستىگە ئالدى، 12 - ئايدا دۆلەت باشلىقى بولدى. 1938 - يىلى 3 - ئايدىن باشلاپ، ئاۋستىرىيە قاتارلىق دۆلەتلەرگە ھۆ - جۇم قوزغىدى. 1939 - يىلى 9 - ئايدا، 2 - دۇنيا ئۇرۇشىنىڭ ئوتىنى ياقىتى. 1945 - يىلى 5 - ئاينىڭ 8 - كۈنى، گېرمانىيە ئۇرۇشتا مەغلۇپ بولۇپ، رەسمىي تەسلىم بولدى. بۇ چاغدا گېرمانىيىنىڭ شەرقىي قىسمىنى سوۋېت ئىتتىپاقى، غەربىي قىسمىنى ئامېرىكا، ئەنگىلىيە، فرانسىيىدىن ئىبارەت ئۈچ دۆلەت ئىگىلىگەندى. 1949 - يىلى بۇ ئۈچ دۆلەت ئىگىلىۋالغان ئۈچ پارچە زېمىن بىرلەشتۈرۈلۈپ، گېرمانىيە فېدېراتىپ جۇمھۇرىيىتى بولۇپ قۇرۇلدى. شۇ يىلى 5 - ئايدا، سوۋېت ئىتتىپاقى ئازاد قىلغان شەرقىي تەرەپتە 3 - نۆۋەتلىك خەلق ۋەكىللىرى قۇرۇلتىيى ئۆتكۈزۈلدى. 10 - ئاينىڭ 7 - كۈنى، گېرمانىيە دېموكراتىك جۇمھۇرىيىتى قۇرۇلغانلىقى رەسمىي

ماگدېبۇرگ شەھىرىدىكى قەدىمىي چېركاۋ





جاكارلانىدى. 1954- يىلىدىكى «پارنژ كېلىشىمى» دىن كېيىن بىر پۈتۈن گېرمانىيە زېمىنى قارغىش تەگكۈر ئۇرۇش تۈپەيلى ئىككى دۆلەتكە بۆلۈنۈپ كەتتى. 1973- يىلى شەرقىي ۋە غەربىي گېرمانىيە بىرلا ۋاقىتتا بىرلەشكەن دۆلەتلەر تەشكىلاتىنىڭ ئەزالىقىغا قوبۇل قىلىندى.

بىراق، 1989- يىلىنىڭ كېيىنكى يېرىمىدا، شەرقىي گېرمانىيە ۋە زىيىتىدە قاتتىق داۋالغۇشلار يۈز بېرىشكە باشلىدى. 10-ئاينىڭ 7-كۈنى، 1953-يىلىدىن بۇيانقى ئەڭ چوڭ نامايىش يۈز بەردى. 11-ئاينىڭ 10-كۈنى، شەرقىي بېرلىن دائىرىلىرى شەرقىي، غەربىي بېرلىن ئارىسىنى، شۇنداقلا شەرقىي، غەربىي گېرمانىيە چېگرىسىنى ئېچىۋېتىدىغانلىقىنى جاكارلىدى. كۆپ قېتىملىق كېڭىشىش، دىپلوماتىك تىرىشچانلىقلار ئارقىسىدا، 1990-يىلى 10-ئاينىڭ 3-كۈنى، ئۇرۇش تۈپەيلى بۆلۈنۈپ، نەچچە ئون يىل ئىككى خىل ئىجتىمائىي تۈزۈم ئاستىدا ياشاپ كەلگەن شەرقىي، غەربىي گېرمانىيە ئاخىر بىرلىككە كەلدى.

گېرمانىيەنىڭ بىرلىككە كەلگىنىگە ئون يىل بولاي دەپ قالدى. لېكىن، بىرلىككە كەلگەن گېرمانىيە ھۆكۈمىتى نۇرغۇن مەبلەغ ئاجرىتىپ، ئۇزۇن ۋاقىتقىچە ئىقتىسادىي ئىسلاھات ئېلىپ بارماي، غەربىي گېرمانىيەدىن كۆرۈنەرلىك ئارقىدا قالغان سابىق شەرقىي گېرمانىيەنى تېز تەرەققىي ئەتتۈرۈشكە تىرىشچانلىق كۆرسەتتى. ئون يىلغا يېقىن ۋاقىت ئىچىدە ئىككى تەرەپنىڭ پەرقى كۈنسېرى كىچىكلەپ بارغان بولسىمۇ، لېكىن بۇ پەرق تېخىچە تولۇق تۈگەپ كەتمىدى.

بىز 9-ئاينىڭ 25-كۈنى، بېرلىنغا كېتىۋېتىپ، ئۆز ۋاقتىدىكى شەرقىي، غەربىي گېرمانىيە چېگرىسىدىن ئۆتتۈق. ھەمراھ بولغۇچىلار ئەينى چاغدىكى چېگرىنىڭ نەدە ئىكەنلىكىنى ئېيتىپ بەرمىگەن، چېگرىدىن قىلچە ئىزنا قالمىغان ئەھۋال ئاستىدا ماگدېبورگ شەھىرىگە



GERMANY

بىرقانچە ئون كىلومېتىر يول قالغان يەردە بىز «چېگرا» نى ئېنىق ئىلغا قىلالدۇق.

بىز غەربىي گېرمانىيە تەرەپتىن ماشىنىلىق كېلىۋاتاتتۇق. ماشىنا خۇددى سۇدا ئۈزگەن قېيىقتەك سىلىق مېڭىۋاتاتتى. ئەمما، سابىق شەرقىي گېرمانىيە يولىغا كىرگەن ھامان ماشىنا ئانچە سىلىق ماڭمىدى، غەربىي تەرەپتىكى يول 2 - دۇنيا ئۇرۇشىدىن بۇرۇن ياسالغان سۈپەتلىك ماي يول ئىدى، شەرق تەرەپتىكى يول نەچچە يىلدىن بېرى ياسىلىپ بولالمايۋېتىپتۇ. غەرب تەرەپتىكى يول مۇئەسسەسەلىرى يۈرۈشلەشكەن، يول بويى چىم بىلەن كۆكەرتىلگەن، كۆجۈم دەرەخ تىكىلگەن بولسا، شەرق تەرەپتىكى يول بويلىرى تا ھازىرغىچە تاقىر ئىكەن. ئۆيلەرمۇ كىچىكرەك، دۆڭلەردە بولسا دەرەخ كۆرۈنمەيدىكەن. ئۇ يەردە بۇ يەردە تاشلاندىق ھەربىي كۆزىتىش مۇنارلىرى كۆزگە چېلىقىپ تۇرىدىكەن.

25-كۈنى كەچقۇرۇن بىز ئۆز ۋاقتىدا سابىق شەرقىي گېرمانىيە يىگە تەۋە بولغان ماگدېبورگ شەھىرىگە يېتىپ كەلدۇق. ماگدېبورگ ئەينى چاغدا بىر ئۆلكىنىڭ مەركىزى بولغىنى بىلەن، قىياپەت جەھەتتە فرانكفۇرت شەھىرىگە زادىلا ئوخشىمايدىكەن. شەھەر مەركىزىدىكى نەچچە يۈز يىللىق تارىخقا ئىگە چوڭ چېركاۋ رېمونتسىز قاپتۇ. تاملىرى ئىس قويۇپ بەرگەندەك قارىداپ، تاشلىرى چىرىپ كېتىپتۇ. شەھەر بولۇش تارىخى جەھەتتە گېرمانىيە زېمىنىدىكى ھەرقانداق شەھەر بىلەن ئوخشاش ياشقا ئىگە بۇ شەھەردە ئۇرۇشتىن بۇرۇنقى بىنالار، كۆۋرۈكلەر، چېركاۋ، ئىبادەتخانىلارلا بۇ شەھەرنى شەھەرگە ئوخشىتىپ تۇرۇپتۇ. قانچە ئۇپا-ئەڭلىك سۈرتۈپ باقسىمۇ يەنىلا ئەسلى قىياپىتىنى ئاشكارىلاپ تۇرىدىغان بەزى ئادەملەرگە ئوخشايدىغان بۇ شەھەر ماڭا گېرمانىيەدە تۇرۇۋاتقاندەك تۇيغۇ بەرمىدى. چۈنكى، سابىق غەربىي گېرمانىيەدە بول-

مىغان، ماگدېبۇرگدا كۆزگە تاشلىنىپ تۇرىدىغان 40_50 ئائىلىلىك قە-
ۋەتلىك بىنالار ماڭا مەن ئىككى يىل بۇرۇن كۆرگەن روسىيىنى ئەسلى-
تىپ ئۇراتتى. گەرچە خېلى چوڭ بىر دەريا شەھەر مەركىزىنى كېسىپ
ئۆتسىمۇ، دەريا قىرغاقلىرىدا سەيلە-تاماشا قىلغۇدەك مەنزىرە بەرپا قى-
لىنىپتۇ، بۇ شەھەردە ئايرىلىپ تۇرغان نەچچە ئون يىل ئىچىدە بىر
ئىزدە توختاپ قېلىش ھالىتى يۈز بەرگەنلىكى كۆرۈنۈپ تۇرۇپتۇ.

گېرمانىيەدە دېھقانچىلىق

گېرمانىيە گۈزەل دۆلەت دەپ تەرىپلەنسە ھەرگىزمۇ مۇبالىغە قىلى-
ۋەتكەنلىك بولمايدۇ. فرانكفۇرتتىن بېرلىن شەھىرىگىچە بولغان ئارىلىق
ئاساسەن ئېدىرلىق بولۇپ، ئېدىرلار قويۇق ئورمان بىلەن قاپلانغانىكەن.
ئېدىرلىق بىلەن ئېدىرلىق ئارىسى تېرىقچىلىققا باب كېلىدىغان يەر
بولسىمۇ، لېكىن بۇ يەرلەر ئاساسەن يېشىل چىملارغا قويۇپ بېرىلىپتۇ.
تېرىلغان يەرلەر ئانچە كۆپ ئەمەس ئىكەن. 500 كىلومېتىرغا سوزۇلغان
تاشيولنىڭ ئەتراپىدا ھېچقانداق ئېرىق-ئۆستەڭ دېگەندەك سۈنئىي سۇ-
غىرىش تورلىرىنىڭ كۆزگە چېلىقمىغىنىغا قارىغاندا، تېرىلغۇ يەرلەر ۋە
ئوتلاقلار يامغۇر سۈيى بىلەنلا كۆكەرسە كېرەك.

ھەمراھ بولغۇچىلارنىڭ ئېيتىشىچە، گېرمانىيەدە يېزا ئىگىلىك
بىلەن شۇغۇللىنىدىغان ئاھالە ئومۇمىي ئاھالىنىڭ 4 پىرسەنتىگىمۇ يەت-
مەيدىكەن. ئۇنداقتا بۇ %4 دېھقان ئاھالىسى نېمىلەرنى تېرىيدۇ؟

قارىۋىدىم، كۆز يېتىم يەردىكى كۆلۈمى كىچىكرەك ئېكىنزارلىقلارغا
قىچا، چۈجگۈن قوناق، كۆممىقوناق، كاۋا، ئايتاپەرەس دېگەندەك زىرا-
ئەتلەر تېرىلىپتۇ. ئويما- چوڭقۇرى تۈزلەنمەيلا تېرىلغان كۈزگى



GERMANY



بېرلىن - ھامبۇرگ ئارىسىدىكى رەزگى كۆممىقوناقلار

بۇغدايلارمۇ ياپيېشىل تۇرۇپتۇ.

ئەمما، گېرمانىيلىكلەر دېھقانچىلىققا ئەھمىيەت بەرمەمدۇ ياكى يەرلىرى ئۈنۈمسىزمۇ، بۇ زىرائەتلەر ئانچە ئوخشىمىغاندەك قىلىدۇ. مەن ماگدېبۇرگغا كېتىۋېتىپ دەم ئېلىش ئارىلىقىدا يول بويىغا يېقىن كۆم-مىقوناقلىقنى ئەستايىدىل تەكشۈردۈم. تېرىلغۇ يەرلىرى قىزىل توپلىق سېغىز تۇپراق بولۇپ، تېرىقچىلىققا ماس كېلىدىكەن. بىراق، بۇ يەردە ئۆسكەن كۆممىقوناق شۇنچىلىك رەزگى ئىكەنكى، تۈپ ئارىلىقى بەش سانتىمېتىرغا، تاپ ئارىلىقى 20 سانتىمېتىرغىمۇ يەتمەيدىكەن، ئېگىز-لىكى ئادەمنىڭ تىزغىچىلىك كېلىدىكەن. باشقا قىلىرى چوڭ بارماقچى-لىك بولۇپ، دېنىنىڭ تايىنى يوق ئىكەن. كېيىنچە گوللاندىيە، فرانسىيە، ئىتالىيە زېمىنىدىمۇ مانا مۇشۇنداق قوناقلىقلارنى كۆردۈم. ئۇلار-نىڭ مەھسۇلاتى ئۇرۇقنى قاپلىيالمىدىغان، قويۇق ئۆسكەن شېخىدىن ئۆزگە، دېنىنىڭ تايىنى بولمىغان بۇنداق قوناقنى نېمىشقا تېرىيدىغان-لىقىغا ئەقلىم يەتمىدى. پەقەت ئىتالىيىگە كەلگەندىلا ئاندىن بۇنداق



قوناقلارنى پەقەت كالغا يەم. خەشەك قىلىش ئۈچۈنلا تېرىدىغانلىقى، مەقسەتنىڭ دانغا ئېرىشىش ئەمەسلىكى مەلۇم بولدى. ئۇلار قوناق شېخى سارغايغاندا باشقى بىلەن قوشۇپلا ئورۇۋالدىكەن - دە، يەم. خەشەك تەييارلايدىكەن.

كىلىماتى مۆتىدىل، يامغۇر - يېشىنى كۆپ، تۇپرىقى ئۈنۈملۈك بولغان گېرمانىيىدە شۇنچە سەپسىلىپمۇ بىرەر تۈپ مېۋىلىك دەرەخنى ئۇچرىتالمىدىم. ھەرۋاق تاماقتىن كېيىن ھۆل مېۋە يېيىشكە ئادەتلىنىپ كەتكەن نېمىسلارنىڭ شارائىتى بار يەرلەردىمۇ مېۋىلىك دەرەخ ئۆستۈر-مىگىنىنى زادىلا چۈشەنەلمىدىم. كاسسىل شەھىرىدىن ئۆتۈپ كېتىۋېتىپ بىر تۈپ، ماگدېبورگتا بىر تۈپ ئانچە ئاينىمىغان ياڭاق دەرەخىنى كۆرۈپ قالغىنىم مەن ئۈچۈن ناھايىتى ئەھمىيەتلىك بىر بايقاش بولدى.

تارىخىي شەھەر — پوتسدام

پوتسدام شەھىرى بېرلىن شەھىرىگە 27 كىلومېتىر كېلىدىغان جايدا بولۇپ، ئاھالىسى 200 مىڭ، سانائىتى تەرەققىي تاپقان شەھەر ئىكەن. ئوپتىك ئەسۋابلار، نازۇك ئەسۋابلار، دورا ياساش، تۆمۈرچىلىك قاتارلىق سانائەتنى ئاساس قىلىدىكەن. بىز پوتسدام شەھىرىگە كېلىپلا بۈك ئورمانلىق ئىچىگە جايلاشقان سېسلىنخوف سارىيىغا ئېكسكۇرسىيىگە باردۇق. بۇ ھەيۋەتلىك سارايدا سوۋېت ئىتتىپاقى، ئامېرىكا، ئەنگلىيەلەرنىڭ دۆلەت باشلىقلىرى — ستالىن، ترومپىن ۋە چېرچىللار 1945-يىلى 7-ئاينىڭ 17-كۈنىدىن 8-ئاينىڭ 3-كۈنىگىچە يىغىن ئاچقان ۋە گېرمانىيە مەسلىسىنى بىر تەرەپ قىلىشقا ئائىت «پوتسدام كېلىشى»



GERMANY



پوتسدامدىكى سېسلنخوف سارىيى ئالدىدا

مى»نى ئىمزالىغانىكەن. زامانىسىدا بىر ئاقسۆڭەك ئۆز ئاشنىسىغا سوۋغا قىلغان بۇ ھەشەمەتلىك ساراي شۇ قېتىملىق يىغىندىن بۇيان خاتىرە سارىيىغا ئايلاندۇرۇلۇپتۇ. دەرۋازىدىن كىرگەندىن كېيىنكى ئانچە چوڭ بولمىغان سەينادا ئۆز ۋاقتىدا ستالېن، ترومېن، چېرچىلار يانمۇيان ئولتۇرۇپ سۈرەتكە چۈشكەنىكەن. بىر چوڭ ئۆي شۇ قېتىملىق يىغىندا ئىشلىتىلگەن ئەمەلىي بۇيۇملار، قىممەتلىك سۈرەتلەر قويۇلۇپ كۆر-گەزمىخانا قاتارىدا ئېچىلىپتۇ. سوۋېت ئىتتىپاقى، ئامېرىكا، ئەنگىلىيە ۋەكىللەر ئۆمەكلىرى چۈشكەن ئۆيلەر، ئىشخانلار، كېلىشىم تۈزۈلگەن مەجلىسخانا ئۆز پېتى ساقلىنىۋېتىپتۇ. بۇ يەردىن ئېكسكۇرسىيە قىل-غۇچىلارنىڭ ئايىغى ئۈزۈلمەيدىكەن. ئىشك بېلىتى سېتىۋېلىش ئۈ-چۈنمۇ خېلى ئۇزۇنغىچە نۆۋەت ساقلاشقا توغرا كېلىدىكەن.

ئاجايىپ قاتناش قاندىسى

ئېكسكۇرسىيە قىلغۇدەك ئالاھىدە يېرى بولمىغان ، ئادەمگە روسىيە زېمىنىدا تۇرۇۋاتقاندا تۇيغۇ بېرىدىغان ماگدېبورگ شەھىرىدە بىر كېچە قونۇپ قالغىنىمىز قانچە ئويلىساممۇ كاللامدىن ئۆتمىدى. ئەسلىدە شۇ كۈنى يەنە 50 نەچچە كىلومېتىر يول يۈرسەكلا پوتسدامغا، يەنە 27 كىلومېتىر يول باسقاق بېرىلىن شەھىرىگە يېتىۋېلىش تامامەن مۇمكىن ئىدى. ئۇ چاغدا كەچلىك تاماقنى بېرىلىدىغان يەتتۇق ۋە بېرىلىدىغان بىر كېچە ئارتۇق تۇراتتۇق. ئاخشىمى بېرىلىن كوچىسىنى ئايلانغىلىمۇ بولاتتى.

ئەمەلىيەتتە، بىز چۈشتىن كېيىن سائەت تۆتتەردە ماگدېبورگقا يېتىپ كەلدۇق. دە، ئانچە-مۇنچە ئايلىنىپ قويۇپ، «شياڭگاڭ ئاشپۇزۇ-لى» دەيدىغان «نامى ئۇلۇغ، سۇپىرىسى قۇرۇق» بىر «رېستوران» دا كەچ-لىك تاماق يېگەندىن كېيىن تېخى يېقىندىلا تىجارەت باشلىغان Ariston مېھمانخانىسىدا قونۇپ قالدۇق.

— ھەي، سىلەر قانداق قاپاق باشلار، بىز بېرىلىنى كۆرىمىز دەپ شۇنچە يىراقتىن كەلگەن تۇرساق، سىلەر بولساڭلار يەنە بىر سائەت يول مېڭىشتىن ئېرىنىپ بۇنداق كىچىك شەھەردە يېتىۋالغىنىڭلار نېمىسى، — دەپ خاپا بولدۇم مەن، ھەمراھ بولۇۋاتقان لى سەنگە تەئەددى قىلىپ.

لى سەن ئوتتۇرا بويلىق، ۋىجىككىنە كەلگەن خەنزۇ يىگىتى بو-لۇپ، بۇ يىل 37 ياشقا كىرىپتۇ. بۇرۇن سەنشىدە ئوقۇپ ئوقۇتقۇچى بولغانىكەن، شۇنەن كىنو ستۇدىيىسىدە ئاۋاز ئارتىسى بولۇپمۇ بېقىپتۇ. كېيىنچە ئۇ گېرمانىيىنىڭ ھامبورگ شەھىرىگە كېلىپ، باشقىلارنىڭ ياردىمى بىلەن ئوقۇشقا كىرىپتۇ ۋە نېمىس تىلىنى پىششىق ئىگىلەپ،



GERMANY

گېرمانىيەدە ئىشلەپ قايتۇ. ئۇ ئۆزىنى «مەن ئەركىن كەسىپ بىلەن شۇغۇللانغۇچى» دەپ ئاتايدىكەن. دېگىنىگە مۇناسىپ، ئىستراخوۋانىيە شىركەتلىرىدىمۇ ئىشلەپتۇ، ساياھەت شىركەتلىرىدىمۇ ئىشلەپ بېقىپتۇ. بۇ قېتىم جۇڭگو - گېرمانىيە ياش ئىختىساسلىقلارنى ئالماشتۇرۇش مەركىزى گېرمانىيە شۆبىسىنىڭ تەكلىپى بىلەن بىزگە ھەمراھ بولۇش ۋەزىپىسىنى تاپشۇرۇۋالغانىكەن.

بىز فرانكفۇرتقا كەلگەن ئاخشىمى لى سەن قارشى ئېلىش زىياپىدە تىدە سۆزمەنلىك قىلىپ، ئۆزىنىڭ باشقا ئىشقا يارىمىسىمۇ، ھاراق كۆ-تۈرەلەيدىغانلىقى، ھاراق ئىچىشتە ئۆزىگە ھېچكىمنىڭ تەڭ كېلەلمەيدىغانلىقى توغرىسىدا لاپ ئۇردى. شۇنىڭ بىلەن مەن چاقچاققا چاقچاق بىلەن تاقابىل تۇرۇپ ئۇنىڭغا لىق بىر ئىستاكان قىزىل ھاراق تۇتتۇم ۋە

ئادىلون مېھمانخانىسىدا لى سەن (ئوڭدىن بىرىنچى كىشى) بىلەن بىللە



بىر كۆتۈرۈشتىلا ئىچىۋېتىشنى تەلەپ قىلدىم، ئۆزۈمۈ شۇنداق قىل-
دىم. ئۇ ئارقىمۇ ئارقا ئىچكەن ئىككى ئىستاكان ھاراق بىلەن خېلى بىر
يەرگە بېرىپ قالدى. تۇنجى قېتىملىق «زەرە» بىلەن «ئەدىپنى يەپ»
قالغان لى سەن ئەتىسىدىن باشلاپ مەن بىلەن ئاغىنە بولۇپ قالغانىدى.
مەن قاتتىقراق تېگىپ كەتكەن بولساممۇ، ئۇ بېشىنى چايقاپ تۇ-
رۇپ ماڭا:

— ئامال يوق، ئامال يوق ... — دەپ جاۋاب بەردى.

ئۇنىڭ ئېيتىشىچە، شۇ كۈنى بېرلىن شەھىرىگە قاراڭغۇ چۈ-
شۈشتىن بۇرۇن يېتىپ بېرىش تامامەن مۇمكىن ئىكەن. بىراق، گېرما-
نىيىنىڭ قاتناش قانۇنىدا شوپۇرلار سەپەر ئۈستىدە ئىككى سائەتتە بىر
قېتىم توختاپ 20 مىنۇت ئارام ئېلىۋېلىشى، بىر كېچە-كۈندۈزدە سەككىز
سائەتتىن ئارتۇق يول ماڭماسلىقى بەلگىلەنگەنىكەن. ئەگەر ئارىلىقتا
ئارام ئالمىسا ياكى بىر كېچە كۈندۈزدە سەككىز سائەتتىن ئارتۇق يول
ماڭسا، 10 مىڭ مارك جەزمانە تۆلەيدىغان گەپ ئىكەن. 10 مىڭ مارك شۇ
چاغدىكى پۇل ئايرىۋاشلاش نىسبىتى بويىچە 40 مىڭ يۈەن خەلق پۇلىغا
باراۋەر بولۇپ، بۇ پۇلغا گېرمانىيە بازىرىدىن ئوتتۇراھال باھادىكى پىكاپ-
تىن بىرنى سېتىۋالغىلى بولىدىكەن.

— ئىككى سائەتتە بىر قېتىم ئارام ئالمىغاننى ۋە سەككىز سائەتتىن
ئارتۇق يول ماڭغاننى كىممۇ كۆرەتتى؟

لى سەن بېشىنى چايقاپ قويدى، سونالىغا جاۋاب بەرمىدى.
ئەتىسى ئەتىگەندە ھەممىمىز ماشىنىغا چىقتۇق. لى سەن بىزنى
ئېلىپ ماڭغان شوپۇر ئاھامغا بىر نېمىلەرنى دېۋىدى، ئاھام بىزدىكى
VCD پلاستىنكىسىغا ئوخشاپراق كېتىدىغان بىر يۇمىلاق نەرسىنى لى
سەنگە بەردى. لى سەن قولغا مىكروفوننى ئېلىپ، ھېلىقى نەرسىنى



GERMANY

ماشىنىدىكىلەرگە كۆرسىتىپ تۇرۇپ دېدى:

—بۇ دىسكا ئېلېكترونلۇق مېگە بىلەن ئىشلەيدىغان خاتىرىلەش ئەسۋابى، گېرمانىيىدە قاتناش ۋەقەسىنىڭ ئالدىنى ئېلىش ئۈچۈن ھەر ئايدا بىر قېتىم ماشىنا تەكشۈرۈش يولغا قويۇلغان. ساقچى ماشىنا تەكشۈرگەندە مۇشۇنداق دىسكىدىن بىرنى ماشىنىنىڭ بىر يېرىگە ئورنىتىپ قويدۇ. ئۇنىڭغا شوپۇرنىڭ ئىككى سائەتتە بىر قېتىم ئارام ئالغان — ئالمىغانلىقى، بىر كېچە-كۈندۈزدە نەچچە سائەت يول باسقانلىقى ئاپتو-ماتىك خاتىرىلىنىپ تۇرىدۇ، بۇ خاتىرىنى شوپۇر ئەسلا ئۆزگەرتەلمەيدۇ. كېيىنكى قېتىم ماشىنا تەكشۈرگەندە ساقچى بۇنى چىقىرىۋېلىپ مەخ-سۇس ئېلېكترونلۇق مېگە بىلەن ئوقۇپ چىقىدۇ. دە، ھەممە سىرنى بىلىۋالالايدۇ. ئېغىر بولمىسا جەزمانە قويىدۇ، ئېغىر بولسا شوپۇرلۇق كىنىشكىسىنى مەڭگۈلۈك مۇسادىرە قىلىۋالىدۇ...

—يولدا ماشىنا توسۇلۇپ قالدى دەپ باھانە كۆرسەتسە بولىدىغۇ؟

—ماشىنا توسۇلۇپ قالغان بولسا توسۇلغان ۋاقىت، ئورۇن مۇشۇ نەرسىدە تولۇق خاتىرىلىنىپ تۇرىدۇ. ساقچىلار شوپۇرنىڭ بايانىنى ئە-مەس، بەلكى مانا مۇشۇ دىسكىدىكى خاتىرىنى ئاساس قىلىدۇ.

لى سەننىڭ ئېيتىپ بېرىشىچە، شۇ كۈنى بېرلىن شەھىرىگە يې-تىپ بېرىش ئۈچۈن ۋاقىت يېتىپ ئاشىدىكەن. بىراق، شوپۇرنىڭ يول يۈرگىنىگە سەككىز سائەت بولۇپ قالغاچقا ماگىدېبۇرگتا قونۇپ قېلىشقا توغرا كەلگەن ۋە بىر ئاخشاملىق ياتاق پۇلىنى ئارتۇق تۆلىگەن.

گېرمانىيىدە ماشىنا چۆمۈلىدەك تولا ۋە سۈرئىتى بەك تېز بولغاچقا، قاتناش دائىرىلىرى ھەر خىل ئاماللارنى قوللىنىپ قاتناشنى قاتتىق باشقۇرىدىكەن. ۋەقە چىقىشنىڭ ئالدىنى ئېلىش ئۈچۈن، يۇقىرى سۈر-ئەتلىك تاشيولغا چۈشكەنلىكى ماشىنىلارنىڭ كۈندۈز كۈنلىرىمۇ چوڭ

چىرىغىنى يېقىپ قويۇشى بەلگىلەنگەنىكەن. ئەكسىچە، ئاخشاملىرى پەقەت كىچىك ئاق چىراغنىلا ياقىدىكەن. كېچىدە چوڭ چىراغ ياققانلار جازالىنىدىكەن.

بىز يۇقىرىقىلارنى ئاڭلاپ لى سەن بىلەن زوكۇنلىشىش نىيىتىدە. مىزدىن يېنىپ قالدۇق.

پايتەخت بېرلىندا

گېرمانىيىنىڭ شەرقىي قىسمىغا جايلاشقان پايتەخت بېرلىننىڭ يەر مەيدانى 883 كۋادرات كېلومېتىر، نوپۇسى 3 مىليون 500 مىڭ بولۇپ، گېرمانىيىنىڭ سىياسىي، ئىقتىسادىي، مەدەنىيەت ۋە قاتناش مەركىزى ھېسابلىنىدىكەن.

ئاتىست گېرمانىيىسى 2-دۇنيا ئۇرۇشىدا مەغلۇپ بولغاندا بۇ شەھەرنىڭ تەڭدىن تولىسى سوۋېت قىزىل ئارمىيىسى تەرىپىدىن ئىشغال قىلىنغان، يەنە كېلىپ بۇ شەھەر گېرمانىيىنىڭ شەرقىي قىسمىغا جايلاشقان بولغاچقا، شەھەرگە ئالدىن بۆسۈپ كىرگەن قىزىل ئارمىيە شەھەرنىڭ مەشھۇر قۇرۇلۇشلار، ئاسار ئەتىقىلەر جايلاشقان شەرقىي قىسمىنى ئۆز ئىشغالىيىتى ئاستىغا ئېلىشقا مۇۋەپپەق بولغان. ئالېكساندر مەيدانى، بېرلىن چوڭ چېركاۋى، پارلامېنت بىناسى قاتارلىق مەشھۇر ئىمارەتلەر بىر قانچە ئون يىل شەرقىي بېرلىن تەرەپتە بولغان. قىزىل رەڭدە سىرلانغان قەدىمكى ئۇسلۇبتىكى بىر بىنا ھازىرمۇ «قىزىل بىنا» دەپ ئاتىلىدىكەن. ئالېكساندر مەيدانىنىڭ يېنىغا جايلاشقان بۇ بىنا ئۆز ۋاقتىدا شەرقىي گېرمانىيىنىڭ دۆلەت كاتتىسى (زۇڭلىسى) ئاننا ھاكىمىيەت يۈرگۈزگەن بىنا ئىكەن. بۇ بىنا ئالدىدىكى كەڭ



GERMANY



ئالېكساندر مەيدانىدىكى ماركس، ئېنگېلسنىڭ ماس ھەيكىلى

كەتكەن مەيداننىڭ دەل ئوتتۇرىسىدا ماركس بىلەن ئېنگېلسنىڭ ماس ھەيكىلى قەد كۆتۈرۈپ تۇرۇپتۇ. بۇ ھەيكەللەر ئەينى زاماندا شەرقىي گېرمانىيىدىكى ماركس-ئېنگېلسنىڭ ئېتىقادچىلىرى تەرىپىدىن تۇر-غۇزۇلغان بولۇپ، ئىككى گېرمانىيە بىرلىككە كېلىپ، ماركس بىلەن ئېنگېلسنىڭ يوقىتىش ئوبيېكتى بولغان كاپىتالىزم تۈزۈمىنى تۈپ تۈزۈم تەرىقىسىدە قوبۇل قىلغان بولسىمۇ، بۇ ھەيكەللەر بىر تارىخىي شەخس، بىر تارىخىي دەۋرنىڭ شاھىدى سۈپىتىدە ئۆز پېتى ساقلىنىپ تۇرۇپتۇ.

بېرلىنغا كېلىپ 2-كۈنى **Brandenburger** دەرۋازىسى سىرتىدىكى قىزىل ئارمىيىنىڭ بېرلىننى ئىشغال قىلىش خاتىرىسىگە بېغىشلانغان ئازادلىق خاتىرە مەيدانىنى ئېكسكۇرسىيە قىلدۇق. بۇ مەيدان شەرقىي



گېرمانىيە دائىرىلىرى تەرىپىدىن ئەينى چاغدىكى شەرقىي بېرلىن تە-
ۋەسىگە ياسالغىنىغا قارىماي، ھازىرمۇ تارىخىي ئىز قاتارىدا ئۆز پېتى
ساقلىنىپ تۇرۇپتۇ. مەيدانغا ئۆز ۋاقتىدا بېرلىننى ئېلىشتا ئىشلىتىل-
گەن تانكىلار، زەمبىرەكلەر قويۇپ قويۇلغانىكەن.

بېرلىن تېمى

بېرلىن تېمى 2-دۇنيا ئۇرۇشىدىن كېيىن شەكىللەنگەن، شەرقىي
بېرلىن بىلەن غەربىي بېرلىننىڭ ئارىسىغا سېلىنغان چېگرا تام بولۇپ،
ئېگىزلىكى 3.6 مېتىر، ئۇزۇنلۇقى 165 كىلومېتىر كېلىدىكەن، 1961-يىل
8-ئاينىڭ 13-كۈنى سېلىنىشقا باشلىغانىكەن. بۇ تام پولات، بېتون قۇ-
رۇلمىلىق تام بولۇپ، بىر مىللەتنى، بىر دۆلەتنى، بىر شەھەرنى نەچچە
ئون يىل ئىككى بۆلەك قىلىپ ئايرىپ تۇرغان. كەڭلىكى ئىككى غې-
رىچمۇ كەلمەيدىغان بۇ تامنىڭ ئىككى تەرىپىدە ئىككى خىل ئىجتىما-
ئىي تۈزۈم ھۆكۈم سۈرگەن. سوغۇق مۇناسىۋەتلەر ئۇرۇشى ئاخىرلىشىپ،
گېرمانىيە، جۈملىدىن بېرلىن شەھىرى بىرلىككە كەلگەندە، 1990-يىلى
بۇزۇپ تاشلانغان، بۆلەكلەر بويىچە سېتىۋېتىلگەنىكەن.

بىز 9-ئاينىڭ 26-كۈنى، بېرلىن تېمىنىڭ خاتىرە ئۈچۈن ئۆز پېتى
قالدۇرۇلغان بۆلۈكىنى ئېكسكۇرسىيە قىلدۇق ۋە بېرلىن تېمى ئالدىدا
سۈرەتكە چۈشتۈق. بېرلىن تېمىنىڭ ئىككى تەرىپى قۇرۇلۇش ئوسلۇبى
جەھەتتىن بولسۇن ياكى تەرەققىيات دەرىجىسى يېقىدىن بولسۇن، ھا-
زىرمۇ بىر-بىرىدىن پەرقلىنىپ تۇرىدىكەن.

بېرلىن تېمىنىڭ ساقلىنىپ قالغان بۆلۈكىنىڭ سابىق غەربىي
بېرلىن تەرىپىدە ھازىر كىچىك-كىچىك دۇكانلار بار ئىكەن. بۇ دۇكان-



GERMANY

لاردا تۈرلۈك خاتىرە بۇيۇملىرى سېتىلغاندىن تاشقىرى، بېرلىن تېمىنىڭ پارچىلىرىمۇ سېتىلىدىكەن. تۇخۇمچىلىك كېلىدىغان بىر پارچە سېمونت پارچىسىنىڭ باھاسى 10 مارك (خەلق پۇلىغا 64 يۈەن) ئىكەن. ئەگەر شۇنچىلىك چوڭلۇقتىكى بىر پارچە سېمونت پارچىسىدا بېرلىن تېمىنىڭ رەڭلىك سۈرەت سېزىلغان يۈزى ساقلىنىپ قالغان بولسا، ئۇنىڭدىن كۆپ پۇلغا يارايدىكەن. مەن خاتىرە ئۈچۈن بىرەر تال تام پارچىسى سېتىۋالماقچى بولدۇم، پۇلغا چىدىماي، قولۇمغا ئېلىپ بولغان تاشنى ئاستا جايغا قويۇپ قويدۇم.

بېرلىن تېمىنىڭ ئىككىلا يۈزى ھەر خىل رەڭدە سىزىلغان ئاجا-يىپ-غارا يىپ سۈرەتلەر، ھەجىۋىي رەسىملەر بىلەن توشۇپ كېتىپتۇ. رەسساملارنىڭ ئابستراكت سۈرىتىگە ئوخشاپ كېتىدىغان بۇنداق غەلىتە

رەڭگارەڭ رەسىملەر سىزىلغان بېرلىن تېمىنىڭ قالدۇقى





رەسىملەرنىڭ نېمىنى ئىپادىلەيدىغانلىقىنى، نېمىنى چۈشەندۈرىدىغان-
لىقىنى رەسىم سىزغۇچىدىن ئۆزگە ھېچكىم چۈشەنمىسە كېرەك.

بىز بېرلىن تېمىنى ئېكسكۇرسىيە قىلىپ بولۇپ، پارلامېنت بىر-
ناسىنى، Brandenburger دەۋرۋازىسىنى ئېكسكۇرسىيە قىلدۇق. مەن
خېلى يىللار بۇرۇنلا بېرلىن شەھىرىدىكى ئاجايىپ ۋەقەلەر يۈز بەرگەن
پارلامېنت بىناسىنى خىيالەن كۆز ئالدىغا كەلتۈرگەنىدىم. ئوتتۇرا
مەكتەپ تارىخ دەرسلىكىنى ئىخلاس قويۇپ ئوقۇغان ۋە ئەستە ساقلاش
ئىقتىدارى نورمال كىشىلەرگە مەلۇمكى، 1933-يىلى 2-ئاينىڭ 27-كۈنى،
بېرلىن شەھىرىنىڭ شەرقىگىرەك جايلاشقان پارلامېنت بىناسىغا تۇيۇق-
سىز ئوت كەتكەن. بۇ ناتىسىستلارنىڭ گېرمانىيە كومپارتىيىسىگە زىيان-
كەشلىك قىلىش ئۈچۈن باش قاتۇرۇپ پىلانلىغان بىر رەزىل سۇيىقەستى
بولۇپ، ناتىسىستلار بۇ ۋەقەنى گېرمانىيە كومپارتىيىسى ۋە كوممۇنىستىك
ئىنتېرناتسىئونال پەيدا قىلغان دەپ داۋراڭ سالغان. ئاتاغلىق خەلقئارا
كوممۇنىزم ھەرىكىتى پائالىيەتچىسى دىمىتروف قاتارلىق نۇرغۇن ئىنقى-
لابچىنى ئوت قويۇشنىڭ جىنايەتچىلىرى دەپ قارىلىغان ۋە قولغا ئالغان.
1933-يىلى 12-ئاينىڭ 16-كۈنى، لىپسىگ ئالىي سوتى سوت ئېچىپ،
دىمىتروف قاتارلىقلارنى پارلامېنت بىناسىغا «ئوت قويۇش جىنايىتى»
بىلەن ئەيىبلىگەن. دىمىتروف گېرمانىيە فاشىستلىرىنىڭ سۇيىقەستلىك
قارا چاپلاشلىرىغا ھەققانىي ۋە ئاچچىق سۆزلەر بىلەن رەددىيە بېرىپ،
مەشھۇر «يەر شارى ھېلىمۇ ئايلا نىماقتا» دېگەن ئاقلاش نۇتقىنى سۆزلە-
گەن. شۇنىڭ بىلەن ئۇ 1934-يىلى 2-ئايدا قويۇپ بېرىلگەن.

مەلۇم سەۋەبلەر تۈپەيلى، بىز «ئوت كېتىش» بىلەن مەشھۇر بولغان
بۇ بىناغا كەچ كىرگەندىرەك يېتىپ كەلدۇق. ئاڭلىشىمىزچە، بۇ بىنا
بەزى كۈنلىرى ئېچىلىپ، بەزى كۈنلىرى ئېچىلمايدىكەن. بىراق، تە-



GERMANY

لېيىمىز بولغاچقىمۇ، بىز كەلگەن چاغدا بۇ بىنا ئېكسكۇرسىيىچىلەرنى قوبۇل قىلىۋاتقانكەن.

قاچانلاردىدۇر بىنا قىلىنغان پارلامېنت بىناسى تىپىك گوتىك ئۇسلۇبىدىكى ئىمارەت بولۇپ، ئالدى ۋە يان تەرىپىدىكى قوشۇمچە ئىمارەتلەر ئۆز ۋاقتىدىكى ھالىتىنى ساقلاپ تۇرۇپتۇ. بىنا ئۈستىدىكى يۇمىلاق گۈمبەز ئوت كېتىش ۋەقەسىدە ۋەيران بولغانمۇ ياكى 2-دۇنيا ئۇرۇشىنىڭ ئاخىرقى مەزگىلىدىكى بومباردىماندا گۈمۈرۈلۈپ چۈشكەنمۇ، ھازىر ئاليۇمىن قېتىشمىسى ۋە قېلىن ئەينەك بىلەن قاپلىنىپتۇ.

بىز ئېكسكۇرسىيىنى تۈگەتكەن چاغدا قاراڭغۇ چۈشۈپ ئۈلگۈرگەن بولۇپ، بىنا ئالدىدا سۈرەتكە چۈشۈشكە مۇمكىن بولمىدى. پارلامېنت بىناسىنىڭ دەرۋازىسى ئۈستىگە بۇنىڭدىن 100 يىل بۇرۇن ئويۇلغان «گېرمانىيە خەلقى ئۈچۈن خىزمەت قىلايلى» دېگەن چوڭ خەتلەر بىزنىڭ دىققىتىمىزنى تارتتى.

بېرلىندىكى مۇھىت

ئەخلىت ساندۇقى تازىلىق قورالى بولۇش سۈپىتى بىلەن پاكىز-لىقنىڭ كاپالىتى. مەن بېرلىنگە كەلگەن كۈنىلا بۇ شەھەرنىڭ ئىنتايىن پاكىز، رەتلىك ئىكەنلىكىگە دىققەت قىلدىم. شەھەرگە كىرگەن كۈنىلا ئۆز ۋاقتىدىكى شەرقىي بېرلىنغا تەۋە زېمىندا ئەخلىت ساندۇقلىرىنىڭ سۈرىتىنى تارتىۋالدىم. سۈرەتتىكىسى بىر يەردە مۇقىم توختىتىپ قو-يۇلىدىغان، ئەخلىت تاشلانغاندىن كېيىن ئەخلىتى توشۇپ كېتىلىدۇ-غان ساندۇقلار بولۇپ، بۇ ساندۇقلار ئالاھىدە لايىھىلەنگەنكەن، يىراق-



تىنلا كۆزگە تاشلىنىپ تۇرىدىكەن. ساندۇقلار ئۈچتىن بىر گۇرۇپپا قىلىپ ئورۇنلاشتۇرۇلغان بولۇپ، ئۈچ خىل رەڭدە سىرلىنىدىكەن ۋە ئۈس-تىگە قانداق ئەخلەت تاشلىنىدىغانلىقى ئۈچۈك يېزىپ قويۇلىدىكەن. ئەخلەت تاشلىغۇچىلار ئەخلەتنى تۈرلەرگە ئايرىپ تاشلايدىكەن. بۇ شە-ھەردە يەنە مەخسۇس ئەخلەت ساقچىلىرى بولۇپ، ئۇلار ئاھالىلەرنىڭ ئەخلەتنى تۈرلەر بويىچە تاشلىشىغا نازارەت قىلىدىكەن، ئەخلەتنى تۈرى بويىچە تاشلىمىغانلار بايقالسا، ئۇلارغا تېگىشلىك جەزىمانە قويدىكەن. مەن بېرلىننىڭ Miyonvpc كوچىسىدا كېتىۋېتىپ، ئادەم تولا كوچىلارغا ھەر بەش مېتىردا بىردىن ئەخلەت ساندۇقى (قاچىسى) قو-يۇلغانلىقىنى، تاماكا قالدۇقىنى تاشلايدىغان كامبىرى بار بۇنداق چىراي-لىق ساندۇقلار (قاچىلار) نىڭ چىراغ تۇۋرۇكلىرىگە ئېسىپ قويۇلغانلى-قىنى كۆردۈم. بىراق، مېنى ئەپسۇسلاندۇرغىنى شۇكى، دۆلەت بايرىمى ھارپىسىدا پايتەختىمىز بېيجىڭدا ناھايىتى ئېسىل بېزەلگەن ۋە قايتا قۇرۇلغان ۋاڭفۇجىڭ كوچىسىدا كېتىۋېتىپ، ئەخلەت قاچىلىرىنىڭ يى-راقلىقى تۈپەيلى، بەزى بىئەدەپ كىشىلەرنىڭ تاماكا قالدۇقلىرىنى، قەغەز پارچىلىرىنى يەنلا ئۇدۇل كەلگەن يەرگە تاشلاپ، بۇلغىنىش پەيدا قى-لىۋاتقىنىغا دىققەت قىلدىم.

دەرۋەقە، ئالدىنقى يىلى ئېلان قىلغان «ياپونىيە پادىشاھ سامۇراي-لىرى قانداق ياشايدۇ» دېگەن ماقالەمدە يازغاندەك، كوچا - كۆيلاردا، ئى-دارە - جەمئىيەتلەردە، ئاممىۋى سورۇنلاردا «كۆرگەنلا يەرگە تۈكۈرمەڭ» دېگەن ئاگاھلاندۇرۇش تاختىسىنى كۆرگەنلا يەرگە ئېسىپ قويغۇچە، كۆرگەنلا يەرگە تۈكۈرۈك قاچىسى قويۇپ قويغان تۈزۈك. «قالايمىقان ئەخلەت تاشلىماڭ» دېگەن ئاگاھلاندۇرۇشنى بېرىشتىن بۇرۇن ئەخلەت قاچىسى، ئەخلەت ساندۇقى توغرىسىدا ئويلاپ قويغان ياخشى. ئاغزىڭغا



بېرلىننىڭ چەت كوچىلىرىدىكى ئەخلەت ساندۇقلىرى

تۈكۈرۈك كەلسە تۈكۈرەي دېسەڭ تۈكۈرىدىغان قاچا بولمىسا، ئەخلەت تاشلاي دېسەڭ تاشلايدىغان ساندۇق بولمىسا، كۆرگەنلا يەرگە تاشلىماي نېمە ئىلاجىڭ؟ تەرتىڭ قىستاپ قالسا خېلى يۈگۈرۈپ بېقىپمۇ بىرەر ھاجەتخانا تاپالمىساڭ، ئادەمدىن خالىپراق بىر يەرنى تېپىپ قويۇۋەتمەي نېمە ئامالنىڭ؟

گېرمانىيە تەۋەسىدە يۈرگەن كۈنلىرىمىزدە، مەيلى ھەر قانداق شەھەردە بولسۇن، ھويلىلاردا، دېرىزىلەردە، بالكونلاردا كىيىم-كېچەك يېيىلغانلىقىنى كۆرمىدۇق.

— نېمىسلار يۇيغان كىرنى نەگە ياپىدۇ؟

— ھەر بىر ئولتۇراق بىناننىڭ، ئىشخانا بىنالىرىنىڭ يەر ئاستى قەۋىتىدە كىيىم يۇيۇش، قۇرۇتۇش ئۈسكۈنىلىرى بار، كىشىلەر كىيىمنى



شۇ يەردە يۇيۇپ شۇ يەردە قۇرۇتىدۇ. يەنە بەزىلەر كوچىلاردىكى كىيىم يۇيۇدۇرۇش دۇكانلىرىدا ياكى يەر ئاستىدا قۇرۇتىدۇ. يۇقىرىقىلار شۇ يەرلىكلەر بىلەن ئۆمىكىمىزدىكىلەرنىڭ ئارىسىدا بولغان پاراڭ.

ئەگەر جامائەت ئۈچۈن كىيىم قۇرۇتۇش شارائىتى ھازىرلاپ بېرىل- مگەن بولسا، مەدەنىيەتتە ئالغا كەتكەن نېمىسلارمۇ ئامالسىز «كۆرۈنگەنلا يەر» گە كىيىم- كېچەكلىرىنى ئېسىپ يۈرگەن بولاتتى. مېنىڭچە، گېرمانىيىدە ئولتۇراق ئۆيلەرنىڭ كىشى بېشىغا 40 كۋادرات مېتىردىن توغرا كېلىشمۇ ئۇلارنى تالا-تۈزگە كىيىم يېيىپ يۈرۈشتىن ساقلاپ تۇرۇۋاتسا كېرەك.

نېمىسلاردا ئىجتىمائىي مۇناسىۋەت

نېمىسلار ئېگىز بوي، تەمبەل، بوز ياكى كۆك كۆز، سېرىق ياكى قارا چاچ كېلىدىكەن. بەزىلەر چاچلىرىنى غەلىتە پاسوندا ياساپ، سېرىق، يېشىل، كۆك، قىزىل دېگەندەك رەڭلەردە بويىۋالىدىكەن. خوتۇن-قىز- لىرىنىڭ ئېگىز، ئورۇق تۇرقى كىشىگە ئالاھىدە تەسىرات بېرىدىكەن. لى سەننىڭ ئېيتىشىچە، گېرمانىيىلىكلەر ئارىسىدا بەك بايلار، بەك كەمبەغەللەر ئاز سانى تەشكىل قىلىدىكەن. ئوتتۇرىدىكىلەر مۇتلەق كۆپ سانى ئىگىلەيدىكەن. بۇ تاپاۋەت بېجىنىڭ ۋە مىراس بېجىنىڭ ئېغىرلىقىدىن كېلىپ چىققان ئاقىۋەت ئىكەن. جەمئىيەت كەيپىياتى ئاساسەن مۇقىم ئىكەن، دېلو سادىر قىلىدۇ- غانلارمۇ چىقىپ تۇرىدىكەن. دېلو سادىر قىلىدىغانلارنىڭ كۆپىنچىسى ئىشسىزلار ياكى سابىق شەرقىي گېرمانىيە پۇقرالىرى ئىكەن.



GERMANY

لى سەننىڭ گېپىدىن قارىغاندا، نېمىسلار ئارىسىدا ئىجتىمائىي ئالاقە خېلىلا تارقاق بولىدىكەن، ئۇلار ئۇرۇق-تۇغقانلار ئۆمرىدە ئىككى قېتىم ئۇچراشسا بولىدۇ، بىرسى توي قىلغاندا، بىرسى ئۆلۈم بولغاندا دەپ قارايدىكەن - دە، ئۇرۇق-تۇغقانلار ئانچە ئىزدىشىپ كەتمەيدىكەن. ھازىرقى كۈندە، گېرمانىيىدە نىكاھدىن ئاجرىشىش نىسبىتى خېلىلا يوقىرى ئىكەن. ئىگىلىنىشىچە، ئەر-ئايال ئىقتىسادىي جەھەتتە تەڭ-لەشكەندىن كېيىن ياكى ئىقتىسادىي مەسىلە ئاساسىي ئورۇندا تۇرماي-دىغان بولغاندىكىن، ئەر-ئاياللارنىڭ مۇستەقىللىق ئېڭى ئېشىپ بارىدىكەن، تۇرمۇش شەكلى كۆپ خىل، مەزمۇنغا باي بولۇشى كېرەك دەپ قاراپ نىكاھدىن ئاجرىشىش كېلىپ چىقىدىكەن.

بىر كۈنى يولدا كېتىۋېتىپ، لى سەن بىلەن مېنىڭ ئارامدا مۇنداق بىر پاراڭ بولۇپ ئۆتتى:

— گېرمانىيىدە تۇرغىنىڭىزغا ئون نەچچە يىل بوپتۇ، يېشىڭىزمۇ بىر يەرگە بېرىپ قاپتۇ، نېمىشقا ئۆيلەنمىدىڭىز؟
— تېخى گېرمانىيە تەۋەلىكىگە كىرمىدىم. ھېلىمۇ جۇڭگو پاس-پورتى بىلەن ۋاقىتلىق تۇرۇۋاتىمەن.

— نېمە ئۈچۈن شۇنداق؟

— ئۇرۇشتىن بۇرۇن (2-دۇنيا ئۇرۇشىنى دېمەكچى) ئېلان قىلىنغان قانداشلىق قانۇنىدا ئارىيان (نېمىس) بولمىغان كىشىنىڭ گېرمانىيە تەۋەلىكىگە ئۆتۈشى مەنئى قىلىنغانىكەن. پەقەت نېمىس قىزلىرى (گېرمانىيە تەۋەلىكىدىكى) بىلەن توي قىلىشلا گېرمانىيە تەۋەلىكىگە ئۆتۈشنىڭ بىر چارىسى.

— ئەمەس، نېمىشقا شۇنداق قىلمايسىز؟



— توي قىلىش دېگەن مەسئۇلىيەتنى ئۈستىگە ئېلىش دېگەن گەپ، ئۇنىڭدىن قالسا، ئەفەللىسى 1 مىليون مارك پۇلىڭىز بولمىسا تۆۋەن تەبىقىنىڭ قىزلىرىمۇ سىزگە تەگمەيدۇ. مېنىڭ ئۇنچىلىك پۇلۇم يوق، بىر ئائىلىنى بېقىش مەسئۇلىيىتىنى ئۈستۈمگە ئالالمايمەن، شۇڭا ھا- زىرچە قاراپ تۇرۇۋاتىمەن.

Miyonvc مەيخانىسى

بېرلىن شەھەر مەركىزىدىكى «ئۇلۇغ ئانا» چېركاۋىنى ئېكسكۇر- سىيە قىلىپ بولغان ۋاقتىمىز كەچقۇرۇن مەزگىلىگە توغرا كەلدى. ئۆ- مىكىمىزدىكىلەرگە ئىككى سائەت بازار ئارىلاشقا ئىجازەت بېرىلدى. گېرمانىيە پىۋا مەھسۇلاتى جەھەتتە ۋە كىشى بېشىغا توغرا كېلى- دىغان پىۋا ئىستېمالى جەھەتتە دۇنيا بويىچە ئالدىنقى قاتاردا تۇرىدۇ. شۇنىڭ بىلەن بىللە گېرمانىيە پىۋىسىمۇ جاھانغا داڭلىق. گېرمانىيە زېمىنىغا قەدەم باسقۇلى بىر قانچە كۈن بولغان بولسىمۇ، لېكىن گېر- مانىيە پىۋىسىنى تېتىپ بېقىشقا زادى پۇرسەت چىقمايۋاتاتتى. خەۋەردار كىشىلەردىن «ئۇلۇغ ئانا» چېركاۋىغا يېقىن بىر يەردە Miyonvc دەپ- دىغان تارىخى ئۇزۇن، داڭلىق بىر مەيخانىنىڭ بارلىقىنى ئاڭلىدۇق. چەت ئەلدە يوقىرى ئىستىمال ئادىتى بولغانلىقتىن، ئۇ يەرگە بارغان ھەر قانداق باي كىشىمۇ پىخسىقلىشىپ كېتىدىغان گەپ ئىكەن. شۇڭا، بىر قانچىمىز پىۋا ئىچكەندە ھەر كىم ئۆز پۇلىنى ئۆزى تۆلەيدىغان بولۇپ ئالدىن كېلىشىۋالدۇق - دە، شۇ مەيخانغا كىردۇق. مەيخانا بىر قانچە بۆلۈمگە بۆلۈنگەن بولۇپ، ئىنتايىن پاكىز ۋە رەتلىك ئىكەن، ھەر خىل

GERMANY



Miyonvpc مەيخانىسىدا

كاۋاپ، ئۇششاق يېمەكلىكلەرمۇ سېتىلىدىكەن. ئورۇندۇق ۋە ئۈستەللىرى تامامەن كونا پاسوندا بولۇپ، قوپالراق ياسالغىنى بىلەن پارقىراپ تۇرىدىكەن، تاملارغا، تورۇسلارغا ھەر خىل ئاشخانا سايمانلىرى—چۈمۈچلەر، قوشۇقلار، قازان توۋاقلىرى، ۋىلكىلار، پېچىنە قېلىپلىرى، چىنە—تەخسىلەر، شامدانلار ناھايىتى سەنئەتلىك قىلىپ ئېسىپ قويۇلۇپتۇ. چىراغلارمۇ بىزدىكى ئەتلەسكە ئوخشاپراق كېتىدىغان بىر خىل رەڭلىك رەخت بىلەن قاپلانغان بولۇپ، سۇس يورۇپ تۇرغان مەيخانا كىشىگە سىرلىق بىر تۇيغۇ بېرىدىكەن.

بۇ مەيخانا 400 يىللىق تارىخقا ئىگە بولۇپ، جايلاشقان ئورنى ۋە تىجارەت، مۇلازىمەت ئەۋزەللىكى بىلەن نۇرغۇن دائىملىق خېرىدارلارنى، بولۇپمۇ يازغۇچى-شائىرلارنى ئۆزىگە جەلپ قىلىدىكەن. ئۆز زامانىسىدا

گېرمانىيەدە ياشاپ ئۆتكەن داڭلىق يازغۇچىلاردىن ھېنرىخ ما-
 ئۇن (1871-يىلى توغۇلۇپ، 1950-يىلى ۋاپات بولغان. ئۆمرىدە 19 پارچە رومان،
 55 پارچە ھېكايە، پوۋېست، 11 دراما يازغان) ۋە توماس مائۇن (1875-يىلى
 تۇغۇلۇپ، 1955-يىلى ۋاپات بولغان، ھېنرىخ مائۇننىڭ ئىنىسى، ئۇ
 1929-يىلى نوبېل ئەدەبىيات موكاپاتىغا ئېرىشكەن) لارمۇ مۇشۇ مەيخانغا
 كېلىپ پىۋا ئىچكەچ ئارام ئالغان، ئىجادىيەتلىرى ئۈستىدە مۇلاھىزە
 قىلىشقان، باشقىلارنىڭ ئەسەرلىرى ئۈستىدە باھالىرىنى ئوتتۇرىغا تاش-
 لاشقان.

بۇ مەيخاندا خېلى كۆپ ئەر-ئاياللار ئىككىدىن، ئۈچتىن بولۇپ
 مەيخۇرلۇق قىلغۇچ پاراڭلىشىۋېتىپتۇ، بىزمۇ ئۆز ۋاقتىدا شائىر-يازغۇ-
 چىلار پىۋا ئىچىدىغان، مۇنازىرە قىلىشىدىغان كىچىكرەك بىر ئۈستەلنى
 چۆرىدەپ ئولتۇرۇپ تەمى ساپ گېرمانىيە پىۋىسىدىن ھۇزۇرلاندۇق.

ھامبۇرگقا سەپەر

بىز بېرلىن شەھىرىدىكى ئۈچ كۈنلۈك زىيارىتىمىزنى تاماملىغان-
 دىن كېيىن گېرمانىيە بويىچە 2-چوڭ شەھەر—مەشھۇر پورت شەھىرى
 ھامبۇرگقا قاراپ يول ئالدۇق.

بېرلىن شەھىرىنىڭ 300 كىلومېتىر شىمالىدىكى ھامبۇرگ شەھى-
 رىنىڭ يەر كۆلىمى 755 كۋادرات كىلومېتىر بولۇپ، ئاھالىسى 1 مىليون
 570 مىڭ ئىكەن. ياۋروپا قىتئەسى بويىچە ئەڭ زامانىۋى پورت مۇشۇ
 شەھەرگە جايلاشقان، سۇ قاتنىشى، سودىسى، سانائىتى ناھايىتى تەرەققىي
 تاپقان بولۇپ، مەدەنىيەت مۇئەسسەسەلىرىمۇ مۇكەممەل ئىكەن. شەھەردە
 ئىرماش-چىرماش سۇ يوللىرى ۋە 1500 كۆۋرۈك بولغاچقا، ئۇنىڭ يەنە «سۇ



GERMANY

ئۈستىدىكى شەھەر» دېگەن ناممۇ بار ئىكەن. كېمىسازلىق سانائىتى دۇنيا بويىچە ئالدىنقى قاتاردا تۇرىدىكەن.

بىز هامبۇرگ شەھىرىگە يېقىنلىشىۋاتقىنىمىزدا ھەمراھ بولغۇچى خۇسۇسىي قارىشىنى ئوتتۇرىغا قويۇپ، مۇنداق دىدى:

—ھامبۇرگ قەدىمكى شەھەر، نېمىس شائىرى شىللىر بۇ شەھەردە بىر مەزگىل تۇرغان. ھامبۇرگ گېرمانىيە بويىچە بايلار ئەڭ كۆپ شەھەر، ساقچىلىرى چىرىكلەشكەن شەھەر، ئادەملىرى شۆھرەتپەرەس شەھەر، يېشىلاشتۇرۇلۇشى ئەڭ ياخشى شەھەر، زەھەر چېكىدىغانلار ئەڭ كۆپ شەھەر، قاتناش ئىشلىرى ئەڭ تەرتىپلىك شەھەر، سىياسەتۋازلىرى ئەڭ قابىلىيەتسىز شەھەر.

ھامبۇرگ ئېلىمىزنىڭ شاڭخەي شەھىرى بىلەن دوستلۇق ئورناتت.

ھامبۇرگدىكى ئالېستىر كۆلىنىڭ كەچلىك مەنزىرىسى





قان بولۇپ، ئېيتلىشىچە، ئىككى شەھەر ئارىسىدىكى باردى-كەلدى خېلى قويۇق ئىكەن.

يىللاردىن بېرى، بېرلىننىڭ ئىقتىسادىي ئورنى كۈنسېرى يۇقىرى كۆتۈرۈلگەچكە، هامبۇرگنىڭ گېرمانىيە ئىقتىسادىدا تۇتقان ئورنى بار-غانسېرى تۆۋەنلەۋىتىپتۇ.

بىز بۇ شەھەرگە كەلگەن كۈنى شەھەر مەركىزىگە جايلاشقان ئالپىستىر كۆلىنىڭ مەنزىرىسىنى ۋە قەدىمكى پاسوندا سېلىنغان شەھەر مەمۇرىيىتى بىناسىنى ئېكسكۇرسىيە قىلدۇق. شەھەر مەمۇرىيىتى بىناسى بۇنىڭدىن 200 يىللار بۇرۇن سېلىنغان ناھايىتى ھەيۋەتلىك قۇرۇلۇش تۈركۈمى بولۇپ، شەھەر باشلىقىنىڭ ئىشخانىسى ۋە باشقا مەمۇرلارنىڭ ئىشخانىسى مۇشۇ بىنالاردا ئىكەن. تونۇشتۇرۇلۇشىچە، ھەرقانداق ئادەم ھەرقانداق ۋاقىتتا شەھەر باشلىقىنىڭ ئىشخانىسىغا ئۇسسۇپلا كىرەلمەيدىكەن، شەھەر باشلىقىنىڭ ئىش بېجىرىگىنى تاماشا قىلالايدىكەن.

بىز بۇ گەپكە بىر ئىشىنىپ، بىر ئىشەنمەي، مەمۇرىيەت بىناسىنىڭ چوڭ دەرۋازىسى ئالدىغا كەلدۇق. دېگەندەك، دەرۋازىدا بىرمۇ پوس يوق ئىكەن. ھېچ توسالغۇسىز يول يۈرۈپ شەھەر باشلىقىنىڭ ئىشخانىسىنىڭ ئالدىغىچە كەلدۇق. بىراق، شۇ كۈنى شەھەر باشلىقى باشقا يەرگە كەتكەچكە، ئۇنىڭ ئىش بېجىرىگىنى كۆرۈش پۇرسىتىگە ئېرىشەلمىدۇق.

ئالپىستىر كۆلىدىن شەھەر مەركىزىگە قاراپ سوزۇلغان قانال بويى قاتار كەتكەن ماگىزىن ۋە مەيخانىە بولۇپ، كىشىلەر قانال بويىدىكى ئۈستى ئوچۇق پىۋىخانىلاردا پىۋا ئىچكەچ، قانال بويىدىكى مەنزىرىلەرنى تاماشا قىلىدىكەن.



GERMANY

مەن سەيلە قىلىۋېتىپ تۇيۇقسىز مۇنداق بىر مەسىلىگە قىزىقىپ قالدىم ۋە ھەمراھ بولغۇچىدىن سورۇدۇم:

—گېرمانىيىدە ئوغرى بارمۇ؟ ئوغرىلىق دېلولىرى يۈز بېرەمدۇ؟
—ئوغرى بار، ھەر خىل مۇھاپىزەت تەدبىرلىرى كۆرۈلىمۇ، ھەر يىلى ماگىزىنلاردىن 30 مىليون مارك قىممىتىدىكى مال ئوغرىلىنىپ تۇرىدۇ.

—ئوغرىلار كىملەر؟

—گېرمانىيىلىكلەر مۇ بار، كۆپىنچىسى چەت ئەللىكلەر. مەن بۇ جاۋابنى ئاڭلاپ، 1985-يىلى سەئۇدى ئەرەبىستاندا بولغان كۈنلىرىمدە مېنىڭ مۇشۇنداق سوئالىغا ئەرەبىستان تەرەپتىن ھەمراھ بولغۇچىلارنىڭ ئوخشاشلا: «سەئۇدىلىقلار مۇ بار، كۆپىنچىسى چەت ئەللىكلەر» دەپ جاۋاب بەرگەنلىكىنى يادىمغا ئالدىم. چەت ئەللىكلەر شۇ يەرلىكلەرنىڭ ئوغرىلىق قىلىدىغانلىقىنى يوشۇرامدۇ ياكى راستتىنلا شۇ دۆلەتتىكىلەر ئاز ئوغرىلىق قىلىپ، چەت ئەلدىن كىرگەنلەر كۆپ ئوغرىلىق قىلامدۇ، بۇنى بىلگىلى بولىمايدۇ.

ئادەملەر، ئىنتلار، مۇشۇكلەر

ھايۋانلارنى بېقىۋېلىش—ئايىرم ئاۋارچىلىكلەرنى پەيدا قىلغاندىن ئۆزگە، ئادەملەر بىلەن ھايۋانلارنى، ئادەملەر بىلەن تەبىئەتنى تېخىمۇ يېقىنلاشتۇرىدۇ، ئادەملەردە تەبىئەتنى سۆيىدىغان، ھايۋانلارنى سۆيىدىغان ياخشى ئادەتنى يېتىلدۈرىدۇ. غەربلىكلەر بۇ نۇقتىنى ئوبدان چۈشىنىدۇ ۋە ئىت، مۇشۇك، ئۇچار قانات دېگەندەك تۆت ئاياغلىق ۋە ئىككى ئاياغلىقلارنى بېقىۋېلىشقا ئامراق. ئۇلار ھەتتا ئۆزى بېقىۋالغان

ھايۋانلارنى ئۆزى بىلەن بىللە ئېلىپ يۈرۈشكە ئادەتلەنگەن. ئىگىلىنىشىچە، فرانسۇزلار ئۆي ھايۋانلىرىنى بېقىشقا ھەممىدىن بەك ئامراق كېلىدىكەن. ئامراق ھايۋانلىرىنى سېتىۋېلىش ئۈچۈن تۈ-مەن-تۈمەنلەپ پۇل خەجلەيدىكەن. بۇ دۆلەتتە ھەر خىل ئۇششاق ھاي-ۋانلارنى، ئۇچار قاناتلارنى بېقىۋالىدىغان ئائىلىلەر ئومۇمىي ئائىلە سا-ننىڭ يېرىمىدىن كۆپرەكىنى ئىگىلەيدىكەن، ھايۋانلارنىڭ سانىمۇ 30 مىليوندىن ئاشىدىكەن. ھايۋان باقىدىغان ئائىلىلەرنىڭ 30 پىرسەنتىدىن كۆپرەكى ئىت بېقىشقا ئادەتلەنگەن بولۇپ، بېقىۋېلىنغان ئىتلارنىڭ سانى 40 مىڭغا يېتىدىكەن. بېقىلىدىغان ئىتلارنىڭ كۆپىيىشىگە ئەگ-شىپ، ئىت دوختۇرخانىسى، ئىت كىيىملىرى ماگىزىنى دېگەندەك مۇلا-زىمەت تارماقلىرى قۇرۇلغانىكەن. يىلىغا 500 مىڭ قېتىم ئىت چىشلۇپ-لىش ۋە قەسى يۈز بېرىپ تۇرىدىكەن.

بىراق، ياۋروپادا ئەۋج ئالغان ئىت بېقىش قىزغىنلىقى ماڭا ئانچە يېقىپ كەتمىدى. ئۇلار ئىتلىرىنى رېستورانلارغا، باغچىلارغا، ئىت ئېلىپ كىرىش مەنىسى قىلىنمىغان ھەرقانداق سورۇنلارغا بىللە ئېلىپ كىرىۋې-رىدىكەن، ھەتتا رېستورانلاردا بىللە ئولتۇرۇپ تاماق يەۋېرىدىكەن. قىزىق يېرى شۇكى، ئاياللارمۇ، كىچىك بالىلارمۇ كوچىلاردا، سەي-لىگاھلاردا ئۆز جۇغدىن چوڭ بولغان قاۋان ئىتلارنى يېتىلەپ يۈرىۋې-رىدىكەن. بۇنداق ئىتلار (ھەتتا بەزىسى بۆرە ئىتلار) گەرچە ئىگىسىگە ياۋاشلىق بىلەن بويسۇنسىمۇ، ئادەم چىشلەيدىغان ئادىتى بولمىسىمۇ، لېكىن ساياھەتچىلەر، بولۇپمۇ بىزدەك يۈرىكى كىچىك ساياھەتچىلەر بۇ ئىتلاردىن قورقۇپ قالدىغان گەپ ئىكەن. ھامبۇرگتىكى ئالېستىر كۆلى بويىدا كېتىۋېتىپ، ئۆمىكىمىزدىكى بىر ئايال يولداش بىر بالا يېتىلەپ كېلىۋاتقان تايغاندىن قورقۇپ ئۆزىنى چەتكە ئالمىن دەپ كۆلگە چۈ-



GERMANY

شۈپ كەتكىلى تاس قالدى.

مەن بېرلىندىن ھامبۇرگقا كېلىۋېتىپ، كىچىك ماشىنىلارنىڭ كەينى ئورۇندۇقىنىڭ ئۈستىدە چىرايلىق رەختتە قاپلانغان بىر ساندۇق-چىنىڭ تۇرغانلىقىنى كۆرۈپ قالدىم. قارىسام، بۇنداق ساندۇقچىلار كۆپ-پىنچە ماشىنىلاردا بار ئىكەن. كېيىن ئۇقسام، بۇ ساندۇقچىلار ئىتنىڭ تەرەتخانىسى ئىكەن. ئىتلىرىنى ئېلىپ سەپەرگە چىققانلار ئىتنى مانا مۇشۇ «تەرەتخانا»غا تەرەت قىلدۇرىدىكەن.

ئىت يېتىلەپ سەيلگە چىققانلارنىڭ مۇتلەق كۆپچىلىكى ئوتتۇرا ياش ۋە ياشانغان ئاياللار ئىكەن. ئۇنداقلار ئىككى ئىتنى ئىككى قولىدا يېتىلەپ ئاستا مېڭىپ سەيلە قىلىدىكەن. مەن بۇنداقلارنى ئېرىدىن ئاجرىشىپ كەتكەن ۋە ئېرىدىن تۇل قالغان ئاياللارمىكەن دەپ پەرەز قىلدىم.

تەبىئەتنى سۆيۈش ۋە ھايۋانلارنى ئاسراش ئۈچۈن ئىت دېگەندەك ھايۋانلارنى ئەلۋەتتە بېقىش كېرەك. بىراق، ئۇنى ئادەم كۆپ توپلاشقان يەرلەرگە ئېلىپ بارمىغان ياخشى. ئادەملەرنى قورقۇتۇش ئەسلىدە ئىت ئىگىسىنىڭ ئارزۇسى بولمىسىمۇ، لېكىن كۆپىنچە كىشىلەر، بولۇپمۇ شەرقلىكلەر ئىتتىن قورقىدۇ، ئۇلارنى چۆچۈتۈپ قويماسلىقىنىمۇ ئويلاش كېرەك.

«ئىختىساسلىق» تىلەمچىلەر

بىز بارغان غەربىي ياۋروپا شەھەرلىرى ئىقتىسادىي جەھەتتىن يۈ-قىرى تەرەققىياتقا ئېرىشكەن، مەدەنىيەتتە كۆپ ئىلگىرى كەتكەن جايلار. بۇ يەردە ماددىي مەدەنىيەتمۇ، مەنىۋى مەدەنىيەتمۇ خېلى بۇرۇنلا مەلۇم

سەۋىيىگە يەتكەن، كىشى بېشىغا توغرا كېلىدىغان دارامەت ۋە دۆلەت بايلىقى بىزدىكىدىن ئۈستۈن تۇرىدۇ. ھازىرقى زاماندىكى چوڭ كاپىتال-لىستىلار، پۇللۇق زەردارلارمۇ بۇ شەھەرلەردە ھەممىدىن كۆپ.

بىراق، فرانكفۇرت، بېرلىن، ھامبۇرگ ۋە باشقا چوڭ شەھەرلەردە ئالدىڭىزغا ئۇچراپ تۇرىدىغان تىلەمچىلەر ئۈرۈمچى كوچىلىرىدىكىدىن قېلىشمايدۇ دېيىلسە ئوقۇرمەنلەر ئىشىنەرمۇ؟ مېنىڭچە كۆپىنچىسى ئىشەنمەيدۇ. غەربىي ياۋروپا شەھەرلىرىنى ئارىلاپ چىقىمىغان بولسام بۇ-نىڭغا ئۆزۈممۇ ئىشەنمەس ئىدىم.

بىراق، نامىنى ھەممە ئادەم بىلىپ كەتكەن بېرلىن، پارىژ، رىم شەھەرلىرىدىمۇ تىلەمچىلەر خېلى كۆپ ئۇچراپ تۇرىدىكەن، بولۇپمۇ گوللاندىيە پايتەختى ئامستېردامدا تىلەمچىلەرنىڭ كۆپلىكى مېنى ھەيران قالدۇردى.

— تىلەمچىلەر راستتىنلا خېلى كۆپ. ئىقتىساد قانچە تەرەققىي قىلغان بولسۇن، بايلار قانچە كۆپ بولسۇن، تۇرمۇشىنى قامداش ئۈچۈن پۇلغا موھتاج بولۇۋاتقانلار ھامان چىقىپ تۇرىدۇ. ياۋروپادىكى تىلەمچىلەر ئىش ئورنى ۋە مۇقىم كىرىمى يوق كىشىلەر قاتارىدا ھۆكۈمەتنىڭ قۇت-قۇزۇش تارماقلىرىدىن مەلۇم خىراجەتكە ئېرىشەلەيدۇ، مۇساپىرلارنى باشقۇرۇش ئورگانلىرى ئۇلارنى يېمەك-ئىچمەك ۋە ئاددىي تۇرالغۇ بىلەن تەمىنلەيدۇ. ئۇلار تىلەپ تاپالمىسىمۇ، ئۆلۈپ قالمايدۇ، — دېدى بىرەيلەن مېنىڭ سوئالىمغا جاۋاب بېرىپ.

ئەمما، ياۋروپا شەھەرلىرىدىكى تىلەمچىلەر (ئادەمنىڭ كۆزىگە كىرىۋالدىغان سىڭان ئاياللار بۇنىڭ سىرتىدا) بىزنىڭ بەزى ھۇرۇن، ئۇششۇق تىلەمچىلىرىمىز بىلەن تامامەن ئوخشىمايدىكەن. ئۇلار سەن-ئەتنىڭ بىرەر تارمىقىدا كەسىپلەشكەن «ئىختىساسلىق» تىلەمچىلەر



GERMANY



رەم كوچىسىدىكى «ئىختىساسلىق» تىلەمچى

بولۇپ، مەيدانلاردا، فونتانلارنىڭ يېنىدا، كوچا دوقمۇشلىرىدا ئېلىپكترونلۇق رويال، ئىسكىرىپكا دېگەندەك چالغۇلارنى خېلى يۇقىرى سەۋىيىدە چالىدىكەن - دە، ئۆتكەن-كەچكەنلەرگە ھۇزۇر بەغىشلايدىكەن. مەن رەم كوچىسىدا 20 نەچچە ياشلاردىكى قاراچاچلىق بىرىدىكى گىتتىنىڭ قولىدا ئېلىپكترونلۇق گىتتار، پۈتتە ئېلىپكترونلۇق ئودار رويالى چېلىپ، بويىغا ئېسىلغان قاتار نەينى پۈۈلەپ ناھايىتى تەسىرلىك بىر مۇزىكا ئورۇنداۋاتقىنىنى كۆردۈم. ئىختىيارسىز توختاپ ئۇ چالغان مۇزىكىدىن بىرھازا ھۇزۇرلاندىم ۋە ئالدىغا قويۇپ قويغان ئوچۇق سومكىغا 1000 لىرا تاشلاپ قويدۇم.

ھامبۇرگتىكى ئاۋات پۇتخانلارنىڭ بىرىدە 20 نەچچە ياشلاردىكى بىر قىز يېتىلگەن ماھارەت بىلەن ئىسكىرىپكا چېلىۋېتىپتۇ. ئۇنىڭ



كلاسسىك مۇزىكلارنى ئورۇنداش ماھارىتى كىشىنى قايىل قىلىدىكەن. بىراق، ئۇنىڭ بۇ يەردە تۇرۇپ ئىسكىرىپكا چېلىۋاتقىنىغا ئۇزۇن بولمىغانمۇ ياكى ھامبۇرگ ئادەملىرى تاش يۈرەكمۇ، ئىسكىرىپكىچىنىڭ ئالدىدىكى قەغەز قۇنا قۇرۇق پىتى تۇرۇپتۇ.

ئىسكىرىپكىچى قىزنىڭ ئەتراپىدىكى پىۋا ئىچىۋاتقان ئادەملەر ئارىسىدا يەنە بىر گارمۇنچى ۋە ساكسوفونچىدىن ئىبارەت ئىككى كىشى. لىك مۇزىكا ئەترىتى كىشىلەر ئارىسىدا ئارىلاپ يۈرۈپ مۇڭلۇق نەغمە قىلىۋېتىپتۇ، ئۇلار بىرەر مۇزىكىنى ۋايىغا يەتكۈزۈپ ئورۇنداپ بولغاندىن كېيىن ئۈستەلمۇ ئۈستەل يۈرۈپ پۇل يىغىدىكەن. كىشىلەر ئۇلارنىڭ قاچىسىغا بىر ماركىتىن ئون ماركىچە بولغان قەغەز پۇل ۋە تەڭگىلەرنى تاشلايدىكەن.

بىر كۈنى كەچتە ئامستېردام كوچىسىدا كېتىۋېتىپ، ئاۋازى ناھايىتى بوم چىقىدىغان، ئىككى مېتىر ئۇزۇنلۇقتىكى، مەش كانىپىدەك توملۇقتىكى ئاجايىپ بىر چالغۇنى چېلىۋاتقان ئالاھىدە 40 ياشلار چامىسىدىكى بىر قاراتەنلىك كىشىنى كۆرۈپ قالدىم، يەنە بىر قاراتەنلىك بالا شالدىرمىلىق داپ بىلەن ئۇنىڭغا تەڭگەش قىلىۋېتىپتۇ. ئۆتكەن - كەچكەنلەر پارچە-پۇرات پۇللارنى تاشلاپ كېتىدىكەن. ئۇ يەنە ھەقىلىق سۈرەتكە چۈشۈپ بېرىش كەسپىنىمۇ يولغا قويغان بولۇپ، ئۇنى سۈرەتكە تارتقۇچىلار ۋە ئۇنىڭ يېنىدا ئولتۇرۇپ بۇ ئاجايىپ چالغۇ ۋە چالغۇچى بىلەن بىللە سۈرەتكە چۈشۈۋېلىشنى خالايدىغانلار مەلۇم ساندا پۇل تۆلەيدىكەن. پۇل تۆلىمەي سۈرەتكە تارتماقچى بولسا، ئۇ يۈزىنى تامغا قىلىۋېلىپ، سۈرەتكە چۈشۈشنى رەت قىلىدىكەن.

ئەمەلىيەتتە، ھەممە تىلەمچىلەرنىڭ بىرەر چالغۇ چېلىشنى بىلىشى



GERMANY

ياكى جامائەتنى جەلپ قىلغۇدەك بىرەر كەسپنى ئىگىلىۋالغان بولۇشى ناتايىن. ئۇنداقتا بۇنداق تىلەمچىلەر قانداق تىلەيدۇ؟

مەن گېرمانىيە كۆچمىلىرىدا كېتىۋېتىپ، ئالدىغا قالىقىنى ياكى بىرەر قۇتۇننى قويۇۋېلىپ جىمىمدە ئولتۇرغان تىلەمچىلەرنىمۇ ئۇچراتتىم. ھەيران قالارلىق يېرى، بۇنداق تىلەمچىلەرنىڭ ھەممىسى دېگۈدەك بىرەر ئىت ياكى مۈشۈكنى قۇچاڭلاپ ئولتۇرۇپتۇ، بۇنى چۈشىنىلمەي سورىۋېدىم، مۇنداق جاۋابقا ئېرىشتىم:

— غەربلىكلەر ھايۋانلارنى، بولۇپمۇ ئىت، مۈشۈك دېگەندەك ئۆي ھايۋانلىرىنى تولىمۇ ياخشى كۆرىدۇ. تىلەمچىلەر كىشىلەرنىڭ ھايۋانلارنى ياخشى كۆرىدىغان، ئۇلارغا ئىچ ئاغرىتىدىغان ئالاھىدىلىكىنى ئوبدان بىلىدۇ، شۇڭا ئۇلار كىشىلەرنىڭ ھېسداشلىقىنى قوزغاش،

ھامبۇرگ كۆچمىسىدىكى «ئىختىساسلىق» گارمونچى





خەير-ساخاۋەت ئېگىنى ئويغىتىش ئۈچۈن ياۋاش ئۆي ھايۋانلىرىنى قۇ-چاقلىۋالدى. بۇنى كۆرگەن كىشىلەر «بۇ كىشى ھايۋانلارنى ياخشى كۆرىدىكەن، ھايۋانلارنى ئاسرايدىكەن، ئۇ چوقۇم ياخشى ئادەم» دېگەن يەكۈننى چىقىرىدۇ. دە، مەردلىكى قوزغىلىپ، تىلەمچىلەرگە ئەمەس، بەلكى ھايۋانلارغا ئاتاپ پۇل تاشلايدۇ.

ياۋروپا تىلەمچىلىرىدىكى ئورتاق ئالاھىدىلىك شۇكى، ئۇلار كى-شىلەرنى پۇل بېرىشكە قىستمايدىكەن، قول ئۇزاتمايدىكەن، يېپىش-ۋالمايدىكەن. بەرسە ئالىدىكەن، بەرمىسە خاپا بولمايدىكەن. مۇھىمى، پۇل بەرمىسە ئادەم تىللىمايدىكەن، ئاز بەرسە دوق قىلمايدىكەن.

مۇنداقچە ئېيتقاندا، بىزدىكى تىلەمچىلەر مۇ مەدەنىي تىلەمچىلەر-دىن ئۆگىنىپ، ئازراق كۈچ چىقىرىپ ئاندىن باشقىلارنىڭ پۇل-پىچى-كىنى تەمە قىلسا بولغۇدەك. باشقىلارغا ھېچنېمە قىلىپ بەرمەي باشقى-لاردىن پۇل تەلەپ قىلىش مېنىڭچە تىلەمچىلىك ئەمەس، بەلكى ئۇش-شۇقلۇق، تەييار تاپلىققا ياتىدىغان قوپال ھەرىكەت.

«ئەينەك» ژۇرنىلى رېداكسىيىسىدە

«ئەينەك» ژۇرنىلى ياۋروپادا ۋە دۇنيانىڭ ھەرقايسى جايلىرىدا يۇقى-رى ئىناۋەتكە ئىگە، تارقىلىش سانى 1 مىليون 300 مىڭ بولغان ھەپتىلىك ژۇرنال ئىكەن، 146 دۆلەتتە سېتىلىدىكەن. بىز 9-ئاينىڭ 28-كۈنى، تەك-لىپ بويىچە بۇ ژۇرنالنىڭ ھامبۇرگ شەھىرىدىكى باش شتابىغا زىيارەتكە كەلدۇق. «ئەينەك» ژۇرنىلى ئەسلىدە ئەنگىلىيە ئىشغالىيەتچى ئارمىيە-سىنىڭ ئاخبارات ئورگىنى تەرىپىدىن 1946-يىلى گېرمانىيىنىڭ ھاننوۋېر



Stockinger ۋە ئۇنىڭ ياردەمچىسى بىلەن بىللە

شەھىرىدە تەسىس قىلىنغان بولۇپ، نامى «بۇ ھەپتە» ئىكەن. 1947-يىلى گېرمانىيلىكلەرگە ئۆتكۈزۈپ بېرىلگەندىن كېيىن ھازىرقى نامى بىلەن چىقىرىلىشقا باشلىغان ۋە 1952-يىلى ژۇرنال ئورنى ھامبۇرگقا كۆچۈرۈلگەن.

«بىزنىڭ تەھرىرلىرىمىز ئىچىدە، — دېدى Stockinger ئەپەندى ئەھۋال تونۇشتۇرۇپ كېلىپ، — جەمئىيەتشۇناسلار، دوختۇرلار، قانۇنشۇناسلار، ئامېرىكاشۇناسلار، جۇڭگوشۇناسلار بار. شۇڭا، ژۇرنالدا ئېلان قىلىنغان ماقالىلەرنىڭ، سۈرەتلەرنىڭ ئۇچۇر قىممىتى، نوپۇزى ئىنتايىن يۇقىرى. 30 نەچچە نەپەر خادىم تەھرىر بۆلۈمىدە ئىشلەيدۇ. مۇخبىرلار بۆلۈمىدە 70 نەچچە خادىم بار، بۇلارنىڭ يېرىمى دېگۈدەك چەت ئەللەردە تۇرىدۇ». ئىقتىساد، سودا خاراكتېرىنى ئالغان بۇ ژۇرنال خۇسۇسىيەتلەر



ئىلكىدە بولۇپ، پايچىكىلىق تۈزۈمى يولغا قويۇلغانىكەن، ئومۇمىي جەھەتتىن پايدا ئالدىكەن. بىراق، ژۇرنال ئۆز چىقىمىنى ئۆزى ئاران قامدىيالىغاچقا، ئاساسلىق كىرىم يەنىلا ئېلاندىن كىرىدىكەن. خادىملارنىڭ مائاشى دۆلەت بېكىتكەن ئەڭ تۆۋەن مائاش، ئىشقا قاراپ بېرىلىدىغان مۇكاپات ۋە ئۆزىگە تېگىشلىك پايدىدىن تەركىب تاپىدىكەن. ئالدىنقى قاتاردا تۇرىدىغان 20 خادىمنىڭ مائاشى مىنىستىرلارنىڭ مائاشى بىلەن تەڭ تۇرىدىكەن.

بۇ رېداكسىيىدە تەپتىش كومىتېتى دەپ ئاتىلىدىغان بىر مەخسۇس كومىتېت بولۇپ، بۇ كومىتېت خەۋەر-ماقالىلەرنىڭ راست-يالغانلىقىنى تەكشۈرۈش، كېلىش مەنبەسى، ئىسپاتى قاتارلىقلارنى ئېنىقلاش، دەلىللەش خىزمىتىنى ئارتقۇرىدىكەن، ژورنال سۈپىتىگە نازارەتچىلىك قىلىدىكەن. بىر سان ژۇرنالدا ئىككى ھەرب خاتالىقى كېتىپ قالسا نورمال ھېسابلىنىدىكەن، ئۈچتىن ئارتۇق خاتاغا يول قويولسا، بۇنداق كىشى تەنقىد-جازانى قوبۇل قىلمىسا باش مۇھەررىر ئۇنى ئىشتىن بوشىتىۋېتىشكە ھوقۇقلۇق ئىكەن.

بۇ ژۇرنال 1974-يىلىدىن ئېتىبارەن ئېلىمىزدە مەخسۇس مۇخبىر تۇرغۇزۇۋېتىپتۇ. «چەت ئەل ئەھۋالى» سەھىپىسىدە جۇڭگوغا ئائىت ماقالىلەر، سۈرەتلەر بېرىلىپ تۇرىدىكەن.

سودا ئېلانلىرى ئېلان قىلىنسا، قانچىلىك ئېلان ھەققى ئېلىنىدۇ دېگەن سوئالغا Stockinger ئەپەندى: «بىر بەتلىك رەڭلىك ئېلان ئۈچۈن 900 مىڭ مارك (خەلق پۇلىغا تۆت مىليون 500 مىڭ يۈەن)، بىر بەتلىك رەڭلىك ئېلان ئۈچۈن 500 مىڭ مارك (خەلق پۇلىغا ئىككى مىليون 500 مىڭ يۈەن) ھەق ئېلىنىدۇ» دەپ جاۋاب بەردى.



GERMANY



ئىخلاس بىلەن ئاڭلاپ، ئەستايىدىل خاتىرە قالدۇرۇش

گېرمانىيىدە مال باھاسى

مەيلى گېرمانىيىدە بولسۇن ۋە مەيلى فرانسىيە، ئىتالىيەلەردە بولسۇن، مال باھاسى جۇڭگودىكىدىن ئالتە ھەسسىدىن ئون ھەسسىگىچە قىممەت بولىدىكەن. باھا شۇ يەردىكىلەرنىڭ ئىستېمال سەۋىيىسى ۋە ئىقتىسادىي كىرىمىگە قاراپ بەلگىلەنگەن بولسا كېرەك.

كىشىنى قىزىقتۇرىدىغان يېرى، گېرمانىيىدە مال باھاسى شۇ مالنىڭ ئۈستىگە يېزىپ قويۇلىدىكەن. باھا تالىشىش ئەسلا مۇمكىن ئەمەسكەن. بەلگىلەنگەن باھادىن بىر تىپىن كەم بولۇپ قالسىمۇ مال سېتىلمايدىكەن. مال ساتقۇچىلار ۋە خېرىدارلار باھا تالاشقان كىشىگە ئۇ



كشى خۇددى باشقا پىلاننىڭ كېلىپ قالغان غەلىتە مەخلىۇقتەك،
ھەيران قالغان نەزەردە قارىشىدىكىن. تۆۋەندىكىسى بىر قىسىم تاۋارلار-
نىڭ ماڭا بىۋاسىتە مەلۇم بولغان باھالىرى:

كرا ماشىنىلىرىنىڭ قوزغىلىش باھاسى: 15 مارك (خەلق پۇلىغا
سۇندۇرغاندا 75 يۈەن).

بىر دانە پاختا يىپ مايكا: 15 مارك (خەلق پۇلىغا 75 يۈەن).

بىر تال گالىستوك قىسقىچ: 15 مارك (خەلق پۇلىغا 75 يۈەن).

ئاممىۋى ھاجەتخانىغا بىر قېتىم كىرىش ئۈچۈن: 2.5 مارك (خەلق
پۇلىغا 12.5 يۈەن).

بىر ۋاقلىق ئاددىي تاماق: 30 مارك (خەلق پۇلىغا 150 يۈەن).

بىز بىلىنمىگەن شەھەرگە كېتىۋېتىپ، ھامبۇرگ شەھەر ئەتراپىدا
توختاپ ئۆتتۇق. مەن شۇ پۇرسەتتىن پايدىلىنىپ بەزى دېھقانچىلىق
مەھسۇلاتلىرىنىڭ باھاسىنى خاتىرىلىۋالدىم. مال باھاسى شەھەر مەركە-
زىگە قارىغاندا، شەھەر ئەتراپى رايونلىرىدا ئەرزىنراق بولىدۇ، ئەلۋەتتە.
پەمىدۇر (سۈپەتلىك): بىر كىلوگرامى 4.90 مارك (خەلق پۇلىغا
24.50 يۈەن).

ئالما (سۈپىتى ئوتتۇراھال): بىر كىلوگرامى 4.99 مارك (خەلق پۇلىغا
24.95 يۈەن).

ئۈزۈم (تۇرپاننىڭ ئۇرۇقسىز ئۈزۈمى بىلەن ئوخشاش): بىر كى-
لوگرامى 7.95 مارك (خەلق پۇلىغا 39.75 يۈەن).

نەشپۈت (سۈپىتى كورلا نەشپۈتكە يەتمەيدۇ): بىر كىلوگرامى
4.99 مارك (خەلق پۇلىغا 24.95 يۈەن).

قارا ئۆرۈك (سورتلۇق): بىر كىلوگرامى 5.90 مارك (خەلق پۇلىغا
29.50 يۈەن).



GERMANY

مەن 1997-يىلى كۈزدە ياپونىيىدە زىيارەتتە بولۇۋاتقان ۋاقىتتا يا-پونىيىدىكى مال باھاسى دۇنيانىڭ ھەرقانداق يېرىدىكىدىن يۇقىرى ئىكەن، دەپ قارىغان ۋە مال باھاسىنىڭ يۇقىرىلىقىدىن كۆپ قاقشىغا-ندىم. بىراق، ياۋروپادىكى مال باھاسىنى بىلگەندىن كېيىن ياپونىيى-دىكى مال باھاسىنىڭ ياۋروپادىكىدىن تۆۋەنرەك ئىكەنلىكى مەلۇم بولدى.

Bertelsman دا مېھمان بولۇش

بېرتېلسمان نەشرىيات شىركىتىنىڭ باش ئورگىنى بېلېفېلد شە-ھىرىگە 20 كىلومېتىرچە كېلىدىغان يەرگە جايلاشقان بولۇپ، بىز 9-ئاي-نىڭ 29-كۈنى، ئەتىگەندە بۇ شىركەتكە زىيارەتكە كەلدۇق. بۇ شىركەت خۇسۇسلار ئىگىدارچىلىقىدا بولۇپ، كىتاب-ژۇرنال نەشر قىلىدىكەن، تېلېۋىزىيە ۋە رادىئو ئىستانسىسى باشقۇرىدىكەن، ئۇن-سىن بۇيۇملى-

بېرتېلسمان نەشرىيات شىركىتىنىڭ كۈتۈۋېلىش زالىدا



رنى ئىشلەپ چىقىرىپ بازارغا سالىدىكەن. ئۇچۇر مۇلازىمىتى كارخانىسى لىرى ئىچىدە دۇنيا بويىچە 5-ئورۇندا تۇرىدىكەن. دۇنيا بويىچە مەدەنىي كۆڭۈل ئېچىش شىركەتلىرى ئومۇمىي كىرىمىنىڭ 23 پىرسەنتىنى مانا مۇشۇ بېرىتېلىسمان نەشرىيات شىركىتى ئىگىلەيدىكەن.

شۇ كۈنىدىكى زىيارەتتە، بۇ شىركەتنىڭ ئىلغار كارخانا باشقۇرۇش، ئىگىلىك يارىتىش ئىقتىدارىدىن ئۆزگە، يەنە ئىككى ئالاھىدىلىكى مەندە چوڭقۇر تەسىر قالدۇردى.

بۇنىڭ بىرى، بۇ شىركەتنىڭ مېھمان قوبۇل قىلىش-كۈتۈش ئۇسۇلى.

بىز شىركەت ئورگىنىغا كېلىپ، خېلى چوڭ بىر قوبۇلخانىغا كىرگەندە شىركەت تەرەپ ھەربىر ئادەمگە بىر ئۇلۇشتىن توغرىلاپ قەھۋە، چاي، سۈت، شىكەر ۋە ھەر خىل پېچىنە قويۇپ قويۇپتۇ، كىچىككىنە بىر تەخسىدە يەنە بىر توغرام بانان، بىر توغرام شاپتۇل، ئىككى توغرام قوغۇن، ئىككى توغرام تاۋۇز دېگەندەك مېۋىلەر بار ئىكەن. ھەربىر ئادەمنىڭ ئالدىغا بىردىن ئاددىي ماي قەلەم، خاتىرە دەپتەر دېگەندەك مەدەنىيەت بۇيۇملىرىنىمۇ تىزىپ قويۇپتۇ. بىز كىرىپ جايلىشىۋالغاندىن كېيىن، شىركەت باياناتچىسى ئوتتۇرىغا چىقىپ بىزنى قارشى ئالدىغانلىقىنى بىلدۈردى ۋە مېۋە-چېۋىگە ئېغىز تېگىشىمىزگە تەكلىپ قىلدى. بىز ئون مىنۇتلارچە قەھۋە ئىچتۇق، مېۋە-چېۋىلەردىنمۇ بېيىدۇق.

ئادەتتە، ياۋروپا كارخانىلىرىدا ۋە مەمۇرىي ئورگانلاردا مېھمان كۈتۈشتە كۆپىنچە مۇشۇنداق ئۇسۇل قوللىنىلىدىكەن. بۇ، مېھمانلارغا بولغان ھۆرمەتنى ئىپادىلىسە، مېھمانلارمۇ سايىبخانىنىڭ ھىممىتىدىن خۇشال بولىدىغان گەپ ئىكەن.

ئەلۋەتتە، بىزدىمۇ سۆھبەت يىغىنلىرىدا مىنىرال سۇ، چاي، مېۋە-



GERMANY



ھامبۇرگ شەھىرىدىكى كونا پورت كوچىسىدا

چېۋىلەر قويۇلدى. لېكىن، قوغۇن-تاۋۇز شاپىقى بىلەن، مېۋە-چېۋە پوستى بىلەن ئېلىپ كىرىلدى. بىزنىمۇ قوغۇننى، تاۋۇزنى شاپىقىدىن ئايرىپ، ئاغزىغا پاتقۇدەك توغراپ بىرەر تەخسىگە ئېلىپ مېھمان كۈت-كۈدەك شارائىت بار. قوغۇن-تاۋۇز يوغان تىلىنغان بولغاچقا، مېھمانلار جامائەت ئالدىدا ئاغزىنى يوغان ئېچىشتىن، قوغۇن-تاۋۇز يەپ، ئوماچ ئىچكەندەك ئاۋاز چىقىرىپ قويۇپ كۈلكىگە قېلىشتىن قورقۇپ ھېچ-نېمىگە قول ئۇزاتمايدۇ. نەتىجىدە، قوغۇن - تاۋۇز، مېۋە-چېۋىلەر ئۆز پېتى قالىدۇ - دە، ئىشخانا مۇدىرلىرىنىڭ، زاپخوزلارنىڭ، تازىلىق ئىشچىلىرىنىڭ بىر تەرەپ قىلىشىغا توغرا كېلىدۇ.

يەنە بىرى، چۈشلۈك تاماق يېگىنىمىز بولدى. بېرتېلىسمان شىر-كىتى پۇل دېسە پۇلى بار، نام دېسە نامى بار بىر كاتتا شىركەت، بۇنداق



چوڭ شىركەت بىزگە جەزمەن سوۋغات تەقدىم قىلماي قالمايدۇ دەپ ئويلىغانىدۇق. ئەمەلىيەتتە، تەقدىم قىلغىنى شۇ شىركەتتە ئىشلەنگەن بىر دانە CD پلاستىنكىسى بولدى. بۇنى سوۋغات دېگەندىن كۆرە، ئېلان دەپ كەن تۈزۈكرەك ئىدى. چۈشۈك تاماق شىركەت تەرىپىدىن بېرىلدىغان بولغاچقا، بىز كاتتا زىيەتكە داخىل بولارمىز، بەلكى ئېسىل ھاراقىتىنىمۇ ھۇزۇرلىنارمىز دېيىشكەندۇق، ئەمما قولىمىزغا تۇتقۇزۇپ قويغىنى بىر قۇرۇق پەتنۇس بولدى. قائىدە بويىچە پەتنۇسنى ئېلىپ چۆمۈچ تۇتۇپ تۇرغان ئاشپەز ئاياللارنىڭ ئالدىغا بىر بىر بارىدىكەنمىز، تېخى ئىشچى - خىزمەتچىلەر بىلەن بىر قاتاردا تۇرۇپ نۆۋەت ساقلايدىكەنمىز. شۇنداق قىلىپ تۆت - بەش ئاشپەزنىڭ ئالدىغا بىر بىر بېرىپ پەتنۇسنى تولدۇردۇق، پەتنۇسنى كۆتۈرۈپ يۈرۈپ تەسلىكتە ئورۇن تاپتۇق - دە، تاماق يېيىشكە باشلىدۇق.

بۇ ئەسلىدە بېرىلگەن نەشرىياتىنىڭ ئىشچى-خىزمەتچىلىرى ئۈچۈن باشقۇرۇلغان ئاشخانا بولۇپ، ئورگان تەرەپ تاماق پۇلىنىڭ 15 پىرسەنتىنى تولدۇرۇپ بېرىدىكەن، قالغان 85 پىرسەنتىنى تاماق يېگۈچى ئاي ئاخىرىدا مائاشىدىن تۆلەيدىكەن.

بىز ئۆزىمىز تاماق توشۇپ كېلىپ ناتونۇش كىشىلەر ئارىسىدا تالماق يەۋىتىپ سەل قورۇنغاندەك، كۇرسىمىز چۈشۈپ كەتكەندەك ھېس قىلىشتۇق. بىراق، ئۇزۇن ئۆتمەيلا بۇ قورۇنۇشلىرىمىز بىردىنلا يوقىلىپ كەتتى. چۈنكى، بىزدىن پەقەت ئىككى ئۈستەل نېرىسىدا بېرىلگەن شىركىتىنىڭ لىدىرى، دېرىكتورى ئىشچى-خىزمەتچىلەر ئارىسىدا تاماق يەۋىتىپتۇ. كاتتا شىركەتنىڭ كاتتا لىدىرى، مال - دۇنياغا كۆمۈلۈپ كەتكەن بىر ئەربابمۇ ئۆز ئىشچى - خىزمەتچىلىرى بىلەن بىللە تاماق يېگەن يەردە بىز قانچىلىك نېمىتۇق، دەپ ئويلاشتۇق.



ھېيىننىڭ يۇرتى — دوسلدورف

دوسلدورف شەھىرى رېيىن دەرياسىنىڭ تارمىقى بولغان دىيوسل دەرياسىنىڭ بويىغا جايلاشقان ئېغىر سانائەت شەھىرى بولۇپ، بۇ يەردىن قوڭۇر كۆمۈر، تۆمۈر رۇدىسى قاتارلىقلار كۆپ چىقىدىكەن.

ئېيتىشلارغا قارىغاندا، بۇ شەھەرنىڭ ھازىرقى ھالىتى 200—300 يىل بۇرۇنلا شەكىللىنىپ بولغان بولۇپ، كوچىلىرى كەڭرى، بىنالىرى گو-تىك ئۇسلۇبىدا سېلىنغانىكەن.

ئاتاقلىق نېمىس شائىرى ھېنرىخ ھېيىنى مۇشۇ شەھەردە تۇغۇلۇپ، مۇشۇ شەھەردە ئىجاد قىلغانىكەن. شەھەر ئاھالىلىرى بۇ يەردىن ھېنرىخ ھېيىندەك بىر شائىرنىڭ چىققانلىقىدىن پەخىرلىنىدىكەن.

دوسلدورف شەھىرىدە تۇرغان كۈنلەردە شەھەر مەنزىرىسىنى تاماشا قىلىۋېتىپ، «پادىشاھ كوچىسى» دەيدىغان كەڭ ۋە دەرەخزار بىر كوچىدىن ئۆتۈپ قالدۇق. بۇ كوچىنىڭ ئىككى تەرىپى ياپون ماگىزىنلىرى، ياپون ئېلانلىرى، ياپونچە ۋېنۇسكىلار بىلەن بېزىلگەن بولۇپ، ماڭا ئىككى يىل بۇرۇن كۆرگەن توكيو كوچىلىرىنى ئەسلەتتى. شەھەر مەركىزىدىن كېسىپ ئۆتىدىغان كەڭ ۋە ئۇزۇن بولغان بۇ كوچىنىڭ تامامەن ياپونچە تۈس ئالغانلىقى مېنى قىزىقتۇرماي قالماي.

— بۇ كوچىدىكى ماللار، يېمەك-ئىچمەكلەر شەھەر بويىچە ھەممىدىن قىممەت، — دېدى، لى سەن چۈشەندۈرۈپ.

لى سەن ۋە ئۇنىڭ ئىشداشلىرى بۇ شەھەرنى پىششىق بىلىدىكەن. گەپ-سۆزدىن قارىغاندا، ئۇ مۇشۇ شەھەردە تۇرۇۋاتقان بولسا كېرەك. جۇڭگو-گېرمانىيە ياش ئىختىساسلىقلارنى ئالماشتۇرۇش مەركىزى

گېرمانىيە شۆبىسىنىڭ باش شتابىمۇ مۇشۇ شەھەردە ئىكەن. — بۇ كوچىدا نەرخى - ھاۋا نېمە ئۈچۈن يۇقىرى، دەپ سورىدى ھەمراھلىرىمدىن بىرى.

— بۇ كوچىنى يەرلىكلەر «پادىشاھ كوچىسى» دەپ ئاتايدۇ. نېمە ئۈچۈن «پادىشاھ كوچىسى» دەپ ئاتىلىپ قالغانلىقىنى مەنمۇ بىلمەيم. دىكەنمەن، بىراق بۇ كوچا بايلار كوچىسى، بۇ كوچىدا تۇرىدىغان خوجاينىلارنىڭ ھەممىسى باي ئادەملەر.

— بۇ يەردە نېمىشقا ياپونلار كۆپ؟

— بۇ كوچىنى ياپونلار سېتىۋالغان، ئۇلار ئاۋۋال مۇشۇ كوچىنى سېتىۋېلىپ، ئاندىن گېرمانىيە بازارلىرىغا يۈرۈش قىلغان.

مەن دەرھال بېرىلىن، ھامبۇرگ كوچىلىرىدا كۆز چاقىتىپ پارقە-راپ تۇرغان ياپونىيە سودا ئېلانلىرىنى كۆز ئالدىمغا كەلتۈردۈم. بولۇپمۇ، بېرىلىندا بولغان كۈنلىرىمدە چەت ئەل سودا ئېلانلىرىغا ئالاھىدە دىققەت قىلدىم. چۈنكى، مەلۇم بىر شەھەردە مەلۇم چەت ئەل شىركىتى ئېلانلىرىنىڭ پەيدا بولۇشى شۇ شىركەتنىڭ شۇ شەھەر بازىرىغا كىرىپ بولغانلىقىنى، كىرىۋاتقانلىقىنى ياكى كىرمەكچى بولۇۋاتقانلىقىنى چۈشەندۈرىدۇ. شۇ شىركەت تۇرۇشلۇق چەت ئەلنىڭ سودا رىقابەت كۈچىنى، كاپىتال چىقىرىش ئىقتىدارىنى ئەكس ئەتتۈرۈپ بېرىدۇ.

زېرىكمەي كۆزىتىش ۋە خاتىرىلەش نەتىجىسىدە، مەن گېرمانىيە شەھەرلىرىدىكى چەت ئەل سودا ئېلانلىرى ئىچىدە ياپونىيە سودا ئېلانلىرىنىڭ مۇھىم سالماقنى ئىگىلەيدىغانلىقىنى ھېس قىلدىم. مەلۇم بىر كۈنى كەچقۇرۇن بېرىلىندىكى ئالېكساندر كوچىسىدا كېتىۋېتىپ ياپونىيەنىڭ «Panasonic»، «Epson»، «Sharp»، «Konica»، «Canon» قاتارلىق 11 خىل ئېلاننى بايقىدىم. يەنە كېلىپ بۇ ئېلانلار ئەڭ ئېگىز



GERMANY

بىنالارنىڭ كۆزگە كۆرۈنەرلىك جايىغا جايلاشتۇرۇلغانىكەن، كېچىلىرىمۇ كۆز چاقنىتىپ پارقىراپ تۇرىدىكەن. مەن بايقىغان II خىل ئېلان ئىچىدە يەنە ياپونىيىنىڭ «Mitsubishi»، «Honda»، «TOYOTA» قاتارلىق ئاپتوموبىل ئېلانلىرىمۇ بار ئىكەن.

كۆپچىلىككە مەلۇم، دۇنيا بويىچە ئەڭ دەسلەپ ئىچىدىن ياندىغان ماتۇر 1878 - يىلى گېرمانىيىلىك ئوتتو دېگەن ئىنژېنېر تەرىپىدىن كەشىپ قىلىنغان. ئارىدىن يەتتە يىل ئۆتكەندە، گېرمانىيىلىك يەنە بىر ئالىم — بېننز بېنزىن بىلەن ئىشلەيدىغان بۇنداق ماتۇردىن پايدىلىنىپ تۇنجى كىچىك ماشىنىنى ياساپ چىققان ۋە 1885 - يىلى 1 - ئاينىڭ 29 - كۈنى رەسمىي پاتېنت ھوقۇقىغا ئېرىشكەن.

گېرمانىيىدە ھازىر بېننزنىڭ نامى بېرىلگەن «دەيمولېر - بى - نىز»، ماركىلىق ماشىنا ۋە «ئاممىباب» (بۇ شىركەت دۆلىتىمىزنىڭ شاڭخەي، چاڭچۈن شەھىرىدە شېرىكلىشىپ زاۋۇت ئاچقان. بۇ زاۋۇتلاردا ھەممىگە تونۇشلۇق «Santana»، «Jetta» ماركىلىق كىچىك ماشىنىلار ئىشلەپ چىقىرىلىدۇ)، «BMW»، «Audi» (بۇ شىركەتمۇ چاڭچۈن 1 - ئاپتوموبىل زاۋۇتى بىلەن شېرىكلىشىپ «Audi» ماركىلىق پىكاپ ئىشلەپچىقىرىش لىنىيىسىنى قۇرغان) قاتارلىق داڭلىق ماشىنىلار دەل گېرمانىيىدە ئىشلەپ چىقىرىلىدۇ. «دەيمولېر - بى - نىز»، «BMW» ماركىلىق ماشىنىلارنىڭ قىممەتلىكىدىن دۆلىتىمىزدىكى مەمۇرىي ئورگانلارنىڭ سېتىۋېلىشى تەشەببۇس قىلىنمايدۇ.

دېمەك، بۇنداق داڭلىق ماشىنا دۆلىتىگە ياپون ماشىنىلىرىنىڭ سىغىدىلىپ كىرىشى ئاسان گەپ ئەمەس، ماشىنا بازىرى رىقابىتىدە گېر - مانىيە ماشىنىلىرى بىلەن ئۆزەڭگە سوقۇشتۇرۇش تېخىمۇ ئاسان ئەمەس.

دەرۋەقە، گېرمانىيەدە يۇقىرى سۈرئەتلىك تاشيوللاردا، شەھەر كۈچلىرىدە كەلكۈندەك ئېقىۋاتقان ماشىنلار ئارىسىدا ياپون ماشىنىلىرىمۇ قاتناپ تۇرۇپتۇ. ماشىنا توختىتىش مەيدانىدا توختىتىپ قويۇلغان ماشىنىلارغا دىققەت قىلىشىڭىز، ئۇ ماشىنىنىڭ بىرى چوقۇم ياپون ماشىنىسى بولۇپ چىقىدىكەن. گېرمانىيىدىن ئىبارەت ماشىنا دۆلىتىدە ۋە مەشھۇر «Fiat»، «Eveco»، «Peugeot» لارغا ئوخشاش داڭلىق ماشىنىلار ئىشلەپ چىقىرىلىدىغان ياۋروپادا بىز 20 نەچچە كۈنلۈك زىيارەت مەزنى ياپونىيەدە ئىشلەنگەن «TOYOTA» ماركىلىق كالا باشلىق بولكىۋايدا ئولتۇرۇپ تاماملىدۇق.

دېمەك، ياپونىيە ئۆزىنىڭ ئىقتىسادى كۈچىگە تايىنىپ، گېرمانىيەنىڭ ئوتتۇرا قىسمىغا جايلاشقان دوسلدورف شەھىرىدىن «پادىشاھ كۈچىسى» نى سېتىۋاپتۇ، بېرىلىدا بولغان كۈنلىرىمىزدە ھەمراھ بولدى. ۋاتقانلار بىزگە ئاسمان - پەلەك ئىمارەتلەر سېلىنىۋاتقان خېلى كەڭ بىر رايوننى كۆرسىتىپ تۇرۇپ: «بۇ رايون تېخى نەچچە يىلنىڭ ئالدىدا ئېگىز-پەس، ئوت-چۆپلۈك بىر يەر ئىدى. بۇ يەرنى ياپونلار سېتىۋالدى. ئەمدىلىكتە ئۇلار قۇرۇلۇش قىلىپ، بەزى شىركەتلەرنىڭ باش شتابلىرىنى مۇشۇ يەرگە كۆچۈرۈپ كېلىۋاتىدۇ» دېگەندى. بىر قانچە يىل بۇرۇنقى تېلېۋىزىيە خەۋىرىگە قارىغاندا، ياپونىيىلىكلەر ئامېرىكىدىكى بەزى بانكىلارنى، كارخانىلارنى پۈتۈن - پۈتۈن سېتىۋالغانىكەن.

گىزى كەلگەندە دەۋالاي، 60-يىللارنىڭ ئاخىرى، 70-يىللارنىڭ باشلىرىدا سەھرادا دېھقان بولۇپ يۈرگەنمىدە قولۇمغا چۈشكەنلىكى كىتابلارنىڭ ھەممىسىنى ئوقۇپ چىقاتتىم، بۇ كىتابلار ئارىسىدا «بولشېۋىكلار پارتىيىسى تارىخى قىسقىچە كۇرسى»، «دىئالېكتىكا ماتېرىيالىزم ۋە تارىخى ماتېرىيالىزم» دېگەندەك سىياسىي، پەلسەپىۋى كىتابلارمۇ، «-



GERMANY

ئانتى دىيورنىڭ، «كاپىتال» دېگەندەك ماركستىك ئەسەرلەرمۇ ۋە «ياش ئاسترونوم»، «يۈز مىڭ نېمە ئۈچۈن» دېگەندەك پەننىي كىتابلارمۇ بار ئىدى، ھەتتا «كىلىنىكىلىق دىئاگنوز ئاساسلىرى»، «كۆز كېسەللىكلىرى» دېگەندەك تېببىي كىتابلارنىمۇ ئوقۇغانىدىم.

ئاشۇلار ئىچىدىكى قايسى بىر كىتابتىن ئوقۇدۇمكىن، مۇنداق بىر تەبىر ئېسىمدە قاپتۇ. شۇ كىتابلارنىڭ بىرىدە «جاھانگىرلىك ئۇرۇشىنىڭ مەقسىتى، چەت ئەلنىڭ خام ئەشياسىغا، ئەززان ئەمگەك كۈچىگە، بازىرىغا ئېگە بولۇۋېلىشتۇر» دەپ يېزىلغانىدى.

ھازىر جاھان ئۆزگەردى، تىنچلىق كۈچلىرى جاھانگىرلىك ئۇرۇشىغا چەك قويدى، سوغۇق مۇناسىۋەتلەر ئۇرۇشى ئاخىرلاشتى. جۇددى ئېلىمىز رەھبەرلىرى ئېيتقاندا، تىنچلىق ۋە تەرەققىيات بۈگۈنكى دۇنيادىكى ئاساسلىق ئىككى تېما بولۇپ قالدى. تىنچلىق ۋە تەرەققىيات ئاساسىي ئورۇنغا ئۆتكەن بۇنداق مۇھىتتا باشقىلارنىڭ خام ئەشياسىغا، ئەززان ئەمگەك كۈچىگە، بازىرىغا ئېرىشىش قورال كۈچى بىلەن ئەمەس، ئىقتىسادىي كۈچ بىلەن، رىقابەت بىلەن، چەت ئەلگە كاپىتال چىقىرىش بىلەن ئورۇندىلىنىۋاتىدۇ. كۆۋەيتىنىڭ مول نېفىت بايلىقىنى ئۆزىنىڭ قىلىۋالماقچى بولغان ئىراق كۆۋەيتىگە قورال كۈچى ئىشلىتىۋېدى، ئۇ پۈتۈن دۇنيا خەلقىنىڭ قارشىلىقىغا ئۇچرىدى، ئاخىرىدا كۆۋەيتتىن نا- ھايىتى ئوسال ھالەتتە قايتىپ چىقتى.

ياپونلارچۇ، گېرمانىيە شەھەرلىرىنىڭ ئەڭ ئاۋات جايلىرىدىن پۈ- تۈنسۈرۈك كوچىلارنى، رايونلارنى، «ئاكاڭ قارىغاي جاھاندا بىر» دەپ كۆرەڭلەپ يۈرگەن ئامېرىكىنىڭ چوڭ-چوڭ بانكىلىرىنى، كارخانىلىرىنى سېتىۋېلىۋاتقان ياپونىيە ئەگەر پۇلنىڭ كۈچىگە ئەمەس، قورال كۈچىگە تايىنىمەن دېسە ئەھۋالى قانداق بولار ئىدى؟



دېمەك، ئۆزۈڭنىڭ ھال-كۈنىڭنى ياخشىلايمەن دېسەڭ، باشقىلار-
نىڭ خام ئەشياسىدىن، ئەرزان ئەمگەك كۈچىدىن، بازارلىرىدىن پايدىلە-
نىشىڭغا، چەت ئەلگە كاپىتال چىقىرىشىڭغا، چەت ئەل كاپىتالىنى
كىرگۈزۈشىڭگە توغرا كېلىدۇ، شۇ چاغدىلا ئاندىن باشقىلارنىڭ پۇلىنى
تاپالايسەن.

دۆلىتىمىزنىڭ چەت ئەل بازىرىغا قارىتىلغان ئىقتىسادى تەرەققىي
قىلدۇرۇشنى، چەت ئەلگە مەبلەغ سېلىشنى، چەت ئەل مەبلىغىنى جەلپ
قىلىپ، چەت ئەل كاپىتالىدىن پايدىلىنىشنى تەكىتلىشىمۇ، ھەتتا تو-
لۇقلىما بېرىش، باجدا ئېتىبار قىلىش يولى بىلەن ئېكسپورتقا ئىلھام
بېرىشىمۇ دەل دۆلەتنىڭ تاشقى پېرېۋوت جۇغلانمىسىنى ئاشۇرۇشنى،
يەنى چەت ئەللىكلەرنىڭ پۇلىنى تېپىپ مەملىكەت ئىچىگە ئېلىپ
كىرىشىنى مەقسەت قىلغان. مۇۋاپىق ئېكسپورت مىقدارى بولمىغان ياكى
ئىمپورت ئېكسپورتتىن ئېشىپ كەتكەن، پەقەت ئىچكى ئىستېمال ئۈ-
چۈنلا مەۋجۇت بولۇپ تۇرغان سودا-سانائەت ئاخىر ئۆز مەۋجۇتلۇقىنى
يوقىتىدۇ ياكى مەۋجۇتلۇقىنى ساقلاپ قېلىش ئۈچۈن زور بەدەل تۆلەيدۇ.
بۇ مېنىڭ دوسلۇرىق شەھىرىدىكى «پادىشاھ كوچىسى» دا ۋە ياپون
ۋىۋىسكىلىرى پارقىراپ تۇرغان بېرلىن شەھىرىدىكى ئالىكساندر مەيدا-
ندا كېتىۋېتىپ ئويلىغانلىرىم.

يېرىم كېچىدىكى تەنتەنە

پايتەختىمىز بېيجىڭ بىلەن گېرمانىيەنىڭ غەربىي قىسمىنىڭ
ئارىلىقى ھاۋا يولى بويىچە ھېسابلىغاندا 10 مىڭ كىلومېتىرغا يېقىن-
لىشىدۇ، ۋاقىتمۇ يەتتە سائەتچە پەرق قىلىدۇ. يەنى بېيجىڭدە تاڭ ئېتىپ



GERMANY

يەتتە سائەتتىن كېيىن ئاندىن ياۋروپانىڭ، جۈملىدىن گېرمانىيەنىڭ غەربىي قىسمىدا تاڭ ئاتىدۇ.

1-ئۆكتەبىر، دۆلىتىمىز قۇرۇلغانلىقىنىڭ 50 يىللىقى خاتىرىلىنىدىغان كۈنى بىز دوسلاردىن شەھىرىدىكى ئارستون مېھمانخانىسىدا ئۇخلاۋاتاتتۇق. بىر چاغلاردا تۇيۇقسىز تېلېفون جىرىڭلاپ قالدى. تېلېفوننى ئېلىۋىدىم، بىر ئايال نېمىسچە بىرنېمىلەرنى دېدى. دە، جاۋابىمنى كۈتمەيلا تۇرۇپكىنى قويۇپ قويدى. نېمىسچىنى بىلمەيدىغىنىم، شۇ سەۋەبلىك جاۋابمۇ بېرەلمەيدىغىنىم ئۇنىڭغا ئايان ئىدى.

مەن سائەتكە قارىدىم، ئۇ چاغدا شۇ يەرنىڭ ۋاقتى بىلەن كېچە سائەت ئۈچ بولغانىدى. ئۇخلىغىلى تېخى بىر-ئىككى سائەت بولمايلا ئويغىتىۋېتىلگىنىم ئۈچۈن سەل خاپا بولدۇم، تېلېفوننىڭ مەقسەتلىك بېرىلگىنىنى ياكى خاتا بېرىلگىنىنى زادىلا ئاڭقىرالمايدىم، مەن ئوي-قۇمدىن ئويغىنىپ كەتتىم، ئاسان ئۇخلىيالمىدىغان ئادەم. دېگەندەك، يەنە ئۇخلىيالمىدىم، كارىۋاتقا تاشلىنىپ، تورۇسقا تىكىلدىم، ھېلىقى تېلېفوننىڭ «مەقسەت» ى ئۈستىدە داۋاملىق ئويلىنىدىم.

«توغرا، بۈگۈن 1-ئۆكتەبىر ئەمەسمۇ، بىرەر تېلېۋىزىيە ئىستانسىسىدا بېيجىڭدىكى 50 يىللىق تەبرىكلەش پائالىيىتى ئۇلاپ كۆرسىتىلگەن بولسا، شۇ تەنتەنىنى كۆرسۈن دەپ ئويغىتىۋەتكەن گەپ!»

باشتا، چالا ئۇيقۇلۇق ھالەتتە سائەتكە قاراپلا تېخى تەڭ كېچە ئىكەنلىكىنى نەزەرگە ئاپتىمەنيۇ، بېيجىڭ بىلەن دوسلاردىن ئارىسىدىكى يەتتە سائەتلىك ۋاقىت پەرقىنى تامامەن ئۇنتۇپتىمەن!

يېرىم يالىڭاچ پېتىم تېلېۋىزورنى ئاچتىم، قاناللارنى يۆتكىدىم. دېگەندەك ئامېرىكىنىڭ CNN ئىستانسىسى بېيجىڭدىكى تەنتەنىنى كۆرسىتىۋېتىپتۇ، نۇرغۇن ماشىنىلار، تانكىلار مەيداندىن ئۆتۈۋېتىپتۇ،




باش شۇجى جياڭ زېمىن ئۈستى ئوچۇق ماشىنىدا ئۆرە تۇرۇپ قول ئىد-
شارىتى قىلىپ كېتىۋېتىپتۇ!

ياندىكى كارىۋاتتا خورەك تارتىپ ئۇخلاۋاتقان «فۇجىيەن ياشلىرى»
ژۇرنىلىنىڭ باش مۇھەررىرى چېن رۇخوي ئەپەندىنى تۈرتكۈچلەپ يۈ-
رۈپ تەستە ئويغاتتىم. ئۇ كۆزنى ئېچىپ تېلېفونزوردىكى كۆرۈنۈشلەرگە
قاراپلا نېمە ئۈچۈن ئويغاتقانلىقىمنى چۈشەندى.


تەنتەنە كۆرۈنۈشى ئانچە ئۇزۇن داۋام قىلمىدى، CNN ئىستان-
سىسى كۆرۈنۈشىنى ئۆزگەرتتى. شۇنداق بولسىمۇ، ۋەتەندىن شۇنچە يى-
راقتا تۇرۇپمۇ تونۇش تېنەنەنمېن راۋىقىنى، تونۇش رەھبەرلەرنى كۆرۈپ
خۇشال بولدۇق، بىزنى ئۆز ۋاقتىدا ئويغىتىۋەتكەن تېلېفون بەرگۈچىگە
غايىبانە رەھمەت ئېيتتۇق.



گۈل دۆلىتى - گوللاندىيە



گول دۆلتي - گوللاندييه





گوللاندىيە بىلەن تونۇشۇۋېلىش

دۆلەت نامى: گوللاندىيە پادىشاھلىقى
يەر مەيدانى: 41 مىڭ 400 كۋادرات كىلومېتىر
نوپۇسى: 15 مىليون 270 مىڭ
پايتەختى: ئامستېردام

تەبىئىي جۇغراپىيىسى: گوللاندىيە ياۋروپا قىتئەسىنىڭ غەربىي قىسمىغا جايلاشقان بولۇپ، شەرقتە فرانسىيە بىلەن، غەربتە ۋە شىمالدا شىمالىي دېڭىز بىلەن تۇتىشىدۇ. جەنۇبتا بېلگىيە بىلەن چېگرىلىنىدۇ. مەملىكەت يەر مەيدانىنىڭ ئۈچتىن بىر قىسمى دېڭىز يۈزىدىن ئاران بىر مېتىرلا ئېگىز. پۈتۈن يەر مەيدانىنىڭ 48 پىرسەنتى قۇملۇق. دېڭىز قىرغىقىنىڭ ئۇزۇنلۇقى 1075 كىلومېتىر.

گوللاندىيە تەبىئىي بايلىقى بىر قەدەر كەمچىل دۆلەت. سۈنئىي تۈردە تەسىر كۆرسىتىش ۋە ئۆزگەرتىش ئارقىلىق، مەملىكەت زېمىنىنىڭ مۇتلەق كۆپ قىسمى ئوتلاققا ئايلاندۇرۇلغان. نېفىت، تاشكۆمۈر، قوڭۇر كۆمۈر دېگەندەك تەبىئىي بايلىقلار بولسىمۇ، زاپىسى كۆپ ئەمەس. ئەمما، بۇ دۆلەتتە تەبىئىي گاز زاپىسى ناھايىتى مول بولۇپ، تەبىئىي گاز ئېچىش جەھەتتە مۇستەقىل دۆلەتلەر بىرلەشمىسى، ئامېرىكا، كانادادىن قالسىلا، دۇنيا بويىچە 4-ئورۇندا تۇرىدۇ.

گوللاندىيە ياۋروپا چوڭ قۇرۇقلۇقىدىكى نوپۇسى ئەڭ زىچ



مەملىكەتلەرنىڭ بىرى، ھەر بىر كۋادرات كىلومېتىر يەرگە 400 دىن ئادەم توغرا كېلىدۇ. ئاھالىسىنىڭ 90 پىرسەنتىن ئارتۇقراقىنى گوللاندىلار ئىگىلەيدۇ. گوللاندىيە دۇنيا بويىچە ئالدىنقى قاتاردىكى ئېچىۋېتىلگەن دۆلەت بولۇپ، گوللاندىلار مەجەزى ئوچۇق، قىزغىن بىر مىللەت. يېڭى شەيئىلەرنى تېز قوبۇل قىلىدۇ. كۆركۈم گۈلى گوللاندىيەنىڭ دۆلەت گۈلى.

ئىقتىسادىي ئەھۋالى: گوللاندىيە دۇنيا بويىچە ئەڭ بۇرۇن بارلىققا كەلگەن كاپىتالىستىك دۆلەت. تاۋار-پۇل مۇناسىۋىتى ۋە شەھەر تەرەققىياتىنىڭ قەدىمگە ماس ھالدا، بۇ دۆلەتتە 12-، 13- ئەسىردىلا كاپىتالىزم بىخلىرى پەيدا بولۇشقا باشلىغان. ئۇ ھازىرمۇ تەرەققىي تاپقان كاپىتالىستىك دۆلەتلەرنىڭ بىرى. 2-دۇنيا ئۇرۇشىدىن بۇيانقى 50 يىل مابەينىدە، گوللاندىيەنىڭ ئىقتىسادى ناھايىتى تېز تەرەققىي قىلغان. 1996-يىلى كىشى بېشىغا توغرا كەلگەن ئىشلەپچىقىرىش ئومۇمىي قىممىتى دۇنيا بويىچە 7-ئورۇندا تۇرغان. يېزا ئىگىلىك مەھسۇلاتلىرىنى ئېكسپورت قىلىش قىممىتى جەھەتتە 3-ئورۇندا تۇرغان. چەت ئەللەرگە مەبلەغ سېلىش جەھەتتە 6-ئورۇندا تۇرغان. گوللاندىيە دۇنيا بويىچە ئەڭ چوڭ ياڭيۇ ۋە سۈت مەھسۇلاتلىرىنى ئېكسپورت قىلىدىغان دۆلەت. بۇ دۆلەتتە ئاساسەن خىمىيە سانائىتى، ئېلېكتر، ئېلېكترون سانائىتى، كېمىسازلىق، كانچىلىق، پولات تاۋلاش قاتارلىق سانائەتلەر تەرەققىي قىلغان. ئائىلە ئېلېكتر سايمانلىرى ۋە ئېلېكتر سايمانلىرىنى ئىشلەپ چىقىرىدىغان دۇنياۋى شىركەت— «PHILIPS» شىركىتى گوللاندىيەنىڭ داڭلىق كارخانىسى.

گوللاندىيەنىڭ يېزا ئىگىلىكى چارۋىچىلىق ۋە باغۋەنچىلىكنى ئاساس قىلغان ئىگىلىك بولۇپ، يېزا ئىگىلىكى ۋە يېزا ئىگىلىك



NETHERLANDS

مەھسۇلاتلىرىنى پىششىقلاپ ئىشلەش سانائىتى مىللىي ئىگىلىكتە ئا-
لاھىدە ئەھمىيەتكە ئىگە. ئۇلار ئىشلەپ چىقارغان كۆكتاتنىڭ يېرىمىنى
ئېكسپورت قىلىدۇ. بۇ دۆلەتتىن چىقىدىغان گۈل دۇنيا گۈل سودىسى
ئومۇمىي سوممىسىنىڭ 60 پىرسەنتىنى ئىگىلەيدۇ. ئۇنىڭ «گۈل دۆلە-
تى» دېگەن چىرايلىق نامى بار.

سۇ شەھىرى – ئامستېردام

بىز 10-ئاينىڭ 1-كۈنى كەچقۇرۇن ئامستېردامغا يېتىپ كەلدۇق.
ھەمراھ بولغۇچىنىڭ مەلۇمات بېرىشىچە، ئامستېردام دېگەن سۆز

ئامستېردامدىكى قانال ۋە سەيلە كېمىسى



گوللاندى تىلىدا «دامبا-
ئۈستىگە قۇرۇلغان شە-
ھەر» دېگەن مەنانى بې-
رەرمىش. دېمىسىمۇ، مە-
لادى 1296-يىلى شەھەر
بولۇپ قۇرۇلغان بۇ شە-
ھەردە پۈتۈن شەھەر رايون-
نىنى توغرىسىغا ۋە ئۇزۇ-
نسىغا كېسىپ ئۆتتىد-
غان 50 نەچچە قانال بو-
لۇپ، قانالغا سېلىنغان
كۆۋرۈكلە 600 دىن ئاش-
ىدىكەن. شەھەر قاتنىشى
بۇرۇنقى زامانلاردا ئاسا-



سەن كېمە بىلەن ئورۇندىلىنىدىكەن. كېمە ھازىرقى كۈندىمۇ شەھەر قاتنىشىنىڭ مۇھىم قورالى ھېسابلىنىدىكەن. بۇ شەھەرنىڭ «شېمالىي ياۋروپادىكى ۋېنېتسىيە» دېگەن نامىمۇ دەل مۇشۇ ئالاھىدىلىكتىن كەلگەنكەن. قاناللارنىڭ ئىككى تەرىپىدە قەد كۆتۈرگەن قەدىمىي ئىمارەتلەر، نىڭ مۇتلەق كۆپچىلىكى گوللاندىيە پادىشاھلىقىنىڭ بۇنىڭدىن 300 يىللار بۇرۇنقى گۈللەنگەن دەۋرىدە سېلىنغانكەن.

ئامستېردام شېمالىي ياۋروپادىكى مۇھىم مەدەنىيەت شەھىرى بولۇپمۇ ھېسابلىنىدىكەن. بۇ شەھەردە خانلىق مۇزېيىنى ئۆز ئىچىگە ئالغان 40 تىن ئارتۇق مۇزېي بولۇپ، بۇ مۇزېيلاردا ساقلانغان ئەتىۋارلىق سەنئەت بۇيۇملىرى 1 مىليوندىن ئاشىدىكەن.

بىز ئامستېردامغا كەلگەن كۈنى كەچقۇرۇن چىرايلىق بېزەلگەن سەيلە كېمىسىگە ئولتۇرۇپ، قانال ئارقىلىق ئۈزۈپ، شەھەر مەنزىرىسىنى، مەشھۇر كۆۋرۈكلەرنى، مەشھۇر ئىمارەتلەرنى تاماشا قىلدۇق. پۈتۈن شەھەرنى ئۆمۈچۈك تورىدەك قاپلاپ كەتكەن قانالنىڭ ئىككى قىرغىقى گىرانت تاشتىن قوپۇرۇلغان بولۇپ، قىرغاقتىن ئىككى - ئۈچ مېتىر ئېگىزلىكتە سىغىلا چىرايلىق، كۆركەم ئىمارەتلەر سېلىنغانكەن.

بىز سەيلە كېمىسىدە كېتىۋېتىپ، قانال بويلىرىدا توختىتىپ قويۇلغان نۇرغۇن كېمىلەرنى كۆردۇق. تونۇشتۇرغۇچىنىڭ ئېيتىشىچە، بۇ كېمىلەر قاتناش ئۈچۈن ئەمەس، بەلكى تۇرالغۇ جاي قىلىش ئۈچۈن ياسالغانكەن. ھەر بىرى بىر ئائىلە ئۈچۈن خىزمەت قىلىدىغان بۇنداق كېمىلەردە ياتاق ئۆي، ئاشخانا ۋە تۇرمۇشقا كېرەكلىك باشقا خانىلار بولىدىكەن. پەقەت ئامستېردام قاناللىرىدىلا ئۇچراتقىلى بولىدىغان بۇنداق كېمە ئۆيلەرنىڭ ئىگىلىرى شەھەر مەمۇرىيىتىگە ھەر ئايدا توختىتىش ھەققى تۆلەپ تۇرىدىكەن. ھازىر شەھەر بويىچە 2500 دەك كېمە ئۆي بولۇپ



NETHERLANDS

لۇپ، بۇنداق كېمە ئۆيلەرنىڭ كۆپىيىشىگە يېقىنقى يىللاردىن بۇيان چەك قويۇلۇپتۇ.

ئەسلىدە گوللاندىيىدە يەر كەمچىل بولۇپ، گوللاندىيىلىكلەر بۇ مەسىلىنى ھەل قىلىش ئۈچۈن 16-ئەسىردىن باشلاپلا دېڭىزنى تىندۈرۈپ يەر بىنا قىلىشقا باشلىغانىكەن. ئېيتىلىشىچە، ئامستېردام شەھىرىنىڭ ھازىرقى كۆلىمىنىڭ ئۈچتىن بىر قىسمى دېڭىزنى تىندۈرۈپ بىنا قىلىنغان قۇرۇقلۇق ئىكەن. گوللاندىيە ۋە ئامستېردام دۇنيا بويىچە ئەڭ بۇرۇن دېڭىزنى تىندۈرۈپ، يەر بىنا قىلىشقا كىرىشكەن جاي بولغاچقا، ھازىر دېڭىزنى تىندۈرۈپ يەر بىنا قىلىشقا تۇتۇشقان دۆلەتلەر گوللاندىيىنىڭ، ئامستېردامنىڭ تەجرىبىسىنى ئۆگىنىدىكەن. ئامستېردامدىكى يۈز نەچچە يىللىق تارىخقا ئىگە ئامستېردام پويىز ئىستانسىسىمۇ دۇنيا بويىچە بىردىنبىر دېڭىز ئۈستىگە قۇرۇلغان پويىز ئىستانسىسى بولۇپ ھېسابلىنىدىكەن. لى سەننىڭ ئېيتىشىچە، ئۇ جۇڭگودىن كەلگەن دېڭىزنى تىندۈرۈپ يەر بەرپا قىلىش تەكشۈرۈش ئۆمىكىنى باشلاپ بۇ يەرگە كەلگەنىكەن. بۇ ئۆمەك گوللاندىيىدە بىر ھەزگىل تەكشۈرۈش ئېلىپ بارغاندىن كېيىن تېخى يېقىندىلا دۆلەتكە قايتىپ كېتىپتۇ.

مىللىي ئۆرپ-ئادەت كەنتى

10-ئاينىڭ 2-كۈنى بىز ماشىنىغا ئولتۇرۇپ، ئامستېردامنىڭ سىرتىغا قاراپ ئالاھىزەل 20 كىلومېتىرچە يول ماڭغاندىن كېيىن مىللىي ئۆرپ-ئادەت كەنتى دەپ ئاتىلىدىغان بىر كەنتكە يېتىپ كەلدۇق. بۇ گوللاندىيىنىڭ مىڭلىغان كەنتلىرىگە ۋەكىللىك قىلىدىغان بىر كەنت بولۇپ، بىر تەرەپى دېڭىزغا تۇتىشىدىكەن. تىپىك ۋە قەدىمىي بولغان بۇ كەنت



ھازىر ساياھەتچىلەرگە ئېچىۋېتىلگەنمىكەن. بىز كەنت بوسۇغۇسىغا كېلىپلا ئېكسكۇرسىيىگە كەلگەن ئادەم. لەرنىڭ كۆپلۈكىدىن ھەيران قېلىشتۇق، ھەتتا نۆۋەت ساقلاپ بېرىم سائەتچە تۇرۇپ قالدۇق.

— بۇ ھېچقانداق ئۆزگەرتىش كىرگۈزۈلمىگەن، زامانىۋىلاشتۇرۇل- مىغان، «ئۇپپا-ئەڭلىك» سۈرئەتلىمىگەن بىر تەبىئىي كەنت. گوللاندىيە ساياھەت تارماقلىرى بۇ كەنتنى ئۆز پېتى ساقلاپ قېلىپ، ساياھەتچى- لەرنىڭ گوللاندىيە يېزىلىرىنى ۋە گوللاندىيە دېھقانلىرىنى چۈشىنىشىگە ئېچىپ بەرگەن خالاس، — دېدى چۈشەندۈرگۈچى.

كەنت ئاھالىسى ئەسلىدە بېلىقچىلىق، چارۋىچىلىق، دېھقانچىلىق، تۈگمەنچىلىك قىلىدىكەن. بۇ ئادەملەر ھازىرمۇ ئانا مىراس كونا كەس- پىنى داۋاملاشتۇرۇۋېتىپتۇ. تۇرالغولرى ئاساسەن ئىككى قەۋەتلىك ياغاچ ئۆيلەر ئىكەن. چىرايلىق سىرلانغان دىرىزىلىرى ئادەتتە ئېچىپ قويۇ- لىدىكەن. ساياھەتچىلەر مانا شۇ دىرىزىلەر ئارقىلىق، كوچىدىن ئۆتۈپ كېتىۋېتىپلا ئۆي جاھازىلىرىنى، ئۆينىڭ بېزىلىشىنى تاماشا قىلالايدىكەن. بەزى ئۆي ئىگىلىرى ئۆزلىرىنىڭ مىللىي ئالاھىدىلىكىگە ئىگە تاماق- لىرىنى پىشۇرۇپ تېتىپ باققۇسى كەلگەن ساياھەتچىلەرگە سېتىپ بە- رىدىكەن.

بىز كوچىلىرى تەبىئىي ۋە ئۆيلىرى چىرايلىق كەلگەن بۇ كەنتتە بىر دېھقان (ھازىرچە دېھقان دەپ تۇرايلى) ئۆيىنى ئالاھىدە ئېكسكۇر- سىيە قىلدۇق. بۇ ئۆيدە ئىككى-ئۈچ نەپەر ئايال كالا سۈتىدىن پىشلاققا ئوخشايدىغان بىر نەرسىنى ياساپ نەق مەيداندا ساتقىلى تۇرۇپتۇ. سايا- ھەتچىلەر بۇنداق پىشلاقنى نۆۋەت كۈتۈپ بولسىمۇ سېتىۋالىدىكەن ۋە نەق مەيداندا تېتىپ باقىدىكەن.



NETHERLANDS



ئامستېردام يېنىدىكى مىللى ئۆرۈپ-ئادەت كەنتىدە

بۇ كەنتتە ھەممە نەرسە تەبئىي بولۇپ، چىم قاپلىغان ئېرىقلاردا سۇ ئېقىپ تۇرۇپتۇ. ئوتلاقلىرىدا ئالا كالىلار، ئۇزۇن قۇلاقلىق غەلىتە قويىلار ئوتلاپ يۈرۈپتۇ، كەنت مەركىزىدىكى چوڭ كۆلدە غاز-ئۆردەكلەر ئۈزۈپ يۈرۈپتۇ. سرۋانتسىنىڭ قەلىمىدە، رېتسارلىق يولىغا كىرىپ مەجنۇن بولغان دونكخوت دېۋە دەپ جەڭ ئېلان قىلغان شامال تۈگمەنلىرى ئۇزۇن قاناتلىرىنى كېرىپ، ئاستا پىرقىراۋىتىپتۇ. دېھقانلار شامال تۈگ-مەنلىرىدە ماي چىقىرىۋېتىپتۇ.

بۇ كەنتتە يەنە دېڭىزچىلارنىڭ كونا كومپاسلىرى، دېڭىز ئەس-كەزلىرىنىڭ شەپكىسى، پانار چىراغلار، ئوفتسىپلارنىڭ كىيىملىرى ۋە نىشانلىرى دېگەندەك قەدىمىي نەرسىلەر، تۇچتىن ياسالغان شامال تۈگ-مىنى مودېلى، نەقىش چېكىلگەن كالا، قوي مۇڭگۈزلىرى، شامال تۈگ-



مىنىنىڭ، كۈركۈم گۈلىنىڭ سۈرىتى چۈشۈرۈلگەن مايكىلار، ئىزناكلار، ياغاچ كەشلەر ئالاھىدە خاتىرە بۇيۇملىرى قاتارىدا سېتىلىدىكەن. بۇنداق نەرسىلەر سېتىلىدىغان دۇكانلار ئوندىن ئاشىدىكەن. بۇ يەرگە كەلگەن ھەر قانداق ساياھەتچى بىرەر خاتىرە بۇيۇمى سېتىۋالماي قالمايدىكەن.

ئۆرپ - ئادەت كەنتىدە ئويلىغانلىرىم

ساياھەتچىلىك — بۈگۈنكى دۇنيادا «تۈتۈنسز سانائەت» دەپ ئاتا-تېلىدىغان مۇھىم بىر كەسىپ. بەزى ئەللەردە، مەسىلەن، بىز كۆرگەن موناكو، ۋاتىكان قاتارلىق دۆلەتلەردە ساياھەتچىلىك كىرىمى ئومۇمىي مىللىي ئىشلەپچىقىرىش كىرىمىنىڭ خېلى كۆپ بىر قىسمىنى ئىگە-لەيدۇ. ئىتالىيە، فرانسىيە قاتارلىق چوڭراق دۆلەتلەردىمۇ ساياھەتچىلىك ئىنتايىن تەرەققىي تاپقان، ساياھەتچىلىكتىن كىرىدىغان تاشقى پېرې-ۋوتىمۇ ئاز ئەمەس.

دۆلىتىمىزدە بولسا ساياھەتچىلىك كەسىپى پەقەت ئىسلاھات ئېلىپ بېرىلغان، ئىشىك ئېچىۋېتىلگەن 20 نەچچە يىلدىن بېرى رەسمىي تۈردە جانلانغان كەسىپلەرنىڭ بىرى.

ساياھەتچىلىك كىرىمىنىڭ ئاز-كۆپ بولۇشى شۇ ئەلگە كېلىدىغان چەت ئەل ساياھەتچىلىرىنىڭ، ئىچكى ساياھەتچىلەرنىڭ سان ۋە ساپاسىغا باغلىق. كېلىدىغان ساياھەتچىلەرنىڭ ئاز-كۆپ بولۇشى شۇ ئەل ۋە شۇ رايوننىڭ ساياھەتچىلەرنى جەلپ قىلىش كۈچىگە ۋە ساياھەتكە مۇلازىمەت قىلىش سۈپىتىگە باغلىق.

دۆلىتىمىز 5000 يىللىق مەدەنىيەت تارىخىغا ئىگە، جەلپ قىلىش كۈچى كۈچلۈك بىر دۆلەت، جۈملىدىن، شىنجاڭ ئۇيغۇر ئاپتونوم رايون-



NETHERLANDS

نىمىزمۇ مۇئەييەن جەلپ قىلىش كۈچىگە ئىگە، ساياھەتچىلىكنى را-
ۋاجلاندۇرۇشنىڭ يوشۇرۇن كۈچى كۆپ رايونلاردىن بىرى. بولۇپمۇ ئاپ-
تونوم رايونىمىزدا ياشايدىغان مىللەتلەرنىڭ كۆپ بولۇشى، ئۇلارنىڭ
رەڭمۇ رەڭ تۇرمۇش ئادەتلىرى ساياھەتچىلەرنى جەلپ قىلىدىغان بىر
مۇھىم ئامىل.

بىراق، بىزنىڭ ساياھەتچىلىككە سېلىنغان مەبلەغىمىز تېخى
يېتەرلىك ئەمەس. ئېلىمىزنىڭ ئىقتىسادى تېخى دېگەندەك تەرەققىي
قىلىپ كېتەلمىگەن بولسىمۇ، بار پۇل بىلەنمۇ قىلغىلى بولىدىغان، پۇل
بولمىسىمۇ قىلغىلى بولىدىغان بەزى ئىشلار تېخى ئىشلەنمىگەن.
دەرۋەقە، ئاپتونوم رايونىمىزغا كېلىدىغان چەت ئەل ساياھەتچىلى-
رى، بولۇپمۇ غەرب ئەللىرى ساياھەتچىلىرى بىزنىڭ زامانىۋى نەرسىلى-
ئۆرپ - ئادەت كەنتىدىكى دېھقان ئۆيلىرى ۋە كوچا





رىمىزنى كۆرگىلى كېلىشى ناتايىن. بىزدىكى زامانىۋىلىشىش سەۋىيىسى ئۇلار ئۈچۈن تارىخقا ئايلىنغان. ئۇلارنىڭ قىزىقىدىغىنى، كۆرىدىغىنى ئىچكى قۇرۇقلۇق ئىقلىمىغا خاس تەبىئەت، مىللەتلەرنىڭ ئۆزگىچە ئۆرپ-ئادەتلىرى، ناخشا-ئۇسسۇللىرى، قىسقىسى ئۆز مەملىكىتىدە ۋە دۇنيانىڭ باشقا جايلىرىدا كۆرەلمەيدىغان نەرسىلەر. يەنە كېلىپ، چەت ئەللىكلەرنىڭ كۆپىنچىسى پەقەت ساياھەت ئۈچۈنلا ساياھەت قىلمايدۇ، تۇرمۇش ۋە خىزمەت جىددىچىلىكىدىن كېلىپ چىققان ھارغىنلىقنى تۈگىتىش، ئارام ئېلىشتىن ئۆزگە، نەزەر-دائىرىسىنى كېڭەيتىش، دۇنيانى بىلىش، مىللەتلەرنى چۈشىنىش، بىلىم ئاشۇرۇش ئۈچۈن ساياھەتكە چىقىدۇ. بەزىلىرى ھەتتا گېئوگرافىيە، سەنئەت، ئىقلىم، مىللەتشۇناسلىق، ئىرىقشۇناسلىققا ۋە پەننىڭ باشقا تارماقلىرىغا چېتىلىدىغان تېمىلارنى ئېلىپ ساياھەتكە چىقىدۇ.

رايونىمىز شىنجاڭ ئۇيغۇرلارنى ئاساسىي گەۋدە قىلغان كۆپ مىللەتلىك رايون. بۇ رايوندا ياشاۋاتقان 13 ئاساسلىق مىللەت 13 رەڭدە ئېچىلغان گۈلگە ئوخشايدۇ. مانا مۇشۇ قەدىمىي، كۆپ مىللەتلىك رايوندا ساياھەتچىلەر ئۈچۈن، ئۆزىمىز ئۈچۈن نېمىشقا بىرەر مىللەتلەر ئۆرپ-ئادەت مۇزېيىنى بەرپا قىلالايمىز؟

مۇزېي قۇرۇشقا مەبلەغ يېتىشمەيدۇمۇ دەيلى، بىرەر كەنتنى ئايرىپ، مىللىي ئۆرپ - ئادەت كەنتى قىلىپ قۇرۇپ چىقىشقا قانچىلىك مەبلەغ كېتەتتى؟

مەسىلەن، ئۇيغۇرلارنىڭ ئۆرپ - ئادەت كەنتىنى ئالاھىدىلىكى، تۇرپان بولامدۇ، قەشقەر بولامدۇ، ئىشقىلىپ بىرەر شەھەرنىڭ يېنىدا شۇ يەردە ياشايدىغان ئۇيغۇرلارنىڭ ئالاھىدىلىكىنى ئەكس ئەتتۈرۈپ بېرىدىغان كەنتلەردىن بىرىنى تاللاش كېرەك. تاللاپ بولغاندىن كېيىن، بۇ



NETHERLANDS

كەنتتە ئەنئەنىۋى ئۇسۇلدا يىپەك چىقىرىدىغان، شايى - ئەتلەس تو - قۇمچىلىقى بىلەن شۇغۇللىنىدىغان، ياغاچ قىرمىچىلىقى، ئىگەر-توقۇم، تۆمۈرچىلىك، تاقچىلىق، تېرە - كۆنچىلىك، جۇۋىچىلىق، جوۋازچى - لىق، باپكارلىق، زەرگەرلىك، كىگىزچىلىك، دوپپا-تۇماقچىلىق... ئىش - قىلىپ ئۇيغۇرلار تارىختا شۇغۇللانغانلىكى كەسىپلەرنىڭ مۇھىمراقلى - رىنى يولغا قويۇپ، بۇ كەسىپلەرنى شۇ كەسىپنى پىششىق بىلىدىغان ئائىلىلەرنىڭ شۇغۇللىنىشىغا تاپشۇرۇش كېرەك. ئۇلار يوقىلىپ كې - تىشكە يۈزلەنگەن ئاش - تاماقلارنى، ئىچمىلىكلەرنى ياساپ ساتسۇن، ھەممە نەرسە ئۆز ئەنئەنىسى بىلەن داۋام قىلسۇن. ئۆز مىللىتىنىڭ ئەنئەنىسى بويىچە كىيىنگەن، يۇقىرىدا ئېيتىلغان كەسىپلەردىن ئاز-تولا خەۋىرى بار يول باشلىغۇچىلار ساياھەتچىلەرگە سۆزلەپ بەرسۇن. بۇنداق مىللىي ئۆرپ - ئادەت كەنتلىرى ئەگەر ياخشى باشقۇ - رۇلسلا چەت ئەلدىن كەلگەن ساياھەتچىلەرنىمۇ، ئىچكىرى ئۆلكىلەردىن كەلگەن مېھمانلارنىمۇ، ھەتتا يەرلىك مېھمانلارنىمۇ جەلپ قىلالايدۇ. ئۆز بالىلىرىمىزنى، ياشلىرىمىزنى مۇشۇنداق كەنتكە باشلاپ ئاپىرىپ ئەنئەنە تەربىيىسى ئېلىپ بارغىلى بولىدۇ.

بۇنداق ئۆرپ - ئادەت كەنتلىرىدە ھۈنەرۋەنلەر ئۆزىنى ئۆزى باقا - لايدۇ، باقالمىسا ساياھەتچىلىك تارماقلىرى ئاز - تولا ياردەم بەرسە بو - لىدۇ. ھۆكۈمەت، كوللېكتىپ، ھەتتا شەخسلەر مەبلەغ سالسىمۇ بولىدۇ - رىدۇ. ئىشقىلىپ، بۇنداق ئۆرپ - ئادەت كەنتلىرى ھامان بارلىققا كې - لىدۇ. قايسى ئورۇن ئەۋۋەل مەبلەغ سالسا، شۇ ئورۇن ئەۋۋەل پايدا كۆرىدۇ، شان-شەرەپ تاپىدۇ.

بىراق، مېنىڭ بۇ يەردە تەشەببۇس قىلىۋاتقىنىم گوللاندىيەچە ئۆرپ-ئادەت كەنتى بولۇپ، مەملىكىتىمىزنىڭ شېنچېن شەھىرىدىكى



مىللەتلەر ئۆرپ-ئادەت كەنتىدىن مۇتلەق پەرقلىق. بۇنداق كەنت كۆلەم جەھەتتىن كىچىك، تەبىئىيلىكى يۇقىرى، بېرەر مىللەتنىڭ تۇرمۇشىنى ئەكس ئەتتۈرۈپ بېرىدىغان كەنت بولىدۇ.

پادىشاھ تۇرىدىغان شەھەر — گائاكا

ئۆمىكىمىزدىكىلەر 10-ئايىنىڭ 2-كۈنى، گوللاندىيىنىڭ ئەڭ چوڭ پورت شەھىرى — دۇنياۋى چوڭ پورت روتتېردامدا قىسقا ۋاقىت زىيارەتتە بولۇپ، چۈشلۈك تاماق يېگەندىن كېيىن گوللاندىيە ھۆكۈمىتىنىڭ تۈرۈشلۈك جايى، سىياسىي ۋە پۇل مۇئامىلە مەركىزى بولغان گائاكا شەھىرىگە كەلدۇق. گائاكا شەھىرى يەنە گوللاندىيە پادىشاھى تۇرۇشلۇق جاي بولۇپ، مىلادى 1370-يىلى شەھەر بولۇپ قۇرۇلغانىكەن.

گائاكا شەھىرىدىكى خەلقئارا سوت بىناسىنىڭ تۆمۈر دەرۋازىسى يىراقتىنلا كۆرۈنۈپ تۇرىدىكەن. دەرۋازىنىڭ ئىككى قانىتىغا تاج كىيگەن پادىشاھنىڭ ۋە شەمشەر تۇتقان سەركەردىنىڭ سۈرىتى قاپارتما قىلىپ قويۇپ چىقىرىلغانىكەن. شۇ يەردىكى چۈشەندۈرگۈچىنىڭ ئىزاھ بېرىشىچە، بۇ ئىككى پارچە قاپارتما سۈرەت ئۆز ئالدىغا «تاج كىيگەن پادىشاھ بولساڭمۇ ئادىل بولۇشۇڭ كېرەك» ۋە «قولۇڭدا ھاكىمىيەت قىلىچى بولسىمۇ قانۇن بويىچە ئىش قىلىشىڭ لازىم» دېگەن مەنالارنى ئۆقتۈرىدىكەن. بۇ مەنا ناپولېئون بوناپارت جاكارلىغان «ناپولېئون قانۇنى» نىڭ مۇھىم مەزمۇنى ھېسابلىنىدىكەن.

گوللاندىيە ئايال پادىشاھى تۇرىدىغان ساراي شەھەر رايونىغا جايلاشقان بولۇپ، ساراي ئالدىدىن بىر قانال ئېقىپ تۇرىدىكەن. ساراي ئالدىدا پادىشاھلىق باغچا بار ئىكەن. يول باشلىغۇچى پادىشاھ سارىيىنى



NETHERLANDS



گاناكاادىكى خەلقئارا سوت بىناسىنىڭ ئالدىدا

كۆرسىتىپ تۇرۇپ: «بۈگۈن پادىشاھ ئوردىدا ئىكەن» دېدى. ئۇنىڭ ئېيتىشىچە، پادىشاھ ئوردىدا بولغان كۈنلەردە ساراي ئۈستىگە بايراق چىقىرىلىدىكەن. پادىشاھ چەت ئەلگە چىقىپ كەتكەن ياكى مەملىكەت ئىچىدىكى باشقا جايلارنى كۆزدىن كەچۈرۈشكە كەتكەندە بايراق ئېسىلمايدىكەن.

پادىشاھلىق ئالماس زاۋۇتى

بىز گوللاندىيىگە كەلمەستىلا ئالماس (برىليانت) پىششىقلاپ ئىشلەشتە گوللاندىيىنىڭ داڭقى بارلىقىنى ئاڭلىغانىدۇق. شۇ سەۋەبلىك، بىزنىڭ ئېكسكۇرسىيە كۈنتەرتىپىمىزدىمۇ ئامستېردامدىكى پادىشاھلىق ئالماس زاۋۇتى بار.



شاھلىق ئالماس پىششىقلاپ ئىشلەش زاۋۇتىنى ئېكسكۇرسىيە قىلىش ئورۇنلاشتۇرۇلغانىكەن.

بىز ئامستېردامغا كەلگەن كۈنى چۈشتىن كېيىن ئۇدۇل شەھەر مەركىزىدىكى پادىشاھلىق ئالماس زاۋۇتىغا كەلدۇق.

—بۇ زاۋۇت ئەسلىدە پادىشاھ جەمەتىدىكىلەرگە ئالماس بېزەك ياپايدىغان مەخسۇس زاۋۇت بولۇپ، 400 يىللىق تارىخقا ئىگە، — دەپ تونۇشتۇردى زاۋۇتنىڭ باياناتچىسى.

ئۇنىڭ ئېيتىشىچە، بۇ يەردە پىششىقلاپ ئىشلىنىدىغان ئالماسنىڭ مۇتلەق كۆپ قىسمى جەنۇبىي ئافرىقىدىن كەلتۈرۈلىدىكەن. ئالماس ئەسلىدە قىزىق مېنېرال بولۇپ، ئالدى بىلەن ئۇنىڭ ئۈچتىن ئىككى قىسمى كېسىۋېتىلىدىكەن. ئاندىن كېيىن ئالماس پاراشوكى چاپلانغان تېز سۈرئەتلىك چاق بىلەن ئالماسقا قىر چىقىرىلىدىكەن. مەيلى ئۇششاق، مەيلى چوڭراق ئالماس بولسۇن ئوخشاشلا بىرقانچە ئون قىر چىقىرىلغاندىلا ئاندىن ئاجىز يورۇقتىمۇ پارقىرايدىغان بولىدىكەن.

ئالماس پىششىقلاپ ئىشلەيدىغان ئىشچىلار ساپلا ئەزلەر بولۇپ، قارىماققا ئۇلارنىڭ ھەممىسى دېگۈدەك 60 ياشتىن ئاشقانلار ئىكەن. پىششىقلاپ ئىشلەش جەريانى ئاساسەن قول ئەمگىكى بىلەن ئورۇندىلىدىكەن.

زاۋۇتنىڭ مېھمان كۈتۈش ئۆيىگە يەنە چوڭ بىر خەرىتە ئېسىلغانىكەن. بۇ خەرىتىدە دۇنيادىكى ئالماس چىقىدىغان جايلار توچكا چىراغلار بىلەن كۆرسىتىلىپتۇ. پۈتكۈل ئاسىيا رايونى بويىچە روسىيەنىڭ سېبېرىيە رايونىدا بىر تال توچكا چىراغ يورۇپ تۇرغاندىن تاشقىرى، ئالماس چىقىدىغان ھېچقانداق بىر رايون كۆرسىتىلمەپتۇ. ھەتتا زېمىن جەھەتتە ناھايىتى چوڭ بولغان جۇڭگودىنمۇ ئالماس چىقمايدىكەن.



NETHERLANDS

«جۇڭگودىن ئالماس چىققان بولۇشى مۇمكىن، لېكىن جۇڭگو خەلقئارا ئالماس جەمئىيىتىگە قاتناشمىغان بولغاچقا ئالماس چىقىدىغان دۆلەت - رايونلار قاتارىغا كىرگۈزۈلمىدى» دېدى باياناتچى سوتالىمىزغا جاۋاب بېرىپ.

مەلۇم بولۇشىچە، ئالماس رەڭگى، سۈزۈكلۈكى بىلەن سەككىز دەرىجىگە ئايرىلىدىكەن. باھاسىمۇ ئالماسنىڭ دەرىجىسى ۋە چوڭلۇقىغا ئاساسەن قويۇلىدىكەن. دۇنيانىڭ ھەرقانداق يېرىدىكى مەلۇم كۆلەمگە ئىگە زىبۇزىننەت شىركەتلىرى تىجارەت قىلىدىغان ئالماسنى ئاساسەن مۇشۇ زاۋۇتتىن ئالىدىكەن. زاۋۇتتا زاۋۇت ئەھۋالى ۋە ئالماسقا ئائىت بىرلىمىلەردىن خەۋىرى بار خەنزۇلاردىن بىرقانچىسى بولغىنىغا قارىغاندا، ئېلىمىزنىڭ شياڭگاڭ ۋە تەيۋەن رايونلىرىمۇ مۇشۇ زاۋۇتتىن ئالماس كىرگۈزسە كېرەك.

بۇ زاۋۇتنىڭ ئالماسلىرىنىڭ باھاسى بەك يۇقىرى ئىكەن. ئادەتتە قىر چىقىرىلغان بۇغدايچىلىك بىر تال ئالماس خەلق پۇلىغا تەخمىنەن 30 مىڭ يۈەنگە توختايدىكەن.

بىراق، بۇ زاۋۇت ئۆز خېرىدارىغا ساتقان ھەرقانداق ئالماسنى ئالماس نومۇرى چۈشۈرۈلگەن ھۆججەت بىلەن زاۋۇتقا ئېلىپ كەلسە، قاچانلا بولسىمۇ ئەسلى باھاسىدىكى پۇلنى قايتۇرۇپ بېرىدىكەن. زاۋۇتقا ئۆتۈم كۈزۈۋېتىپ، ئارىلىقتىكى پۇلنى تۆلەپ چوڭنى ئالىمەن دېسىمۇ بولىدۇ.

شۇغۇنسى، بۇ زاۋۇتنىڭ ئامانلىق قوغداش تەدبىرلىرى تۈرمىنىڭ كىدىن قېلىشمايدىكەن. ئالماس پىششىقلاپ ئىشلەۋاتقان نەق مەيدانغا ۋە ئۆرنەكخانغا كىرىدىغانلار ئېلىپ كەلگەن ھەرقانداق نەرسىسىنى ئىشك تۈۋىدە قويۇپ قويۇشى كېرەككەن. ئون ئادەم بىر گۇرۇپپا قىدۇ.



لنىپ، ئىشكىتن كىرگۈزىلىدىكەن - دە، ئىشكى تاقىلىدىكەن. ئېكسكۇرسىيە ۋە مال سېتىۋېلىش ئاخىرلاشقاندىن كېيىن ئاندىن ئىشكى ئېچىلىدىكەن. ئارىلىقتا بىرەر ئادەمنىڭ نەق مەيداندىن ئايرىلىشىغا رۇخسەت قىلىنمايدىكەن.

ياغاچ كەش ۋە باشقىلار

ياغاچ كەش: بىز ئامستېردام شەھىرىگە يېتىپ كېلىپلا خېلى چوڭ بىر جۇڭگوچە رېستوراندا كەچلىك تاماق يېمەكچى بولدۇق، بىراق بۇ يەردە تۇتۇلغان قورۇملار ۋاقتىدا چىقىمىدى. مەن قورۇما چىققۇچە بولغان ۋاقتىنى بىكار ئۆتكۈزۈمەي رېستوراندىن چىقىپ يېقىن ئەتراپتىكى ماگىزىنلارنى ئارىلاشقا باشلىدىم. كۆردۈمكى، بۇ ماگىزىنلارنىڭ ھەممىسىدە دېگۈدەك ياغاچ كەش سېتىلىدىكەن. ئەتىسى، سەيلىگاھلاردىكى خاتىرە بۇيۇملىرى سېتىلىدىغان دوكانلاردىمۇ شوخ سىر بېرىلگەن، ئوخشىمىغان رازمېردىكى ياغاچ كەشلەرنىڭ پەشتاخىتلارغا تىزىپ قويۇلغانلىقىغا دىققەت قىلدىم. ساياھەتچىلەرنىڭ بۇنداق كەشلەرنى باھا تالاشمايلا سېتىۋېلىۋاتقىنىغا قارىغاندا بازىرىمۇ يامان ئەمەس ئىكەن.

تەرجىمان ئارقىلىق ئېنىقلىشىمىزچە، بۇرۇنقى زامانلاردىكى گۈللەندىيە دېھقانلىرى، بېلىقچىلىرى ئانچە باياشات ئەمەسكەن، ئۇلار كەش سېتىۋېلىشقا ئارتۇقچە پۇل خەجلەپ يۈرمەسلىك، قاتتىق سوغۇق بولىدىغان شىمال كىلىماتىغا ۋە قارمۇزۇلۇق قىش كۈنلىرىگە تاقابىل تۇرۇش ئۈچۈن ياغاچنى ئويۇپ ياسىلىدىغان مۇشۇنداق كەشلەرنى كەشىپ قىلغانىكەن. ئادەتتە ئۇلار كەشنىڭ ئىچىنى چوڭراق ئويۇپ، تەكتىگە شال پاختىلى دېگەندەك ئىسسىق ساقلايدىغان نەرسىلەرنى قويۇۋالدى.




NETHERLANDS

دىكەن - دە، قاتتىق سوغاققا تاقابىل تۇرىدىكەن. ئېيتىلىشىچە، دېھقانلار، بولۇپمۇ بېلىقچىلار ئارىسىدا ياغاچ كەش كىيىپ قىشنى ئۆتكۈزۈۋېتىدىغانلار ھازىرقى كۈندىمۇ ئاز ئەمەسكەن. بۇنداق ياغاچ كەش نىكاھ چىيىپ ئۆتكۈزۈلگەندە قىز تەرەپكە ئېلىپ بېرىلىدىغان مۇھىم سوۋغات ھېسابلىنىدىكەن.

«دۆلەت قورۇمىسى»: مەن بۇرۇن «دۆلەت شېئىرى»، «دۆلەت گۈ-

ياغاچ كەش ۋە ياغاچ كەشچى ئۇستا



لى»، «دۆلەت قۇشى» دې-
گەندەك ناملارنى ئاڭلى-
غانىدىم، ئەمما «دۆلەت
قورۇمىسى» دېگەن گەپ-
نى زادىلا ئاڭلىمىغانى-
كەنمەن .
بىز ئامستېردام يې-
نىدىكى مىللىي ئۆرپ-
ئادەت كەنتىدە خېلى
كەڭ كەلگەن بىر دېھقان
ھويلىسىغا نۇرغۇن سايا-
ھەتچىلەرنىڭ توپلىشى-
ۋالغانلىقىنى، ئۇلارنىڭ
قانداقتۇر بىر تاماقنى
ئۆرە تۇرۇپلا يەۋاتقانلى-
قىنى كۆرۈپ قالدۇم. قى-
زىقىش تۈپەيلى، ھويلىغا
كىرىپ كەلدىم ۋە




ئىستىھالىق تاماقنىڭ نېمە تاماق ئىكەنلىكىنى سۈرۈشتۈردۈم.
ئۆمىكىمىزنىڭ يولباشلىغۇچىسى بۇ يەرگە كۆپ قېتىم كەلگەن
بولغاچقا، ساياھەتچىلەر يەۋاتقان تاماق ھەققىدە خېلى كۆپ بىرىنىمى-
لەرنى بىلىدىكەن.

ئۇنىڭ مەلۇماتىدىن قارىغاندا، بۇ تاماق «دۆلەت قورۇمىسى» دەپ
ئاتىلىدىكەن. خۇرۇچلىرىمۇ ئاددىي بولۇپ، سەۋزە، ياڭيۇ ۋە پىيازىدىن
ئىبارەت ئىكەن.


ھېكايە قىلىنىشىچە، بۇنىڭدىن 400 يىللار مۇقەددەم نەچچە مىڭ
ئىسپانىيە لەشكىرى گوللاندىيە بوغۇزىغا جايلاشقان بىر مۇھىم شەھەرنى
مۇھاسىرىگە ئېلىۋاپتۇ. ئارىدىن بىر قانچە كۈن ئۆتكەندىن كېيىن
گوللاندىيە قوشۇنى بۇ يەرگە يېتىپ كەپتۇ-دە، ئىسپانىيە لەشكەرلىرىنى
تېرىپىرەن قىلىۋېتىپتۇ. قامىلىپ، ئېچىرقاپ كەتكەن شەھەر پۇقرالىرى
شەھەر دەرۋازىسىدىن ئېتىلىپ چىققان پېتى ئۇزۇق ئىزدەشكە باشلاپتۇ.
ئۇلار ئىسپانىيە لەشكەرلىرى يەپ بولالمىغان سەۋزە، ياڭيۇ، پىياز قال-
دۇقلىرىنى تېپىۋېلىپ، سۇدا قاينىتىپلا يېيشكە باشلاپتۇ. بۇ ئۇنتۇل-
ماس چاغلارنى ئېسىدە مەھكەم ساقلاش ئۈچۈن گوللاندىيىلىكلەر بۇنداق
ئارىلاشما تاماقنى «دۆلەت قورۇمىسى» دەپ ئاتاپ يەيدىغان بولغانىكەن.

شامال تۈگمىنى: شامال تۈگمىنى گوللاندىيىنىڭ سىمۋولى بولۇپ
ھېسابلىنىدىكەن. شامال تۈگمىنى كونا زامانلاردا غەربىي ياۋروپا ئەللى-
رىنىڭ ھەممىسىگە تارقالغان بولۇپ، گوللاندىيە شامال تۈگمەنلىرى قە-
دىمىيلىكى، چوڭلىقى بىلەن ئالاھىدە پەرقلىنىدىكەن. شامال تۈگمىنى
بىر يۇمىلاق موناردىن ئىبارەت بولۇپ، ئۇنىڭ تۆت تال چوڭ ۋە ئۇزۇن
قانىتى شامال تۈگمىنىنىڭ چوققىسىدىكى تۈگمەن ئوقىغا بەنت قى-
لىنغانىكەن. بۇنداق تۈگمەنلەرنىڭ ئەڭ قەدىمىيلىرى مىلادى 18-ئە-
سىرلەردە ياسالغانىكەن.

پېشىل دۆلت - پىلكىيە



پیشل دولت - پبلکمیہ





بېلگىيە بىلەن تونۇشۇۋېلىش

دۆلەت نامى: بېلگىيە پادىشاھلىقى
يەر مەيدانى: 30 مىڭ 519 كۋادرات كىلومېتىر
نوپۇسى: 10 مىليون 39 مىڭ
پايتەختى: برېۋسېل

مەمۇرىي رايونى: پۈتۈن مەملىكەت توققۇز ئۆلكىگە بۆلۈنگەن.
تەبىئىي جۇغراپىيىسى: بېلگىيە ياۋروپا قىتئەسىنىڭ غەربىگە
جايلاشقان. فرانسىيە، گېرمانىيە، گوللاندىيە، لىۋكسېمبۇرگ بىلەن
چېگرىلىنىدۇ.

بېلگىيەدە كۆمۈر زاپىسى مول، يەنە مىس، كۆمۈر، سىنك، ئاليۇ-
من قاتارلىق مەدەنىلەر چىقىدۇ.

بېلگىيە زېمىنىنىڭ 20 پىرسەنتى ئورمان بىلەن قاپلانغان بولۇپ،
دۇنيا مىقياسىدا ئورمان بىلەن قاپلىنىش نىسبىتى بىر قەدەر چوڭ بول-
غان دۆلەت. بېلگىيە ئاھالە بىر قەدەر زىچ دۆلەتلەرنىڭ بىرى بولۇپ،
ھەر بىر كۋادرات كىلومېتىر زېمىنىغا 323 دىن ئادەم توغرا كېلىدۇ. دۆلەت
نوپۇسىنىڭ شەھەرلىشىش دەرىجىسى ئەڭ يۇقىرى، ئومۇمىي نوپۇسى-
نىڭ 95 پىرسەنتى شەھەردە تىرىكچىلىك قىلىدۇ.

فرانسۇز تىلى بىلەن گوللاندى تىلى بېلگىيەنىڭ ھۆكۈمەت تىلى.

ئىقتىسادىي ئەھۋالى: بېلگىيە كاپىتالىستىك ئىشلەپچىقىرىش مۇناسىۋىتى ئەڭ بۇرۇن شەكىللەنگەن دۆلەت. 2 - دۇنيا ئۇرۇشىدىن كېيىن بېلگىيەنىڭ تەرەققىياتى ھەرقانداق چاغدىكىدىنمۇ تېز بولدى. 1994-يىلى كىشى بېشىغا توغرا كەلگەن مىللىي ئىشلەپچىقىرىش ئومۇمىي قىممىتى 22 مىڭ ئامېرىكا دوللىرى بولغان. پولات-تۆمۈر ئىشلەپچىقىرىش سانائىتى بېلگىيەنىڭ ئەڭ ئەنئەنىۋى سانائىتى بولۇپ ھېسابلىنىدۇ. پولات - تۆمۈرنىڭ كىشى بېشىغا توغرا كېلىش نىسبىتى ليۇكسېمبۇرگتىن قالسىلا، دۇنيا بويىچە 1-ئورۇندا تۇرىدۇ.

مەدەنىيەت ۋە مائارىپى: بېلگىيە ھۆكۈمىتى مائارىپ تەرەققىياتىغا چوڭ ئېتىبار بېرىدىغان دۆلەت. ھۆكۈمەتنىڭ ھەر يىلى مائارىپقا سالىدىغان مەبلەغى ھۆكۈمەت يىللىق خام چۈشۈشنىڭ 13 ~ 14 پىرسەنتىنى ئىگىلەيدۇ. مائارىپقا مۇنداق يۇقىرى مەبلەغ سېلىش دۇنيادا ئىنتايىن كەم ئۇچرايدۇ. بېلگىيە ھۆكۈمىتى 2 - دۇنيا ئۇرۇشىدىن كېيىن ئۈچ ياشتىن 18 ياشقىچە بولغان ئۆسمۈر-بالىلارنىڭ ئوقۇش راسخوتىنى تامامەن ئۆز ئۈستىگە ئالغان.

مەشھۇر جەڭگاھ — ۋاتېرلوئو

بىز گوللاندىيەنىڭ گاڭكا شەھىرىدىن ئايرىلغاندىن كېيىن قويۇق ئورمان ۋە ياپيېشىل چىم بىلەن قاپلانغان دالانى كېسىپ ئۆتۈپ بېلىمىزنىڭ پايتەختى برېۋىسسىلغا قاراپ ماڭدۇق. برېۋىسسىلغا ئالاھىدە 20 كىلومېتىرچە مۇساپە قالغاندا يول باشلىغۇچى ماشىنىنى توختاتتى. دە: — مانا بۇ كونا جەڭگاھ ۋاتېرلوئو، بۇنىڭدىن 184 يىل بۇرۇن بۇ



BELGIUM



بېلگىيىدىكى ۋاتېرلوۋو جەڭگاھىدىكى دۆڭ

يەردە ئاتلار كىشىلەر،
جەڭ دۇمباقلىرى گۈم-
بۈرلەپ، توپ - زەمبە-
رەكلەر ئوت چېچىپ تۇ-
راتتى، - دېدى ۋە بۇ
يەردە بىر سائەت توختايدىغان.
دېغىنىمىزنى ئۇقتۇردى.
كۆزىمىزگە تاشلاند-
غىنى ئون نەچچە مېتىر
ئېگىزلىكتىكى پولات
تامغا ئېسىلغان
«Vaterloo» دېگەن چوڭ
خەت ۋە قويۇق چىم بى-
لەن قاپلانغان بىر دۆڭ
بولدى. بىز زور قىزىقىش
ئىچىدە يەرلىك چۈشەندۈر-
مەكچىمىزگە قۇلاق سالدۇق.

ئېيتىلىشىچە، بېلگىيەگە قارايدىغان بۇ كىچىك بازار ئەسلىدە
تارىختىكى مەشھۇر ۋاتېرلوۋو ئۇرۇشى يۈز بەرگەن كونا جەڭگاھ ئىكەن.
تارىخ بەتلەردىن مەلۇمكى، ئۆز ھەيۋىسى بىلەن پۈتكۈل ياۋروپانى
تەتەرەتكەن ناپولېئون بوناپارت 1812-يىلىدىكى موسكوۋا ئۇرۇشىدا ۋە
1813-يىلىدىكى لېيبسىگ ئۇرۇشىدا مەغلۇپ بولغاندىن كېيىن، ئامالسىز
فرانسىيە زېمىنىغا چېكىنگەن. ئىچكى-تاشقى قىيىنچىلىق تۈپەيلى،
1814-يىلى تەختنى بوشىتىشقا مەجبۇر بولغان، ئاخىر ئالېكساندر I تە-



رېپىدىن ئېلبا ئارىلىغا سۈرگۈن قىلىنغان. ناپولېئون پادىشاھلىق نامىنى ساقلاپ تۇرۇۋاتقان بولسىمۇ، پائالىيەت دائىرىسى مۇشۇ كىچىك ئارال بىلەنلا چەكلەنگەن.

ئەمما، ئۆز مەغلۇبىيىتىگە ئەزەلدىن تەن بېرىپ باقمىغان ناپولېئون بۇ قىسمەتكىمۇ بوي بەرمىگەن ۋە بار - يوقى 400 نەپەر مۇھاپىزەت-چىسىنى باشلاپ، 1815-يىلى 2-ئاينىڭ 26-كۈنى، بىر قانچە كونا كېمە بىلەن دېڭىزدىن ئۆتۈپ، بىر كېچىدىلا قىرغاققا چىقىۋالغان، كونا - يېڭى بولۇپ 800 چە ئەسكەر ۋە تۆت توپ بىلەن ئالىپ تاغلىرىدىن ئې-شىپ، شۇ يەردە تۇرۇشلۇق 7 - ھەربىي رايوننىڭ قوماندانىنى قايىل قىلىپ، ئۆزىگە قوشۇۋېلىپ، كۈچىنى زورايتقان.

شۇ يىلى 3-ئاينىڭ 15-كۈنى، ناپولېئون پارىژ شەھىرىگە كىرىپ كەلگەن، كونا ۋە زىر-سەر كەردىلەر ئۇنىڭ قوماندانلىقىنى قوبۇل قىلغان. ناپولېئوننىڭ پارىژغا كىرىپ كەلگەنلىكى فرانسىيىگە قارشى ئىتتىپاقىنى ئالاقزادە قىلىۋەتكەن. بۇ ئىتتىپاق يېڭىۋاشتىن قوشۇن يۆتكەپ، ناپولېئوننى يوقىتىشقا بەل باغلىغان.

نەتىجىدە، 1815-يىلى 6-ئاينىڭ 20-كۈنى، ئەنگىلىيە ۋە پروسىيىنىڭ 220 مىڭ كىشىلىك بىرلەشمە قوشۇنى بىلەن ناپولېئون بوناپارتنىڭ 120 مىڭ كىشىلىك قوشۇنى دەل مۇشۇ يەردە تۇتۇشقان، ئاخىرىدا ناپولېئون قوشۇنى تامامەن ھالاك بولغان. ئەنگىلىيە - روسىيە بىرلەشمە قوشۇنى ئۆز غەلبىسىنىڭ ۋە ناپولېئون مەغلۇبىيىتىنىڭ خاتىرىسى ئۈچۈن ئې-گىزلىكى 50 مېتىر، ئايلانمىسى 300 مېتىر كېلىدىغان بۇ سۈنئىي دۆڭنى ياساپ، دۆڭگە 226 باسقۇچلۇق پەلەمپەي قويغان. كېيىن جەڭ مەيدانىدىن يىغىۋالغان كېرەكسىز تۆمۈر - تەسەك بىلەن چوڭ بىر تۆمۈر شر قۇ-



BELGIUM

يۇپ، بۇ شىرنى دۆڭ تۆپىسىگە جايلاشتۇرغان. بۇ شىر 184 يىلدىن بېرى ئەنگلىيە - روسىيە بىرلەشمە ئارمىيىسىنىڭ سىمۋولى سۈپىتىدە فرانسىيە تەرەپكە قاراپ ھومىيىپ تۇرۇپتۇ.

«كېچىك پارىژ» — بىر يۇسسېل

بېلگىيىنىڭ ئوتتۇرا قىسمىغا جايلاشقان بىر يۇسسېل شەھىرىنىڭ نوپۇسى 1 مىليون بولۇپ، «كېچىك پارىژ» دېگەن نامى بار ئىكەن. مىلادى 10-ئەسىردىن بۇرۇن بېلگىيىنىڭ ئوتتۇرا قىسمى كەڭ كەتكەن بىر پارچە سازلىق ئىكەن. مىلادى 799-يىلىغا كەلگەندە، بېلگىيىلىك بىر كېنەز بۇ يەرگە ھەربىي گازارما ۋە كېچىك بەرپا قىلغاندەكەن ھەم بۇ يەرنىڭ نامىنى «بىر يۇتوكسارا» دەپ ئاتىغانىكەن. بۇ سۆزنىڭ

بىر يۇسسېلدىكى ئوردا مەيدانىدا





مەنسى «سازلىق ئۈستىدىكى تۇرالغۇ» دېگەنلىك بولۇپ، ھازىرقى بىرۈسسېل دېگەن ناممۇ ئەنە شۇ سۆزدىن ئۆزگەرگەنلىكەن. تارىختا بىر-بىرۈسسېل ئىسپانىيە، ئاۋستىرىيە، فرانسىيە، گوللاندىيە قاتارلىق ئەللەر تەرىپىدىن بېسىۋېلىنغان بولۇپ، 1830-يىلى 11-ئايدا كەلگەندە، ئاندىن گوللاندىيەنىڭ ھۆكۈمرانلىقىدىن قۇتۇلۇپ مۇستەقىللىق جاكارلىغان ۋە بېلگىيەنىڭ پايتەختى بولغانىكەن.

بىرۈسسېل شەھىرى قويۇق ئورمان بىلەن قاپلانغان بولۇپ، پادىشاھ ئوردىسى، گۈزەل سەنئەت سارىيى، چالغۇ مۇزېيى قاتارلىق قۇرۇلۇشلار ئورمانلىق ئارىسىغا تارقالغانىكەن. شەھەر مەركىزىدىكى چوڭ مەيدان ۋە مەيدان ئەتراپىدا قەد كۆتۈرۈپ تۇرغان شەھەر مەمۇرىيىتى بىناسى، تارىخ مۇزېيى قاتارلىق ئىمارەتلەر تولىمۇ ھەيۋەتلىك كۆرۈنىدىكەن.

بىرۈسسېل يەنە ئەڭ چوڭ خەلقئارالىق پائالىيەت مەركىزى، چەت ئەلنىڭ ئەلچىلەر ئۆمەكلىرىدىن ئۆزگە، بۇ شەھەردە دائىمىي تۇرۇشلۇق خەلقئارالىق تەشكىلاتلارنىڭ باش ئورگىنى 700 دىن ئاشىدىكەن. «شەمالي ئاتلانتىك ئەھدى تەشكىلاتى» نىڭ، «ياۋروپا ئىقتىسادىي ئورتاق گەۋدىسى» نىڭ باش ئورگىنى قاتارلىقلار شۇلار قاتارىغا كىرىدىكەن. شۇ سەۋەبلىك، بىرۈسسېل شەھىرىگە «ياۋروپانىڭ پايتەختى» دېگەن چىرايلىق نام بېرىلگەنلىكەن. ھەر يىلى ئوتتۇرا ھېساب بىلەن 30 دىن ئارتۇق خەلقئارالىق چوڭ كۆرگەزمە مانا مۇشۇ شەھەردە ئۆتكۈزۈلۈپ تۇرىدىكەن.

نۇرغۇن دۇنياۋى داڭلىق شەخسلەر— كارل ماركس، ۋېكتور ھېگو، بايرون، مۇزارت قاتارلىقلار بىرۈسسېلدا تۇرۇپ پائالىيەت ئېلىپ بارغانىكەن.



قانچە يىل بۇرۇنقى بىر ساندا مۇنداق مەلۇمات بېرىلگەننى يادىمدا.
 ئېيتىلىشىچە، زامانلارنىڭ بىرىدە، چەت ئەلدىن كەلگەن تاجاۋۇز-
 چىلار بىر يۈسسىل شەھەرگە ھۇجۇم قوزغايتۇ. لېكىن، قانچە ھەپىلەشكەن
 بولسىمۇ، قاتتىق قارشىلىققا ئۇچراپ، مەقسىتىگە يېتەلمەپتۇ. بىراق، بىر
 كېچىسى تاجاۋۇزچى ئارمىيە پۇرسەتتىن پايدىلىنىپ شەھەر دەرۋازىسىغا
 پارتلاتقۇچ دورا قويۇپتۇ. دە، پىلتىغا ئوت يېقىۋېتىپ قېچىپ كېتىپتۇ.
 بۇ يەرگە تاسادىپىي كېلىپ قالغان ھېلىقى «سىگەك بالا» بۇ ئەھۋالنى
 كۆرۈپ چۆچۈپ كېتىپتۇ. چۈنكى، شەھەر سېپىلى (دەرۋازىسى) پارتلى-
 تىۋېتىلسە، تاجاۋۇزچىلار شەھەرگە بېسىپ كىرىدىكەن. دە، خەلقنى قۇل
 قىلىدىكەن. بۇ خەۋەرنى ھېس قىلغان «سىگەك بالا» ۋىزىلداپ كۆيۈ-
 ۋاتقان پىلتىنى ئۆچۈرمەكچى بولۇپتۇ، ھېچ ئامال قىلالماپتۇ. ئاخىر بىر
 ئەپچىل «چارە» نى تېپىپتۇ ۋە پىلتىگە سىيگىلى تۇرۇپتۇ. پىلتە ئۆ-
 چۈپتۇ، پارتلاتقۇچ دورا پارتلىماپتۇ، شەھەر سېپىلى ئامان قاپتۇ. تاجا-
 ۋۇزچىلارمۇ شەھەرگە بېسىپ كىرەلمەپتۇ. بۇ بالا ئۆزىنىڭ سۈيۈدۈكى
 بىلەن بىر يۈسسىل شەھىرىنى ئامان ساقلاپ قالغىنى ئۈچۈن شەھەر خەلقى
 بۇ بالىنىڭ خاتىرىسىگە بۇ «سىگەك بالا» نىڭ مەس ھەيكىلىنى ياساپ
 مۇشۇ يەرگە جايلاشتۇرغانىكەن. ئۇنىڭغا يەنە «بىر يۈسسىل شەھىرىنىڭ
 بىرىنچى گراژدانى» دېگەن شەرەپلىك نامىنى بەرگەنىكەن.

بۇ راستتىنلا يۈز بەرگەن ۋەقەمۇ ياكى كىشىلەر توقۇۋالغانمۇ، بۇنى
 ئېنىقلاشقا ئىمكان بولمىدى. بىراق، قولىدىن كېلىدىغان ئەڭ ئاددىي
 چارە بىلەن بىر قېتىملىق پاجىئەنىڭ ئالدىنى ئالغان بۇ بالىنىڭ ھەي-
 كىلى بۇ شەھەرنىڭ ئەڭ ئاۋات يېرىدە قەد كۆتۈرۈپ تۇرۇپتۇ. كىشىلەر بۇ
 بالىنىڭ كەچۈرمىشىنىڭ راست - يالغىنىنى سۈرۈشتۈرۈپمۇ كەتمەيدى-
 كەن، ئۇنى ھۆرمەت بىلەن تاۋاپ قىلىپ، ھاياجان بىلەن تىلغا ئالىدۇ.
 كەن، ھەيكەل تارىخىنى ھەيكەل ئالدىغا باشلاپ كەلگەن بالىلىرىغا



BELGIUM



ھېكايە سۈپىتىدە سۆزلەپ
بېرىدىكەن.

بۇرۇنلا ھېكايىسىنى
ئاڭلىغان، ئەمما كۆرۈشكە
نېسىپ بولمىغان بۇ
قەھرىمان بالا ئالدىدا بىر
پارچە سۈرەتكە چۈشۈۋې-
لىش نىيىتىگە كەلدىم ۋە
يېرىم سائەتچە نۆۋەت
ساقلاپ تۇرۇپ، ئاران دې-
گەندە بۇ شەرەپكە ئېرى-
شەلدىم. بىراق، كۈن
ئۆتۈرۈشقا ئاز قالغان چاغ
بولغاچقا ۋە قىستلىپ
يۈرگەن ئادەملەر بەك كۆپ
بولغاچقا، سۈرەتكە چۈ-
شىدىغان ئەڭ ئەپلىك
جاينى تاللاشقا مۇمكىن

بىر يۈسۈپلىدىكى «سىيگەك بالا» ھەيكىلى ئالدىدا

بولدى. بېيجىڭغا قايتىپ كېلىپ سۈرەتنى يۇيدۇرۇۋالدىم، سۈرەتنىڭ
ئۆيلغىنىمدىنمۇ ياخشى چىققىنىنى كۆرۈپ، كۆڭلۈم جايغا چۈشتى.

ياۋروپادا ئادەملەر

گېرمانىيە، گوللاندىيە، بېلگىيەنىڭ چوڭ شەھەرلىرىنى كۆرگەندىن
كېيىن شۇنى ھېس قىلدىمكى، بۇ شەھەرلەرنىڭ نوپۇسى گەرچە



مليوندىن يۇقىرى بولسىمۇ، كوچىلىرىدا ئادەم ئىنتايىن شالاڭ بولىدۇ. كەن. بېرلن شەھىرىدىكى ئاۋات ئالىكساندر مەيدانىغا يېقىنلاپ قالغان تۇرۇقلۇقمۇ كەڭ كوچىلارنىڭ ئىككى تەرىپىدىكى پىيادىلەر يولىدا قولتۇقلىشىپ كېتىۋاتقان بىر جۈپ ئەر - خوتۇن (ئەر - خوتۇن دەپ تۇرايلى)دىن ئۆزگە بىرمۇ ئادەمنى كۆرمىگەنلىكىم مېنى سەل ئەجەب- لەندۈرگەنىدى. كېيىنچە باشقا شەھەرلەردىمۇ دەل - دەرەخلەر ئارىسى- دىكى جازىبىلىك سەيلىگاھلارنىڭ، دەريا بويلىرىدىكى چىرايلىق يوللا- رنىڭ ئادەمسىز غېرىبىسىنىپ تۇرغانلىقىنى كۆرۈپ «بۇ شەھەردىكىلەر نەگە كەتكەندۇ، شۇنداق ئۇبدان سەيلىگاھلارنى ياساپ قويۇپ بىكار قال- دۇرغىنى نېمىسى» دېگەنلەرنىمۇ ئويلىدىم.

بىراق، بىر يۈسسىپلغا كەلگەن ئاخشىمى خەۋەردار كىشى مۇنداق

دېدى:

—ياۋروپادىكى 1 مىليون ئاھالىلىك مەلۇم بىر شەھەرنىڭ كۆلىمى شەرق ئەللىرىدىكى، مەسىلەن ياپونىيە، كورىيىدىكى 2 - 3 مىليون ئا- ھالىسى بار شەھەرلەرنىڭ كۆلىمىگە توغرا كېلىدۇ. شەھەر چوڭ، نو- پۇسنىڭ تەبئىي كۆپىيىش نىسبىتى تۆۋەن بولغاچقا، ئادەم ئاز. يەنە بىر سەۋەب، شەھەر ئاھالىلىرىنىڭ كەچكى تۇرمۇشى ئانچە مول ئەمەس، ئا- دەملەر كەچلىكى ئاساسەن تاشقىرىغا چىقمايدۇ. دەم ئېلىش كۈنلىرىدە دېڭىز بويلىرىغا، داچىلارغا كېتىپ قېلىشىدۇ. فرانكفۇرتتىكى رىم مەي- دانى، ھامبۇرگتىكى پورت كوچىسى، ئامستېردامدىكى قانال رايونى قا- تارلىقلاردا ئادەم ھەقىقەتەن كۆپ. بىراق، بۇلارنىڭ مۇنەلق كۆپچىلىكى چەت ئەلدىن كەلگەن ساياھەتچىلەر. قىسقىسى، بۇ يەرلەردە رېستوران قىزغىنلىقى يوق، ئىجتىمائىي ئالاقە زامانىۋى ئالاقە ۋاسىتىلىرى بىلەنلا ئورۇندىلىنىدۇ، ئۇلار ھەممە ئىشنى ئۆيىدە قىلىشقا، ئۆيىگە بېكىنىۋې- لىشقا ئادەتلەنگەن. بىكار تەلەپلەرنىڭ ئازلىقى، تۇرمۇش رىتىمىنىڭ



BELGIUM

تېزلىكىمۇ بىر مۇھىم سەۋەب ...
مەن ياۋروپا شەھەرلىرىنىڭ كۆچمىلىرى بىلەن ياپونىيە شەھەرلىرىنىڭ كۆچمىلىرىنى خىيالەن سېلىشتۇرۇپ باقتىم. ياپونىيە كۆچمىلىرىدا ئادەملەر مۇكەدەك ئۆتۈشۈپ تۇرىدۇ، دىققەت قىلمىسىڭىز يا سىز باشقىلارنى سوقۇۋېتىسىز، يا باشقىلار سىزنى سوقۇۋېتىدۇ. ياۋروپا شەھەرلىرىدە ئەھۋال تامامەن ئۆزگىچە. ماگىزىنلاردا، ئاشپۇزۇللاردا، كۆچمىلەردە ئادەم ئاز، ئەڭ قايناق سودا كۆچمىلىرىدىن ئۆتكەن - كەچكەن ئادەملەرنىمۇ سانئوالغىلى بولىدۇ.

تەبىئەت ۋە ئاشخانا

بىز بۇرۇن تاماق ئېتىدىغان ئۆيىمىز، تاماق سېتىلىدىغان

تەبىئەت بىلەن بىرلىشىپ كەتكەن رېستوران





چوڭ-كىچىك ئۆيلەرنىمۇ «ئاشخانا» دەپ ئاتايتتۇق. ئۈرۈمچىدىكى كۆ-لىمى خېلى چوڭ بولغان 2_ئاشخانا (سەنئەتخانىدا)، 3_ئاشخانا (ئوتتۇرا كۆۋرۈكتە) لارنىمۇ «ئاشخانا» دەپ ئاتايتتۇق. ئىسلاھات، ئېچىۋېتىش يولغا قويۇلغاندىن كېيىن ئۆيلەردىكى تاماق ئېتىدىغان ئاشخانىنى «ئاشخانا»، كوچىلاردىكى ئاش - تاماق ساتىدىغان كىچىكرەك دوكانلارنى «ئاشخانا»، سەل چوڭراقلىرىنى بولسا «رېستوران» دەپ ئاتايدىغان بول-دۇق. ياۋروپادا ئۆيدىكى ئاشخانىلارنى نېمە دەپ ئاتايدىغىنىنى بىلمىدىم، بىراق كوچىلاردىكى تاماق سېتىلىدىغانلىكى ئۆيلەرنىڭ ھەممىسىنى - مەيلى چوڭ بولسۇن، مەيلى كىچىك بولسۇن، «رېستوران» دەپ ئاتايدىكەن. بۇنداق رېستورانلار ئارىسىدا ھەتتا بىر ئېغىزلىق ئۆيلەرمۇ، چوڭ ۋە ھەشەمەتلىكلىرىمۇ بار ئىكەن.

ئوخشىمايدىغىنى، ئۇلار چوڭ-كىچىك رېستورانلارنى ھەددىدىن ئارتۇق بېزەپ كەتمەيدىكەن، ئۈستەل-ئورۇندۇقلار ياغاچنىڭ ئۆز رەڭگىدە بولىدىكەن. بەزى رېستورانلارنىڭ تاملىرى سىلىقلانمىغان قوپال تاش-لاردىن قوپۇرۇلۇۋېرىدىكەن. تۈۋرۈكلىرى شۇنداق تەبىئىيىكى، قارىغاي ياغاچنىڭ پوستىمۇ سويۇۋېتىلمەيدىكەن، چاسلانمايدىكەن، لىملىرىد-غىمۇ ئورماندىن كەلتۈرۈلگەن قارىغاي ياغاچلىرىنى ئۆز پېتى ئىشلىتىد-ۋېرىدىكەن. ئەگەر بىزدە شۇنداق ئۆيلەرنى كۆرسەك، بىچارە ياغاچچىنى پەمسىزلىكتە، ھۇرۇنلۇقتا ئەيىبلەر ئىدۇق.

ياۋروپا رېستورانلىرى يەنە ھەر تۈرلۈك زىرائەتلەر بىلەنمۇ بېزىلىد-ىكەن. بېرلىندىكى بىز چۈشكەن Tierpark مېھمانخانىسىنىڭ رېس-توراندا يوغان قازان كاۋىسى، بىر قانچە تال سويۇلمىغان قوناق باشقى، بىر ياغاچ تەڭنە، كېرەكتىن چىققان ياغاچ ھارۋىنىڭ بىر پاي چاقى، بىر چۇلاق گۈرچەك ۋە يىلتىزى بىلەن قومۇرۇۋېلىنغان دەرەخ كۆتىكى



BELGIUM

چىرايلىق تىزىپ قويۇلۇپتۇ. ھامبۇرگتىكى جۇڭگولۇقلار ئاچقان رېستو- راندىمۇ بىر تۇتام بۇغداي، بىر قانچە تال ئايتاپپەرەس، بىر دانە ھارۋىكەش قامچىسى، كونا چىغ قالپاق قاتارلىق زىرائەت ۋە دېھقانچىلىق سايمان- لىرى كىچىكرەك بىر ياغاچ ھارۋىنىڭ ئۈستىگە كېلىشتۈرۈپ تىزىپ قويۇلۇپتۇ، بىلىڭىلدى شەھىرىدىكى رېستوراندىمۇ كۆزگە تاشلىنىپ تۇ- رىدىغان تۆر تامغا قازان تۇۋىقى، چۈمۈچ، كەپكۈر، چىنە، تەخسە، پېچىنە قېلىپلىرى، ھاۋانچا تېشى، قىڭغىراق دېگەندەك ئاشخانا سايمانلىرى بىر-بىرىگە ماسلاشتۇرۇلغان ھالدا ئېسىلىپ چىرايلىق شەكىل چىقىرد- لىپتۇ.

ئىشقىلىپ، بۇنداق رېستورانلاردا تەبىئەتنىڭ ئەسلى قىياپىتى ئەكس ئېتىپ تۇرىدىكەن. دېنى ئايرىلمىغان زىرائەتلەر، دېھقانچىلىق سايمانلىرى دېگەنلەر كىشىگە ئېتىزنى، ئېكىنزارلىقلارنى، دېھقان ئەم- گىكىنى ئەسلىتىدىكەن. مەن بۇنداق تەبىئىي بېزەكلەرنى كۆرۈپ، ئادەم مەدەنىيەشكەنسىرى تەبىئەتكە شۇنچە يېقىنلىشىدىغان ئوخشايدۇ دەپ ئويلاپ قالىدىم. دېمىسىمۇ، كۆزنى چاققۇدەك پارقىراپ تۇرىدىغان تام-تو- رۇسلاردىن، ئۈستەل - ئورۇندۇقلاردىن كۆرە، تەبىئەت گۈزەللىكى ئەكس ئېتىپ تۇرغان بۇنداق نەرسىلەر گەرچە كۆز چاققۇدەك پارقىراپ تۇرمى- سىمۇ، كۆزگە، كۆڭۈلگە بەكرەك يېقىن تۇرىدىكەن.

مۇھىت ۋە مۇھىت ئاسراش

بىز تۇرۇپ ئۆتكەن غەربىي ياۋروپا دۆلەتلىرى تونۇشتۇرۇشىمىزدا قەيت قىلىنغاندەك، سانائەت تەرەققىياتى جەھەتتە ئالدىدا كېتىۋاتقان دۆلەتلەر ھېسابلىنىدۇ. مۇھىت بۇلغاشنىڭ ئاۋانگارتلىرى دەپ ئاتىلىدۇ.




غان خىمىيە سانائىتى، پولات - تۆمۈر سانائىتى، نېفىت - گاز سانائىتى كارخانىلىرىنىڭ زىچلىقىمۇ بۇ دۆلەتلەردە خېلى يۇقىرى. بىراق، مېنى قايىل قىلغىنى شۇ بولدىكى، بۇ ئەللەرنىڭ شەھەرلىرىدە بولسۇن ياكى سەھەرلىرىدە بولسۇن، 20 نەچچە كۈن داۋامىدا تۈتۈن ياكى بۇس كۆتۈرۈلۈپ تۇرغان بىرمۇ تۇرخۇنى ئۇچراتمىدىم.

يادىمدا قېلىشچە، مەن 1997-يىلى كۈزدە ياپونىيە زېمىنىغا قەدەم باسقان تۇنجى كۈنىلا يول باشلىغۇچى: «ياپونلار قايناق سۇ ئىچىشكە ئادەتلەنمىگەن، شۇڭا مېھمانخانلارغا قايناق سۇ قۇيۇلمايدۇ. بىراق، ئەندىشە قىلماڭلار، ياپونىيىدە تۇرۇبا سۇلىرى قايناتماي ئىچسىمۇ بولىدىغان ئۆلچەمگە يەتكەن. ئۇسساپ كەتسەڭلەر تۇرۇبا سۈيىنى ئىچىۋېرىڭلار» دېگەندى. فرانكفورتقا كەلگەن كۈنى يول باشلىغۇچى خۇددى ياپون يول باشلىغۇچىلىرى بىلەن كېلىشىۋالغاندەكلا: «ياۋروپانىڭ ھەرقانداق يېرىدە تۇرۇبا سۈيىنى قورقماي ئىچىۋەرسەڭلار بولىدۇ، بۇ سۇ ئىچىش ئۆلچىمىدە ساپلاشتۇرۇلغان» دېدى. 1994-يىلى شياڭگاڭغا بارغىنىمدا ئا-دەتتىكى تۆمۈر تۇرۇبىنىڭ ئىچىملىك سۇغا ماس كەلمەيدىغانلىقىنى، شۇ سەۋەبلىك، تۆمۈر تۇرۇبىلارنىڭ مەس تۇرۇبىلارغا ئالماشتۇرۇلۇۋاتقان-نىنى، ئىچىملىك سۇنىڭ بىۋاسىتە ئىچىش دەرىجىسىگە يەتكەنلىكىنى ئاڭلىغانىدىم. بۇ يىل (1999 - يىلى) ئەتىيازدىمىكىن ياكى يازدىمىكىن، مەركىزىي تېلېۋىزىيە ئىستانسىسى شېنجېن شەھىرىدىكى يېڭى قۇرۇلۇۋاتقان بىر ئاھالىلەر رايونىدا ئىچىملىك سۇنى بىۋاسىتە ئىچىش دەرىجىسىگە ساپلاشتۇرىدىغان قۇرۇلمىنىڭ ئورنىتىلىۋاتقانلىقى، بۇ قۇرۇلما ئىشقا كىرىشتۈرۈلسە، بۇ رايوننىڭ تۇرۇبا سۈيىنى بىۋاسىتە ئىچىشكە بولىدىغانلىقى توغرىسىدا بىر خەۋەر كۆرسەتكەندى. بۇنىڭدىن قارىغاندا، بىۋاسىتە ئىچىشكە بولىدىغان تۇرۇبا سۈيى بىلەن بىۋاسىتە



BELGIUM



كەڭ كەتكەن يېشىل چىملىق — پاكىز مۇھىت

ئىچىشكە بولمايدىغان تۇرۇبا سۈيىنىڭ پەرقى بولىدىكەن. بۇنىڭ ئۈچۈن مەخسۇس قۇرۇلمىلارنىڭ ياردىمى لازىمكەن، دېگەن ھېسسىياتقا كېلىپ قالدىم.

ياۋروپادا، بولۇپمۇ گېرمانىيىدە بارلىق دۆڭلەرنىڭ، يول بويلىرىنىڭ قويۇق ئورمان بىلەن قاپلانغىنىنى كۆرۈپ، دەسلەپتە بۇ ئورمانلار تەبىئىي ئورمانلىق بولسا كېرەك دەپ ئويلىغانىدىم. ئەمما، گېرمانىيە بىلەن گوللاندىيە ئارىسىدا كېتىۋېتىپ، ئۇزۇنلۇقى ئون كىلومېتىرچە كېلىدىغان بىر كۆچەتزارلىقنى كۆردۈم. بۇ كۆچەتزارلىقتا خىلمۇ خىل قاردىغاي كۆچەتلىرى ۋە باشقا مەنزىرە دەرەخلىرىنىڭ كۆچەتلىرى يېتىشتۈرۈلۈۋېتىپتۇ. بۇنىڭغا قاراپ تەبىئىي ئورماندەك كۆرۈنگەن ئورماننىڭ تامامەن تەبىئىي ئەمەسلىكىنى، دۆلەت ياكى شەخسلەر مەبلەغ سېلىپ ئورمان بىنا قىلىدىغانلىقىنى بىلىۋالدىم. ئەمما، بۇ ئورمانلارنى بىنا قىلىشتا ئۇلار ياغاچ ماتېرىيالى يېتىشتۈرۈشنى كۆزدە تۇتمىسا كېرەك.




سورتغا خاس ئەگرى - بۇگرى ئۆسىدىغان بۇنداق قارىغايىدىن مەنزىرە دەرىخى ئورنىدا پايدىلىنىشقا بولىدىكەنكى، ئۇنىڭدىن بىرەر تال تۈزۈرەك چەنزە چىقىشىغا كىشىنىڭ كۆزى يەتمەيدىكەن. بۇنىڭدىن، ئۇلار مۇ-ھىتىنى گۈزەللەشتۈرۈش، ساپلاشتۇرۇش ئۈچۈن ئىقتىسادىي ئۈنۈم قوۋ-لاشمايدىكەن دېگەن مەنا چىقىدۇ.


گېرمانىيە، گوللاندىيە، بېلگىيە قاتارلىق ئەللەردە زاۋۇتلار قېنىق سىر بېرىلگەن ئېگىز تام بىلەن قورشىۋېتىلگەن بولغاچقا، زاۋۇت رايونىنى زادى كۆرگىلى بولمايدىكەن، يىراقتىن قارىسىڭىز تۆت چاسا كەلگەن بىر توپلاشتۇرۇپ قاچىلاش ساندۇقىغىلا ئوخشايدىكەن، دەرۋازا ئالدى مېھمانخانىلارنىڭ ئالدىدىكىدەك گۈلگە پۈركەنگەنكەن. شەكىل چىقىرىپ قىرقلغان دەرەخلەر، چىملىقلار، مەلۇم گېئومېتىرىك شەكىلدە ئېتىلىپ تۇرغان فونتانلارغا قاراپ زاۋۇتنى بىرەر باغچىغا ياكى مۇزېيغا ئوخشىتىشىڭىز مۇمكىن ئىكەن.

مەن ياۋروپا سەپىرى داۋامىدا ئاق قۇشقاچلارغا ئالاھىدە دىققەت قىلدىم. دۇنيانىڭ ھەممىلا يېرىدە بولىدىغان ئاق قۇشقاچنىڭ رەڭگى مۇھىت سۈپىتىنىڭ بىر ئەينىكى. كۆردۈمكى، بۇ يەردىكى قۇشقاچلار خۇددى جەنۇبىي شىنجاڭ قۇشقاچلىرىدەك پاكىز ئىكەن، ئۈرۈمچىدەكىدەك قىشلىقى قارا قۇشقاچقا، يازلىقى كۈل رەڭ قۇشقاچقا ئايلىنىپ قالمىسا كېرەك. كېيىنكى كۈنلەردە مەن پارىژ شەھىرىدىكى مەشھۇر لوۋۋېر سارىيى ھويلىسىدا ئارام ئېلىۋېتىپ كەپتەرلەر ئارىسىدا دانلاپ يۈرگەن بىر قانچە ئاق قۇشقاچنى يېقىندىن كۆزىتىش پۇرسىتىگە ئىگە بولدۇم. ئۇ قۇشقاچلار بايام دېگەندەك ئۆز رەڭگىدە ئىكەن، خۇددى سويۇنلاپ يۇيۇپ قويغاندەك پاكىز تۇرۇپتۇ.

”قوجا بايوه تېخ“ - ليونكسيبورگ



”كجلك بايوه تيج“ - ليوكسمبورگ





ليۇكسېمبۇرگ بىلەن تونۇشۇۋېلىش

دۆلەت نامى: ليۇكسېمبۇرگ كىنەزلىكى

يەر مەيدانى: 2586 كۋادرات كىلومېتىر

نوپۇسى: 409 مىڭ

پايتەختى: ليۇكسېمبۇرگ

مەمۇرىي رايونى: مەملىكەت ئۈچ مەمۇرىي رايونغا بۆلۈنگەن. بۇ مەمۇرىي رايونلار 12 ناھىيە، 118 يېزا (بازار) غا ئايرىلغان.

تەبىئىي جۇغراپىيىسى: ليۇكسېمبۇرگ كىنەزلىكى شەرقتە گېرمانىيە بىلەن، غەربىي ۋە شىمالىي بېلگىيە بىلەن، جەنۇبىي فرانسىيە بىلەن چېگرىلىنىدۇ. ياۋروپادىكى كىچىك دۆلەتلەرنىڭ بىرى.

ئىجتىمائىي ئەھۋالى: بۇ دۆلەتتە ھەر بىر كۋادرات مېتىر يەرگە 140 تىن ئادەم توغرا كېلىدۇ. شەھەر نوپۇسى ئومۇمىي نوپۇسنىڭ 67 پىرسەنتىنى ئىگىلەيدۇ. مەملىكەت نوپۇسنىڭ تۆتتىن بىرى ليۇكسېمبۇرگ شەھىرىگە توپلانغان. ليۇكسېمبۇرگلىقلار ياۋروپا ئىرقىنىڭ ئاتلانتىك-بالتىق تىپىغا كىرىدۇ. فرانسۇز تىلىنى دۆلەت تىلى قىلغان، نېمىس تىلىنىمۇ ئورتاق قوللىنىدۇ.

ئىقتىسادى: ليۇكسېمبۇرگ كىچىك دۆلەت بولۇشىغا قارىماي، دۆلەت ئاپپاراتىنىڭ ھەممە شەرتلىرىنى ھازىرلىغان. ئاددىيىسى، بۇ ئەلدە خىرىستىئان

ئىقتىسادى: ليۇكسېمبۇرگ كىچىك دۆلەت بولۇشىغا قارىماي، دۆلەت ئاپپاراتىنىڭ ھەممە شەرتلىرىنى ھازىرلىغان. ئاددىيىسى، بۇ ئەلدە خىرىستىئان

ئىقتىسادى: ليۇكسېمبۇرگ كىچىك دۆلەت بولۇشىغا قارىماي، دۆلەت ئاپپاراتىنىڭ ھەممە شەرتلىرىنى ھازىرلىغان. ئاددىيىسى، بۇ ئەلدە خىرىستىئان

ئىقتىسادى: ليۇكسېمبۇرگ كىچىك دۆلەت بولۇشىغا قارىماي، دۆلەت ئاپپاراتىنىڭ ھەممە شەرتلىرىنى ھازىرلىغان. ئاددىيىسى، بۇ ئەلدە خىرىستىئان

ئىقتىسادى: ليۇكسېمبۇرگ كىچىك دۆلەت بولۇشىغا قارىماي، دۆلەت ئاپپاراتىنىڭ ھەممە شەرتلىرىنى ھازىرلىغان. ئاددىيىسى، بۇ ئەلدە خىرىستىئان

ئىقتىسادى: ليۇكسېمبۇرگ كىچىك دۆلەت بولۇشىغا قارىماي، دۆلەت ئاپپاراتىنىڭ ھەممە شەرتلىرىنى ھازىرلىغان. ئاددىيىسى، بۇ ئەلدە خىرىستىئان

ئىقتىسادى: ليۇكسېمبۇرگ كىچىك دۆلەت بولۇشىغا قارىماي، دۆلەت ئاپپاراتىنىڭ ھەممە شەرتلىرىنى ھازىرلىغان. ئاددىيىسى، بۇ ئەلدە خىرىستىئان

ئىقتىسادى: ليۇكسېمبۇرگ كىچىك دۆلەت بولۇشىغا قارىماي، دۆلەت ئاپپاراتىنىڭ ھەممە شەرتلىرىنى ھازىرلىغان. ئاددىيىسى، بۇ ئەلدە خىرىستىئان



تاماق بېدۇق ۋە بىر سائەتلىك مۆھلەت بىلەن ئىختىيارىي بازار ئارىلى-
ماقچى بولدۇق. بۇ رايون بېرلىن شەھىرىنىڭ چىتىگىرەك توغرا كې-
لىدىغان پويىز ۋوگزالىنىڭ ئەتراپى ئىدى. مەن پۇرسەتنى غەنىمەت
بىلىپ ھەمراھلىرىمدىن ئايرىلىۋالدىم، دە، «تەيجۇڭ»دىن چىقىپ ئۇدۇل
كەلگەن بىر كوچىغا كىردىم. ئۇزۇنلۇقى 500 مېتىرچە كېلىدىغان بۇ
كوچا بۆلىكىدە مەخسۇس كىتاب دۇكىنىدىن تۆتنى ئۇچراتتىم.

بىزدە بۇرۇن كىتابلارمۇ، كىتابخانمۇ كەمچىل ئىدى. ھازىرقى
كۈندە كىتاب كەمچىلىكى خېلى ئوبدان ھەل بولغان بولسىمۇ، لېكىن
كىتابخانا كەمچىلىكى تېخى ھەل بولمايۋاتىدۇ. چوڭ-كىچىك شەھەر-
لەردە يېقىنقى يىللاردىن بۇيان بىر قانچە شەخسىي كىتابخانلار ئې-
چىلىپ كىتابخانا كەمچىل بولۇش ھالىتىنى ئانچە - مۇنچە ئۆزگەرتتى.
بىراق، ياۋروپا شەھەرلىرىدىكىدەك نەگىلا قارىساڭ كۆرۈڭگە كىتابخان
كۆرۈنىدىغان ھالەت تېخى شەكىللىنىشتىن يىراق.

ناھىيىلەردىچۇ؟ بەزى ناھىيە بازىرىدا پەقەت بىرلا كىتابخانا بار.
ئۇنىڭ ئۈستىگە بۇنداق كىتابخانلار دۆلەت كارخانىسى بولغاندىكىدىن،
رىقابەت ئېڭى ئاجىز، 2-3 خادىم كىتاب سېتىۋالىدىغان خېرىدارنىڭ
كېلىشىنى كۈتۈپ ئولتۇرۇشىدۇ. كەلمىسە، بىكار پاراڭ، مۈگدەش بىلەن
كۈن ئۆتكۈزىدۇ. شۇنىڭ بىلەن ئوقۇرمەنلەر كىتاب بىلەن يۈز كۆرۈ-
شىدىغان، كىتاب ئوقۇرمەنلەر بىلەن يۈز كۆرۈشەلمەيدىغان ھال شەكىل-
لىنىپ قالىدۇ.

مېنىڭچە، خەلقىمىزدىن «كىتاب كۆرمەيدۇ، پۇل تاپسا ھاراق ئى-
چىدۇ» دەپ ئاغرىنىشنىڭ ئورنى يوق. شەھەر- بازارلاردا كىتابخانلارنىڭ
سانىنى كۆپەيتسەك، كىشىلەرنىڭ كىتاب ئوقۇش، كىتاب سېتىۋېلىش
«ئىشتىھا»سىنى قوزغىغىلى بولىدۇ.



LUXEMBOURG



ليۇكسېمبۇرگتىكى كىچىك كىتابخانىدا

توغرا، بىزنىڭ ئىقتىسادىي شارائىتىمىز غەربلىكلەرنىڭكىدىن ناچارراق، كىتابچىلىق، كىتاب ئوقۇش كەپپىيا- تىمۇ خېلىلا تۆۋەن. كىتاب ئوقۇش ۋە كىتاب سېتىۋېلىش كىشىلەر- نىڭ مەدەنىيەت سەۋى- يىسىگە ۋە ئىقتىسادىي قۇربىتىگە بېرىپ تاقى- لىدىغان گەپ. بىراق، ياۋروپالىقلارمۇ قالاقلىق، مەدەنىيەتسىزلىك، نام- راتلىق دەۋرلىرىنى بى- شىدىن كەچۈرۈپ بۇ-

گۈنكى كۈنلەرگە ئۇلاشقان، نامراتلىقتىن، مەدەنىيەتسىزلىكتىن پەقەت بىلىمنىڭ، كىتاب-ژۇرنالنىڭ ياردىمى بىلەنلا قۇتۇلغان. كىشىلىرىمىز ئايدا بىر پارچە كىتاب سېتىۋالالمىغۇدەك ھالدىمۇ ئەمەس. گەپ ئۇلاردا كىتاب ئوقۇش، كىتاب سېتىۋېلىش ئادىتىنى يېتىلدۈرۈشتە. 1- 2 مىل- يون يۈەنلىك پۇل-مېلى تۇرۇپمۇ يىلىغا بىر پارچە كىتاب سېتىۋالماي- دىغان، ئۆزى ئوقۇيالمىسىمۇ، ئوقۇشقا ۋاقتى چىقىمىسىمۇ ئۆز بالىلى- رىغىمۇ بىرەر پارچە كىتاب ئېلىپ بەرمەيدىغان بايلارنى نېمە دېگۈلۈك؟ ئۇلارنىمۇ نامرات، كىتاب سېتىۋالغۇدەك ھالى يوق دېيىش كېرەكمۇ؟




مەن زىيارەت داۋامىدا، ياۋروپالىقلارنىڭ مەيلى بالاغەت يېشىدىكى ئادەم بولسۇن ياكى ئوقۇش يېشىدىكى بالا بولسۇن، كىتاب سېتىۋېلىپ ۋاتقىنىنى ۋە ئوقۇۋاتقىنىنى ھەممىلا يەردە كۆرۈپ تۇردۇم.

مەن كىتابىمنىڭ ئالدىنقى قىسمىدا يۇقىرى سۈرئەتلىك تاشيول بويلىرىدا ئاپتوموبىلغا خىزمەت قىلىش پونكىتى دەيدىغان بىر خىل مۇئەسسەسەنىڭ بارلىقىنى ۋە بۇنداق ئورۇندا ھەر خىل لازىملىقلار قاتاردا كىتاب - ژۇرناللارنىڭمۇ سېتىلىدىغىنىنى قەيت قىلىپ ئۆتكەندىم. ئۇزۇن يوللۇق سەپەرگە چىققان شوپۇرلار، يولۇچىلار مۇشۇنداق مۇئەسسەسەلەردە كەم دېگەندىمۇ 20 مىنۇت توختاپ ئۆتىدىغىنى ئۈچۈن، بۇ 20 مىنۇت ئىچىدە نۇرغۇن شوپۇرلار، يولۇچىلار ماشىنىدىن چۈشۈپ كىتاب شىكايىلىرىنىڭ ئالدىغا بارىدىكەن - دە، كىتاب - ژۇرنال، گېزىت دېگەندەك ئوقۇشلۇقلارنى سېتىۋالىدىكەن. چىملىقلاردا، دەرەخزارلىقلاردا ئولتۇرۇپ كىتاب كۆرىدىكەن. چىملىقلاردا سەيلى قىلغۇچى كىتاب قۇرلىرىدىن ھۇزۇر ئالىدىكەن.

كېيىنكى كۈنلەرنىڭ بىرىدە، بىز ۋېنېتسىيە شەھىرىنىڭ قانالىدا رىدا ئۆزۈپ كېتىۋاتاتتۇق، بىز ئولتۇرغان كېمىمۇ ئاممىۋى ئاپتوبۇسلارنىڭ ئورنىدا خىزمەت قىلىدىغان بىر چوڭ كېمە ئىدى. قانالدا شامال ياكى دولقۇن بولمىغاچقا، كېمىمۇ بەك سىلىق كېتىۋاتاتتى. كېمە ئو-مۇمى مەنزىلىنىڭ يېرىمىنى ئۆزۈپ بولغاندا كېمىگە 9 - 10 ياشلاردىكى بىر بالا چىقىپ كەلدى. ئۇ قىرغاققا كېمە ساقلاپ تۇرغاندىمۇ ژۇرنال كۆرۈۋاتاتتى، كېمىگىمۇ ژۇرنىلىنى كۆتۈرگەن پېتى چىقىپ، سالاسۇنغا يۆلەندى ۋە ژۇرنال ئوقۇشنى داۋام قىلىۋەردى. كېمىدىكى ۋاراڭ - چۈ-رۈڭمۇ، كىشىلەرنىڭ ئىتتىرىشلىرىمۇ ئۇنىڭ دىققىتىنى بۆلەلمىدى. ھەتتا ئاپپارات چىرىغىنى ئىشلىتىپ تۇرۇپ 2 - 3 مەرتە سۈرەتكە تارتقان بولساممۇ، ئۇ ژۇرنالدىن بىر قېتىممۇ باش كۆتۈرمىدى.

دۇنيا باغچىسى - فرانسىيە

دۇنيا باغچىسى - فرانسىيە





فرانسىيە بىلەن تونۇشۇۋېلىش

دۆلەت نامى: فرانسىيە جۇمھۇرىيىتى
يەر مەيدانى: 550 مىڭ 160 كۋادرات كىلومېتىر
نوپۇسى: 58 مىليون
پايتەختى: پارىژ

مەمۇرىي رايونى: فرانسىيە جۇمھۇرىيىتى مەمۇرىي جەھەتتىن 22 چوڭ رايونغا، 56 ئۆلكىگە، 324 ۋىلايەتكە، 3549 ناھىيىگە، 3394 بازارغا بۆلۈنگەن.

تەبىئىي جۇغراپىيىسى: فرانسىيە ياۋروپا چوڭ قۇرۇقلۇقىنىڭ غەرب تەرىپىگە جايلاشقان، غەرب تەرەپتە ئەنگىلىيە بوغۇزى ئارقىلىق ئەنگىلىيە بىلەن چېگرىلىنىدۇ. شەرقىي جەنۇب تەرىپى ئوتتۇرا يەر دېڭىزىغا، شەرقىي شىمالى موناكو، ئىتالىيە، گېرمانىيە، لېۋكسېمبۇرگ، بېلگىيە بىلەن چېگرىلىنىدۇ، غەربىي جەنۇبى ئىسپانىيە بىلەن تۇتىشىدۇ. فرانسىيە غەربىي ياۋروپادىكى ئەڭ چوڭ دۆلەت. پۈتۈن مەملىكەت يەر مەيدانىنىڭ 80 پىرسەنتىنى تۈزلەڭلىك ۋە ئېدىرلىقتىن ئىبارەت. فرانسىيەدىن ئاساسلىقى تۆمۈر رۇدىسى، كالىي تۇزى قاتارلىقلار چىقىدۇ. ئۇنىڭدىن باشقا، نېفىت، كۆمۈر، ئوران، قوغۇشۇن، سىنك زاپسىمۇ بار. ئىجتىمائىي ئەھۋالى: فرانسىيە نوپۇس جەھەتتە ياۋروپا بويىچە

خېلى ئالدىنقى ئورۇندا تۇرىدۇ. شەھەر - بازار ئاھالىسى 73 پىرسەنتىنى، يېزا ئاھالىسى 27 پىرسەنتىنى ئىگىلەيدۇ. فرانسىيە - فرانسۇزلارنى ئاساسىي گەۋدە قىلغان دۆلەت. ئاساس قاتارلىق ئۇششاق مىللەتلەرنىڭ نوپۇسى ئومۇمىي نوپۇسنىڭ 7.9 پىرسەنتىگە ئۇلىشىدۇ. ئافرىقا ۋە باشقا ياۋروپا ئەللىرىدىن كۆچۈپ كەلگەنلەر ئومۇمىي نوپۇسنىڭ 8 پىرسەنتىگە يېتىدۇ. پەقەت پارىژ شەھىرىدىلا 1 مىليون 500 مىڭ چەت ئەللىك بار. فرانسۇز تىلى فرانسىيەنىڭ دۆلەت تىلى، ئاساسلار سۆزلىشىدىغان ئىنگلىز تىلى فرانسىيەنىڭ 2-تىلى بولۇپ ھېسابلىنىدۇ.

ئىقتىسادىي ئەھۋالى: فرانسىيە ئىقتىسادى تەرەققىي تاپقان كاپىتالىستىك دۆلەت. 1993-يىلى كىشى بېشىغا توغرا كەلگەن مىللىي ئىشلەپچىقىرىش ئومۇمىي قىممىتى 21 مىڭ 560 ئامېرىكا دوللىرىغا يەتكەن. سانائەت ئىشلەپچىقىرىشىدا مۇھىم ئورۇن تۇتىدىغان سانائەتلەر پولات-تۆمۈر، ئېنېرگىيە، تاشكۆمۈر، نېفىت، ئاتوم ئېنېرگىيىسى، ماشىنىسازلىق، ئېلېكترون، ئاۋىئاتسىيە، خىمىيە، توقۇمىچىلىق، كېمىسازلىق، بىناكارلىق سانائەتلىرىدىن ئىبارەت. ماشىنىسازلىق سانائىتى ياپونىيە ۋە گېرمانىيىدىن كېيىنكى 3-ئورۇندا تۇرىدۇ. ئىشلەپ چىقىرىلغان ماشىنا دۇنيا ئومۇمىي ئىشلەپچىقىرىش مىقدارىنىڭ ئوندىن بىرىنى ئىگىلەيدۇ. ئاۋىئاتسىيە ۋە ئالەم قاتنىشى سانائىتى دۇنيا بويىچە 3 - ئورۇندا تۇرىدۇ. يېزا ئىگىلىكى: فرانسىيە غەربىي ياۋروپادىكى يېزا ئىگىلىك قوشۇمچە مەھسۇلاتلىرىنى ئىشلەپ چىقىرىدىغان ئەڭ چوڭ دۆلەت. يېزا ئىگىلىكىنى زامانىۋىلاشتۇرۇش ۋە يېزا ئىگىلىك قۇرۇلمىسىنى تەكشۈش ئىشى 60-يىللارنىڭ ئوتتۇرىلىرىدىلا تاماملانغان. بۇغداي، كۆممىقوناق، ياڭيۇ، قىزىلچا، ئۈزۈم ۋە كالا گۆشى ئىشلەپچىقىرىش مىقدارى ياۋروپا بويىچە ئەڭ ئالدىنقى قاتاردا تۇرىدۇ.



مەدەنىيەت ۋە مائارىپى: فرانسىيىدە مائارىپنى مەركەزلەشتۈرۈپ باشقۇرۇش تۈزۈمى يولغا قويۇلغان. باشلانغۇچ ۋە ئوتتۇرا مەكتەپلەردە ئوقۇش يېشىدىكى بالىلارنىڭ مەكتەپكە كىرىش نىسبىتى 100 پىرسەنتىگە يەتكەن. پۈتۈن مەملىكەت 27 ئۈنۈپرسىتېت رايونىغا بۆلۈنگەن، پەقەت ئۈنۈپرسال ئۈنۈپرسىتېتىنىلا 77 سى بار.


ئوتتۇرا ئەسىرلەردىكى تارىخىي داستانلار دەۋرى، 16- ئەسىردىكى ئەدەبىيات - سەنئەت گۈللىنىش دەۋرى، 17- ئەسىردىكى كلاسسىكىزم دەۋرى، 18- ئەسىردىكى ئاقارتىش دەۋرى، 19- ئەسىردىكى ھەر خىل ئەدەبىيات-سەنئەت ئېقىملىرى دەۋرىنى بېشىدىن كەچۈرگەن فرانسىيە ئەدەبىياتى فرانسىيە ئەدەبىياتىدىن ئىبارەت گۈللەپ ياشىغان بىر گۈزەل باغچىنى بارلىققا كەلتۈرگەن. ميوللېر (1622—1673)، مونتېسكىيو (1689—1755)، ۋولتېر، (1694—1778)، دىدرو (1713—1784) ھىۋگو (1802—1885)، بالزاك (1799—1850)، فلوبېر (1821—1880)، موپاسسان (1850—1893)، بۇدلىر (1821—1867)، سارتر (1905—1980)، زولا (1840—1902)، ئاتا ديۇما (1802—1870) ۋە بالا ديۇما (1824—1895)، رومېن روللان (1866—1944) قاتارلىق ئۇلۇغ زاتلار مانا مۇشۇ تۇپراقتا ياشىغان ۋە ئىجاد ئەتكەن.

«دۇنيا گۈلزارى» — پارىژ

بىز 10-ئاينىڭ 3-كۈنى ئەتىگەن سائەت سەككىزدە (شۇ يەر ۋاقتى بىلەن) بىر يۈسسېل شەھىرىدىكى Maison dragon مېھمانخانىسىدىن يولغا چىقىپ، دەرەخزار ئېدىرلىقلارنى، ياپېشىل تۈزلەڭلىكلەرنى بېسىپ ئۆتۈپ، شۇ كۈنى كەچ سائەت سەككىزدە پارىژ شەھىرىگە يېتىپ كەلدۇق ۋە S. mauric مېھمانخانىسىغا جايلىشىۋالدۇق.

باشتا ئېيتقاندەك، ئىتتىپاق مەركىزىي كومىتېتى ئەۋەتىپ بەرگەن ياۋروپا زىيارىتىگە ئائىت كۈنتەرتىپتىن 20 نەچچە كۈنلۈك زىيارەت داۋا-
مىدا بارىدىغان، تۇرىدىغان دۆلەت ۋە شەھەرلەر توغرىسىدا ئۈرۈمچىدىكى
چېغىمىدىلا خەۋەر تاپقانىدىم. شۇنىڭ بىلەن بىر ھەپتىلىك كەچلىك
ۋاقىتىمنى ئاجرىتىپ، ئادىتىم بويىچە بارماقچى بولغان دۆلەت ۋە شەھەر-
لەرنىڭ ئەھۋالى توغرىسىدا مەخسۇس ئىزدەندىم. ئىزدىنىشلىرىم ۋە پا-
رىژغا كېلىشتىن بۇرۇنقى تونۇشتۇرۇشلاردىن شۇنى بىلىۋالدىمكى، پارىژ
ئەڭ ئاۋات دۇنياۋى شەھەر بولۇپ، ئۇنىڭ «دۇنيا گۈلزارى» دېگەن شەرەپ-
لىك نامى بار ئىكەن. سېنا دەرياسىنىڭ ئىككى قىرغىقىغا جايلاشقان بۇ
تارىخىي شەھەرنىڭ نوپۇسى 10 مىليون 700 مىڭ بولۇپ، پارىژ شەھىرى
كىچىك پارىژ ۋە چوڭ پارىژ دەپ 2 خىل ئاتىلىدىكەن. كىچىك پارىژ
دېگىنى پارىژ ئارىلىنى مەركەز قىلغان بىر دائىرىدە بولۇپ، يەر مەيدانى
105 كۋادرات كىلومېتىر، نوپۇسى 2 مىليون 300 مىڭ ئىكەن.

پارىژ 2000 يىلدىن كۆپرەك تارىخقا ئىگە قەدىمىي شەھەر بولۇپ،
ئەڭ دەسلەپ سېنا دەرياسىنىڭ ئوتتۇرىسىغا جايلاشقان كىتتى ئارىلىنى
ئاساس قىلغان بىر بېلىقچىلار يېزىسى ئىكەن. كېيىنكى كۈنلەردە بۇ
يېزا دەريانىڭ ئىككى قىرغىقىغا قاراپ كېڭىيىپ تەدرىجىي ھازىرقى
پارىژ شەھىرىنى شەكىللەندۈرۈپتۇ. مىلادىدىن بۇرۇنقى 2 - ، 1 - ئەسىر-
لەردە «پارس» دەپ ئاتالغان بولسا، بېلىقچىلىق بىلەن شۇغۇللىنىدىغان
يەنە بىر قەبىلە بۇ ئارالغا كېلىپ ئورۇنلاشقاندىن كېيىن «ليۇتېتسىيە»
دەپ ئاتىلىدىغان بوپتۇ. بۇ ئانالىغۇنىڭ بىرىنچى بوغۇمىدىكى «ليۇ»
سۆزى كىلت تىلىدا «سازلىق جاي» دېگەن مەنىنى بىلدۈرىدىكەن.
كېيىنكى چاغلاردا ليۇتېتسىيەنىڭ زېمىنى دەريانىڭ قىرغاقلىرىغا قاراپ
سىلجىۋېرىپ پارس قەبىلىسىنىڭ مەركىزى بولۇپ قالغانىكەن.



ۋېرسال بازىرىدىكى «ۋېرسال سارىيى» باغچىسىدا

مىلادى 508 - يىلىغا كەلگەندە فرانكى پادىشاھلىقىنىڭ پايتەختى قىلىپ بېكىتىلىپتۇ. 1871 - يىلى 3 - ئاينىڭ 18 - كۈنى، فرانسىيە ئىشچىلىرى دۇنيادىكى تۇنجى پرولېتارىيات ھاكىمىيىتى - پارىژ كوممۇنىسىنى مۇشۇ شەھەردە قۇرغىنى ئۈچۈن پارىژ شەھىرى مۇھىم تارىخىي ئەھمىيەتلىك شەھەرگە ئايلانغانىكەن.

پارىژ يەنە فرانسىيىنىڭ ئەمەس، غەربىي ياۋروپانىڭمۇ سىياسىي، ئىقتىسادىي ۋە مەدەنىيەت مەركىزى ھېسابلىنىدىكەن. پارىژنىڭ ئەنئەنىۋى كىيىم-كېچەكلىرى، پەرداز بۇيۇملىرى، بېزەك مەھسۇلاتلىرى ۋە زامانىۋى ئۆي جاھازىلىرى دۇنياۋى شۆھرەتكە ئىگە ئىكەن. فرانسىيە ئەتىرى دۇنياغا داڭلىق بولۇپ، فرانسىيىلىكلەر ئۇنى دۆلەت گۆھىرى دەپ بىلىدىكەن. گىگانت ئادەمگە ئوخشاش قەد كۆتۈرگەن ئېففېل مۇنارى

شەھەر مەركىزىدىن ئېقىپ ئۆتىدىغان سېنا دەرياسىنىڭ سول قىرغىقىغا، لوۋر سارىيى بولسا ئوڭ قىرغىقىغا جايلاشقانكەن. «ئۇلۇغ مەريەم ئانا ئىبادەتخانىسى»، «زەپەر دەرۋازىسى»، «ۋېرسال سارىيى» قاتارلىق مەشھۇر ئىمارەتلەر كىشىلەرنىڭ ئايىغى ئۈزۈلمەيدىغان ئاۋات سەيلىگاھ ھېسابلىنىدىكەن.

فرانسۇز تىلىدا «R» ھەرىپى بىزدىكى «غ» ھەرىپىگە يېقىن بىر ئاھاڭ بىلەن تەلەپپۇز قىلىنىدىكەن. «پارىژ» دېگەن نام بىزگە ئىنگىلىزلار ياكى رۇسلار ئارقىلىق كىردىمىكىن، پارىژ شەھىرى فرانسۇز تىلىدا «باغى»، «باغىز» دېگەنگە ئىنتايىن يېقىن بىر ئاھاڭدا تەلەپپۇز قىلىنىدىكەن.

پارىژدىكى تۇنجى كىچە

پارىژ دېگەن نامنى بىر گېئوگرافىك نام سۈپىتىدە دەسلەپكى قېتىم قاچان ۋە قەيەردە ئاڭلىغىنىم زادى ئېسىمدە يوق. ئىشقىلىپ پارىژ دېگەن نامنى خېلى داڭلىق بىر شەھەر سۈپىتىدە فرانسىيە دېگەن نامدىن بۇرۇن ئاڭلىغانمەن. بۇ ئەڭ كېچىككەندىمۇ، مەن تولۇقسىز ئوتتۇرا مەكتەپكە ئەمدىلا قەدەم قويغان 60، 61-يىللارغا توغرا كېلىدۇ. شۇ چاغلاردا بىزنىڭ ھاشىمكام دەيدىغان بىر تۇغقىنىمىز سابىق شىنجاڭ ئىنىستىتۇتىنىڭ ئەدەبىيات فاكولتېتىنى پۈتتۈرۈپ يۇرتىمىزغا قايتىپ كەلگەن ۋە ناھىيىلىك 1-ئوتتۇرا مەكتەپكە ئەدەبىيات مۇئەللىمى بولۇپ خىزمەتكە ئورۇنلاشقاندى. ئۇ ئوقۇۋاتقان چاغلىرىدا ئەدەبىي ئىجادىيەتكە ھەۋەس قىلىپ بەزى يامان ئەمەس شېئىرلارنىمۇ يازغانىكەن. شۇ سەۋەبتىن بولسا كېرەك، سابىق سوۋېت ئىتتىپاقىدا ئۇيغۇر ۋە سىلاۋيان يېزىقلىرىدا نەشر قىلىنغان نۇرغۇن كىتابلارنى، ئۆز ۋاقتىدىكى بىردىنبىر ئەدەبىيات



ژۇرنىلى بولغان «شىنجاڭ ئەدەبىيات-سەنئىتى» دېگەندەك ژۇرناللارنى يىغىپ ساقلىغانىكەن.

ھاشىمكام چوڭ داداملارنىڭكىدە تۇراتتى، كىتابلىرىمۇ، ئەدەبىيات دەرسلىكى كونسپىكىلىرىمۇ يوغان بىر كات ساندۇققا لىق كېلەتتى. مانا مۇشۇ كىتاب - ماتېرىياللار ئارقىلىق مەن نۇرغۇن رۇس كېلاسسىكىلىرى بىلەن، شۇنداقلا ھىۋوگو، موپاسسان، بالزاك قاتارلىق فرانسىيە ئەدىبلىرىنىڭ نامى بىلەن، ئوخشاش ۋاقىتتا ئۇلارنىڭ ۋەتىنى بىلەن تونۇشتۇم. فرانسىيە پارىژ دېگەن ناملار شۇنىڭدىن باشلاپ «كاتتا ئادەملەر چىقىدۇ دىغان جاي» سۈپىتىدە خاتىرەمدىن ئورۇن ئالدى. كېيىنچە، مەنمۇ ئالىي مەكتەپتە، يەنە كېلىپ ئەدەبىيات كەسپىدە ئوقۇش پۇرسىتىگە ئېرىشتىم. بىۋاسىتە ئۆتۈلگەن تارىخ، ئەدەبىيات تارىخى دەرسلىرى پارىژ-فرانسىيە توغرىسىدىكى تونۇشلىرىمنى تېخىمۇ تولۇقلىدى، چوڭقۇرلاشتۇردى. «شۇنىڭ بىلەن «جاھاننىڭ ئۇ چىتى» دىكى بۇ ئەلنى، شەھەرنى خىيالەن كۆز ئالدىمغا كەلتۈرىدىغان بولۇپ قالدىم. بىراق، ئارنىڭ تولىمۇ يىراقلىقى، ئىجتىمائىي تۈزۈمنىڭ ئوخشىمايدىغانلىقى كۈنلەرنىڭ بىرىدە پارىژغا بېرىپ بۇ جەلپكار شەھەرنى ئۆز كۆزۈم بىلەن كۆرەلمەيمۇ دېگەن قىياسىمنى يەتتە قات ئاسماننىڭ قەرىگە چۆرۈۋېتەتتى. «پارىژنى كۆرۈش پۇرسىتى، بەلكى ماڭا ئۆمۈرۋايەت نېسىپ بولماس» دەپ بېشىمنى چاقىتتىم.

كۈنلەر ئۆتتى، پارىژ دېگەن نام ماڭا مەلۇم بولۇپ نەق 30 نەچچە يىلدىن كېيىن پارىژنى زىيارەت قىلىش پۇرسىتى ئاخىر ماڭا نېسىپ بولدى. رەھمەتلىك دادام ئەقلىمگە كەلگەن چاغلاردىلا سۆزلەپ بەرگەن «فەرەڭ» (كېيىن ئۇقسام، ئاتا - بوۋىمىز پۈتۈن ياۋروپانى، بەزىدە شەرقىي رىم ئىمپېرىيىسىنىڭ ئاسىيانىڭ غەربىدىكى رايونلىرىنى

«فەرەڭستان»، ئۇ يەردە ياشايدىغانلارنى «فەرەڭ» دەپ ئاتايدىكەن) ۋە «فەرەڭستان» كۆز ئالدىمدا ئايان بولدى.

شۇنداق قىلىپ، بىز پارىژغا يېتىپ كەلدۇق، مەن پارىژغا يېتىپ كەلدىم. سەپەرداشلىرىم ماشىنىلىق تولۇق بىر كۈن يول يۈرۈپ چارچاپ كەتكىنى ئۈچۈنمىكەن، مېھمانخانىغا چۈشۈپلا ئارام ئېلىش ئۈچۈن يا-تاقلىرىغا كىرىپ كېتىشتى.

«بۇ پارىژ، ھازىر پارىژدا كېچە، ياق، كەچ سائەت تېخى ئەمدىلا توققۇز بولدى، پارىژ شەھىرىنىڭ كەچلىك مەنزىرىسىنى تاماشا قىلىش 3-كۈنى كەچكە ئورۇنلاشتۇرۇلغان، ۋاقتى ئاران بىر سائەت، كۈنتەرتىپتە تاسادىپىي ئۆزگىرىش بولۇپ قالسا بۇ كەچلىك تاماشامۇ ئەمەلدىن قالدۇ-رۇلىدىغان گەپ...»

پارىژغا كېلىپلا كارىۋات ئۈستىگە تاشلىنىپ «ئەھمىيەتسىز» ئۇيقۇ بىلەن بەنت بولۇش مەن ئۈچۈن بىر خىل ۋاقت ئىسراپچىلىقى، پۇر-سەتنى قولدىن بېرىپ قويۇش بولۇپ ھېسابلىناتتى. ئۇنىڭ ئۈستىگە تەڭرىتاغنىڭ جەنۇب، شىمالدا ماشىنىلىق سەپەر قىلىپ يۈرۈپ پىشىپ كەتكىنىم ئۈچۈن، بىر كۈنلۈك سەپەردىن ھېچقانچە ھارغىلىق ھېس قىلمايۋاتاتتىم.

مەن ئۆمەك شوپۇرنىڭ ياتىقىغا تېلېفون قىلدىم. شوپۇر گېرما-نىيىنىڭ دوسلىرىدە تۇغۇلغان، يەرلىك تۈرك-ئەدەم ئىدى. ئۇنىڭغا 50 ئامېرىكا دوللىرى تۇتقۇزۇۋىدىم، پارىژنىڭ كەچلىك مەنزىرى-سىنى تاماشا قىلدۇرۇشقا ماقۇل بولدى. ياتاقدىشىم چېن روخوي ئەپەندىنى ھەمراھ قىلىپ، شەھەر مەركىزىگە قاراپ يۈرۈپ كەتتۇق.

پارىژنىڭ كەچلىك مەنزىرىسى ھەقىقەتەن گۈزەل ئىدى. رەڭمۇ رەڭ



چىراغلار بىلەن يورۇتۇلغان ھەيۋەتلىك ئىمارەتلەر، مەشھۇر ھەيكەل-
راشلارنىڭ قولىدىن چىققان نادىر ھەيكەللەر، سەنئەتلىك چىراغلار بىلەن
كۈندۈزدەك يورۇپ كەتكەن كەڭ كوچىلار تولىمۇ چىرايلىق كۆرۈنەتتى.
شۇ كەچلىكى بىز زەپەر دەرۋازىسىنىڭ، ئېفېل تۆمۈر مۇنارىنىڭ،
«قىزىل تۈگمەن» تىياتىرخانىسىنىڭ، مەريەم ئانا ئىبادەتخانىسىنىڭ،
ناپولېئون ھەربىي ئىنستىتۇتىنىڭ، لوۋر سارىيىنىڭ، سېنا دەرياسىنىڭ،
فىنپىدۇ سەنئەت سارىيىنىڭ كەچلىك مەنزىرىسىنى تاماشا قىلدۇق. شۇ
يەر ۋاقتى بىلەن يېرىم كېچە بولغاندا يەنە زەپەر دەرۋازىسىنىڭ يېنىغا
قايتىپ كەلدۇق. دە، دەرۋازىغا 50 مېتىرچە كېلىدىغان يەردىكى بىر ئاۋات
پىۋخاننىڭ ئالدىدا بىر ئۈستەلنى ئىگىلەپ پىۋا ئىچىشكە باشلىدۇق.
پارىژ كېچە بولمايدىغان شەھەر دېگەن گەپ بىكار ئەمەسكەن.
گەرچە تۈن ھەسسە بولۇپ قالغان بولسىمۇ، يېنىمىزدىلا كۆرۈنۈپ تۇرغان
زەپەر دەرۋازىسىنىڭ ئەتراپىدا ئادەم مىغىلدايتتى، سۈرەتكە چۈشەتتى،
ماشىنىلار، پىيادىلەر ئۆتۈشۈپ تۇراتتى. بۇ ھال كەچ كىرىشى بىلەنلا
گۈرۈستاندەك جىم بولۇپ كېتىدىغان توكيودىن، كەچ سائەت ئون بولماي
تۇرۇپ مىرشەبلەر چارلاشقا چىقىدىغان ئوساكادىن، خۇپتەن نامىزىدىن
كېيىنلا كوچىلىرىدا ئادەم كۆرۈنمەيدىغان تايپ، رىياد كوچىلىرىدىن،
كەچلىكى كوچىغا چىقسا ئادەمنىڭ تېنى ئەيمىنىدىغان ۋىلا دىۋوستوك-
تىن تۈپتىن پەرقلەنەتتى. مەن كۆرگەن شەھەرلەردىن پەقەت شىياڭگاڭلا
بەزى تەرەپتىن پارىژغا ئوخشىشىپ كېتەتتى. ۋېيتنام، چاۋشيەن شەھەر-
لىرىنى كەم دېگەندە كېچىلىك تۇرمۇش يېقىدىن پارىژغا سېلىشتۇرغىلى
بولمايتتى. بېرلىن، ئامستېردام، برىۇسسېلدەك چوڭ شەھەرلەرمۇ كېچى-
لىك تۇرمۇش جەھەتتە پارىژ بىلەن تەڭ تۇرالمىتتى.
شۇنداق قىلىپ، زەپەر دەرۋازىسىنىڭ يېنىدا خېلىغىچە پىۋا ئى-

چىشتۇق. ئەھمىيەتلىك بىر كېچىنى تەڭ قىلىپ مېھمانخانىغا قايتىپ كەلدۇق، ئانچە كۆپ ئۇخلىمايلا ھەمراھلىرىمىز بىلەن بىللە 2 - كۈنىگە ئورۇنلاشتۇرۇلغان پائالىيەتنى باشلىۋەتتۇق.

ھەيۋەتلىك ۋېرسال سارىيى

بىز 10-ئاينىڭ 4-كۈنى كۈن چېچىلىشى بىلەن تەڭلا يولغا چىقىپ، پارىژنىڭ غەربىي جەنۇبىغا قاراپ 20 كىلومېترچە ماڭغاندىن كېيىن غەرب كلاسسىك ئىمارەتچىلىكىنىڭ نامايەندىسى بولغان ۋېرسال سارىيىغا يېتىپ كەلدۇق.

ۋېرسال سارىيى ئەسلىدە پادىشاھ ئوردىسى بولۇپ، فرانسىيە پادىشاھى لوئىس XIII مىلادى 1624-يىلى بۇ يەردە قەلئە ياساپ، پادىشاھ جەمەتى ئوۋغا چىققاندا قونالغۇ سۈپىتىدە پايدىلانغانىكەن. لوئىس XIV ھاكىمىيەت يۈرگۈزگەندە بۇ يەردە ئوردا بىنا قىلىشنى باشلىۋېتىپتۇ. ئۇ 1661-يىلىدىن 1689-يىلىغىچە 28 يىل ۋاقىت سەرپ قىلىپ بۇ ئىمارەت تۈركۈمىنى پۈتتۈرگەن ۋە ئوردىسىنى پارىژدىن بۇ يەرگە كۆچۈرۈپ كەلگەنىكەن. ئوردىنىڭ كۆلىمى 110 مىڭ كۋادرات مېتىر، باغ-ئورمىنىنىڭ كۆلىمى 1 مىليون كۋادرات مېتىر كېلىدىكەن. ئۈچ كىلومېتىر ئۇزۇن-لۇقتىكى تۈز سىزىق ئۈستىگە ھەيكەل، فونتان، چىملىق، گۈل تەك-چىسى، تۈۋرۈك كارىدورى قاتارلىقلار جايلاشتۇرۇلۇپتۇ. ساراي گەۋدىسىنىڭ ئۇزۇنلۇقى 707 مېتىر بولۇپ، پادىشاھ ئوردىسى ئوتتۇرىغا سېلىنغان، ئىككى قانىتىغا ئوردا بۆلۈملىرى ۋە ھۆكۈمەت ئىشخانىلىرى جايلاشقان. ۋېرسال سارىيىنىڭ تاشقى كۆرۈنۈشى ھەيۋەتلىك بولۇپلا قالماي،



FRANCE

خانلىرى مەرمەر بىلەن، پەلەمپەيلىرى قاشتېشى بىلەن بېزەلگەنكەن. 1789-يىلى، فرانسىيە چوڭ ئىنقىلابى پارتلىغان چاغدا، ئىنقىلاب-چىلار لويس XIV نى ۋە خانىش ماري ئانتونىتنى پارىژغا يالاپ ئېلىپ كېتىپتۇ. شۇنىڭدىن باشلاپ ۋېرسال سارىيى ئوردا بولماي قاپتۇ. 1833-يىلى «ئىيۇل سۇلالىسى» نىڭ كاتتىۋېشى لويس فېلىپ بۇيرۇق چۈشۈرۈپ بۇ ساراينى رېمونت قىلدۇرغان ۋە دۆلەت تارىخىي مۇزېيىغا ئۆزگەرتكەنكەن. ۋېرسال سارىيى ھازىر بىرلەشكەن دۆلەتلەر

تەشكىلاتىنىڭ مائارىپ، پەن، مەدەنىيەت تەشكىلاتى تەرىپىدىن نام بېرىلگەن نۇقتىلىق مەدەنىيەت مېراسى بولۇپ ھېسابلىنىدىكەن.



پارىژ دەرۋازىسى —
زەپەر دەرۋازىسى

يۇقىرىدا، پارىژغا كەلگەن ئاخشىمى ئالدىنقى يېرىم كېچىنى زەپەر دەرۋازىسى يېنىدىكى ئۈستى ئوچۇق پىۋىخاندا ئۆتكۈزۈم دېگەندىم. مۇنداقچە ئېيتقاندا، بۇ



پۋا ئىچىش ئۈچۈن ئەمەس، بەلكى زەپەر دەرۋازىسىنىڭ كېچىلىك مەنزىرىسىنى ئوبدانراق تاماشا قىلىۋېلىش ئۈچۈن ئىدى.

بىز ۋېرسال سارىيىدىكى ئېكسكۇرسىيىمىزنى ئاخىرلاشتۇرغاندىن كېيىن يەنە 20 كىلومېتىر يول يۈرۈپ، ۋېرسال بازىرىدىن شەھەر مەر-كىزىگە قايتتۇق ۋە مەشھۇر ئاسارەتنىقە—زەپەر دەرۋازىسىغا يېتىپ كەلدۇق.

زەپەر دەرۋازىسى دېگىنىمىز قەدىمكى رىم ۋە كېيىنكى ياۋروپا شا-ھنشاھلىرىنىڭ تاشقىرىغا قارىتا ئېلىپ بارغان تاجاۋۇزچىلىق-كېڭەي-مىچىلىكىنى كۆز - كۆز قىلىدىغان خاتىرە خاراكتېرىدىكى قۇرۇلۇش ئىكەن. زەپەر دەرۋازىسى ياساش دەسلەپ قەدىمكى رىمدا باشلانغان بو-لۇپ، رىم شەھىرىنىڭ ھايات سۇقۇشتۇرۇش مەيدانىنىڭ يېنىدا تا بۇ-گۈنگىچە قەد كۆتۈرۈپ تۇرغان زەپەر دەرۋازىسى مىلادى 81-يىلى ياسال-غانىكەن (كېيىن ئىتالىيىگە بارغان چېغىمىزدا بىز بۇ زەپەر دەرۋازىسىنى كۆردۇق).

پارىژ زەپەر دەرۋازىسى بولسا، ناپولىئوننىڭ 1805-يىلىدىكى ئاۋست-رىيە - روسىيە بىرلەشمە ئارمىيىسى ئۈستىدىن قازانغان غەلبىسىنىڭ خاتىرىسى ئۈچۈن 1806-يىلى ياسىلىشقا باشلىغان ۋە پۈتكۈچە 30 يىل سەرپ قىلىنغانىكەن. ئېگىزلىكى 50 مېتىر، كەڭلىكى 45 مېتىر كېلىد-دىكەن. دەرۋازا تۆپىسىگە نۇرغۇن نەپىس قاپارتما رەسىملەر ۋە ئوڭ تە-رەپتىكى تاش تۈۋرۈككە چوڭ تىپتىكى قاپارتما رەسىم «مارسېل مارشى» ئويۇلغانىكەن. دەرۋازىنىڭ تۆۋەن تەرەپ ئوتتۇرىسىدا 1920-يىلى ياسالغان نامسىز قەھرىمانلار قەبرىسى بار ئىكەن. قەبرە ئالدىدا يىل بويى ئۆچ-مەيدىغان ئوت يېنىپ تۇرۇپتۇ. فرانسىيىنىڭ باشقا جايلىرىدىن ۋە باشقا ئەللەردىن كەلگەنلەر بۇ قەبرىگە گۈل ۋە گۈلچەمبەرەك قويىدىكەن. دەر-



پارىژدىكى زەپەر دەرۋازىسى ئالدىدا

ۋازا ئىچىدىكى لىفت بىلەن دەرۋازا ئۈستىگە چىقىپ پارىژ مەنزىرىسىنى تاماشا قىلىدىكەن.

مەن زەپەر دەرۋازىسىنى تەپسىلىي كۆرۈپ بولغاندىن كېيىن، ئون نەچچە فرانكقا ئىككى تال گۈل سېتىۋېلىپ (دەرۋازىغا يېقىنلا يەردە گۈل سېتىلىدىكەن، بۇ يەردە سېتىلىدىغان گۈل گۈل دۈكىنىدىكىدىن كۆپ ئەرزان بولىدىكەن) نامسىز قەھرىمانلار قەبرىسىگە قويۇپ قويدۇم. ئاپپا-راتىمنىڭ ئىقتىدارىدىن ئەندىشە قىلىپ ئوخشىمىغان يۆنىلىشتىن بىرەر پارچىسى بولسىمۇ چىقىپ قالار دېگەن ئۈمىدە 20 نەچچە پارچە سۈرەتكە چۈشكەندىم، كېيىن قارىسام تارتىلغان سۈرەتلەرنىڭ ھەممىسى دېگۈدەك ئوبدان چىقىپتۇ. ناۋادا سۈرەت ئاپپاراتىدىن چاتاق چىقىپ قالسا ياكى پىليونكا يالغان بولۇپ قالسا ئەپسۇسلانماقتىن ئۆزگە، يەنە



پارىژ قاراۋۇلى — ئېففېل مۇنارى

بىز ناپولىئون نامىدىكى ھەربىي ئىنستىتۇت، ئالېكساندر كۆۋرۈكى قاتارلىق تۆتچە داڭلىق يادىكارلىقنى ئېكسكۇرسىيە قىلىپ بولۇپ، سېنا دەرياسىنىڭ جەنۇبىي قىرغىقىغا جايلاشقان ئېففېل تۆمۈرمۇنارى مەيدا- نىغا يېتىپ كەلدۇق. مۇنار مەيدانغا شىمالىي قىرغاقتىن كېلىپ دەرياغا سېلىنغان كۆۋرۈك بىلەنمۇ، جەنۇب تەرەپتىكى كەڭ مەيدان بىلەنمۇ كەلگىلى بولىدىكەن. مۇنارنىڭ ئەتراپىدا خاتىرە بۇيۇملىرى سېتىلىدۇ- غان بىر قانچە بوتكا ئۆيلەردىن ئۆزگە ئېگىز ئىمارەت يوق ئىكەن. مەي- داندا كەپتەرلەر، قۇشقاچلار بەخىرامان دانلىشىپ يۈرىدىكەن.

بىر ھېسابتا پارىژنىڭ سىمۋولىغا ئايلىنىپ قالغان بۇ مۇنارنىڭ ئېگىزلىكى 320 مېتىر، ئىشلىتىلگەن پولاتنىڭ ئېغىرلىقى 9000 توننا بولۇپ، 1889-يىلى فرانسىيە زور ئىنقىلابىنىڭ 100 يىللىق خاتىرىسى ۋە خەلقئارا كۆرگەزمىنىڭ پارىژدا ئۆتكۈزۈلگەنلىكى مۇناسىۋىتى بىلەن يا- سالغان ۋە مۇنارنى لايىھىلىگەن ئىنژېنېر ئېففېلنىڭ نامى بىلەن ئاتال- غاندىكەن. 1981-يىلىدىن باشلانغان ۋە ئۈچ يىل داۋام قىلغان چوڭ رېمونت، مۇستەھكەملەش ئارقىلىق مۇنار ئەسلىدىكىدىن 1000 توننا يەڭگىل- تىلىپتۇ. سۇ بېسىمى بىلەن ئىشلەيدىغان ئاپتوماتىك شوتا ئېلىپ تاشلىنىپ تۆت ئاپتوماتىك لىفت ئورنىتىلىپتۇ. مۇنار ئۈستىگە ئوتتىن مۇداپىئە كۆرۈش ئەسلىھەلىرى ۋە سىگنال ئەسۋابلىرى بېكىتىلىپتۇ.

بىز مۇنار ئەتراپىدا بىرەر سائەتچە تاماشا قىلغاندىن كېيىن، پەلەت سېتىۋېلىپ مۇنارغا چىقىشقا تۇتۇندۇق. مۇنارغا چىقىشنى خالايدىغان



FRANCE

ئادەملەر بەك كۆپ بولغاچقا، نۆۋەت كۈتۈشكە توغرا كېلىدىكەن. لىفتقا ئولتۇرۇپ يەر ئۈستىدىن 115 مېتىر ئېگىزلىكتىكى ئىككىنچى پەشتاققا چىقتۇق. بۇ پەشتاق ئىنتايىن كەڭ بولۇپ، پەممىچە پەشتاق ئۈستىدە 400 - 500 ئادەم بىمالال پائالىيەت ئېلىپ بارالايدىكەن. بۇ يەردىن پارىژنىڭ ھەرقانداق رايونىنى ئېنىق كۆرگىلى بولىدىكەن. بەش فرانكىلىق مېتال پۇل تاشلىغۇچىلارغا مۇنار دۇرۇنى خىزمەتكە تەييار ئىكەن.

مەن 276 مېتىر ئېگىزلىكتىكى بۇلۇتقا تاقىشىپ تۇرغان 3-پەشتاققا

پارىژدىكى ئېففېل مۇنارى يېنىدا



چىقىشقا جۈرئەت قىلالايمىدەم. چۈنكى، ھەرقانچە ئويلاپمۇ بۇ ئېگىز مۇنارنىڭ بوران-چاپقۇندا، ھۆل يېغىندا 100 يىلدىن بېرى مۇشۇنداق تىك تۇرۇپ كەلگەنلىكىنى ئەقىلغە سىغدۇرالمىدەم. 100 يىل بۇرۇن فرانسىيە ئىنژېنېرلىرىنىڭ مۇشۇنداق ھەيۋەتلىك مۇنارنى ياساپ چىققانلىقى كىشىنى ھەيران قالدۇرىدۇ. ھازىر بۇ مۇنار پارىژ تېلېۋىزىيە مەركىزى سۈپىتىدە ئەمەلىي ئىشقا ئىشلىتىلىپ كەلگەن.




ۋېتپىتۋ.

بىز مۇناردىن چۈشۈپ، مۇنارنىڭ جەنۇب تەرىپىگە ئۆتتۈق ۋە تالا-
نتلىق ئىنژېنېر ئېففېلىنىڭ ئېگىزلىكى ئىككى مېترچە كېلىدىغان تۆت
چاسا تاش ئۈستىگە ئويۇلغان يېرىم بەدەنلىك ھەيكىلىگە ھۆرمەت بە-
لەن گۈل قويدۇق.

سەنئەت خەزىنىسى — لوۋر سارىيى

پارىژ شەھىرىنىڭ مەركىزىگە جايلاشقان لوۋر سارىيى دۇنياغا داڭ-
لىق سەنئەت خەزىنىسى ۋە بىباھا گۆھەرلەر جۇغلانغان ھەيۋەتلىك ساراي-
ئىكەن. «لوۋر» دېگەن ئاتالغۇنىڭ بىزگە قايسى مىللەتتىن كىرىپ ئۆز-
لەشكىنىنى بىلىپ بولمايدۇ. پارىژنىڭ مەلۇم تىل ئىنىستىتۇتىدا ئوقۇ-
ۋاتقان ئۈرۈمچىلىك ئوقۇغۇچى ئابلىمىتنىڭ ئېيتىشىچە، فرانسۇزلار بۇ
ساراي نامىنى «لوۋوۋغۇ» دەپ تەلەپپۇز قىلىدىكەن. ھازىر بىز يەنىلا بىزگە
ئۆزلەشكىنى بويىچە لوۋر دەپ تۇرايلى. لوۋر سارىيى ئالتە بۆلەككە بۆ-
لىنىدىكەن، بۇ بۆلەكلەر ئايرىم-ئايرىم ھالدا گىرىك - رىم سەنئىتى سا-
رىيى، مىسىر سەنئىتى سارىيى، شەرق سەنئىتى سارىيى، سىزىملار سا-
رىيى، ھەيكەلتىراشلىق ۋە بېزەكچىلىك سارىيىدىن تەركىب تاپقانكەن.
بۇ سارايلاردىكى «مۇھەببەت ئىلاھى ۋېناس»، «غاللىيەت ئىلاھە-
سى»، «موننا لىزا» دېگەن ئۈچ مەشھۇر ئەسەر بۇ ساراينىڭ «ئۈچ گۆھە-
رى» دەپ ئاتىلىدىكەن.

بىز چىڭقى چۈش بىلەن لوۋر سارىيىغا يېتىپ كەلدۇق. لوۋر-
سارىيىنىڭ چوڭ زالىدا قىسقىچە تونۇشتۇرۇشنى ئاڭلىغاندىن كېيىن،
ئالدى بىلەن «گىرىك - رىم سەنئىتى سارىيى» غا كىرىپ كەلدۇق. بۇ



لوۋر سارىيىدىكى ۋېناس ھەيكىلى ئالدىدا

سارايغا قەدىمكى گرېتسە-
يە ۋە رىمنىڭ ھەيكەلتە-
راشلىق ئەسەرلىرى، بې-
زەكلىك تاش ئويمىلىرى
قويۇلغان بولۇپ، كىشىگە
بىر خىل قەدىمىيلىق
تۇيغۇسىنى بېرىدىكەن.
سىزىملار بۆلۈمىدە قويۇل-
غان ئەسلى ئەسەرلەر نا-
ھايىتى كۆپ بولۇپ، يۈز-
لەپ ئادەملەر «ئەڭ ئاخىر-
قى بىر ۋاخلىق تاماق»،
«موناليزا» قاتارلىق ماي
بوياق رەسىملەرگە تىك-
لىپ ئولتۇرۇۋېتىپتۇ.

خەۋەردار ئەربابلارنىڭ ئېيتىشىغا قارىغاندا، ئەسەرلەرگە مەستانە بولغان
بۇ كىشىلەر بۇ داڭلىق رەسىملەر ئالدىدا بىر ئولتۇرغانچە بىر كۈن
ئولتۇرىدىكەن. قورسىقى ئاچسا ئېلىۋالغان تەبىئىي تاماقلارنى بىلەن غە-
زالىنىدىكەن، چاڭقىسا مىنزال سۇ ئىچىدىكەن، ۋاراك-چۇرۇك ۋە باشقا
تۇشلاردىن مۇستەسنا ھالدا سۈرەتلەردىن كۆز ئۆزەيدىكەن.

ئوبدان يېرى، لوۋر سارىيىدا سۈرەت تارتىش مەنىسى قىلىنمايدىكەن.
ساياھەتچىلەر خالىغان ھەيكەلنىڭ، خالىغان ماي بوياق رەسىمنىڭ ئال-
دىدا سۈرەتكە چۈشۈۋېرىدىكەن، ھەتتا ھەيكەللەرنى سىلاپ كۆرۈشكە
رۇخسەت قىلىنىدىكەن.



شۇ سەۋەبلىك، مەن گۈزەللىك ئىلاھەسى ۋېناس بىلەن بىللە سۈرەتكە چۈشۈۋالماقچى بولدۇم، خېلى ھەپلىشىمۇ ھەيكەلگە يې-قىنىلشالمىدىم. ئاخىر ئەدەب - قائىدىنى بىر ياققا قايرىپ قويۇپ، «يا-ۋايلاچە» ھەرىكەت قىلىپ ھەيكەلنىڭ يېنىغا بېرىۋالدىم ۋە تاماشا-يىنلارنى مەندىن يىراق تۇرۇشقا ئاگاھلاندۇرۇپ يۈرۈپ، ئاخىر خاتىرە قالدۇرۇۋېلىشقا مۇۋەپپەقىيەت بولدۇم.

سېنا دەرياسىدا كەچلىك سەيلە

سېنا دەرياسى مەلۇم مەندىن ئېيتقاندا پارىژ شەھىرىنىڭ يەنە بىر سىمۋولى بولۇپ، پارىژ ۋەقەلىكلىرى ئارقا كۆرۈنۈش قىلىنغان نۇرغۇن ئەدەبىي ئەسەر، كىنو-تېلېۋىزىيە فىلىملىرىدا بۇ دەريانىڭ نامى تىلغا ئېلىنىدۇ ۋە كۆرسىتىلىدۇ. فرانسىيەدە ئۆتكەن ۋە فرانسىيەگە بارغان نۇرغۇن شائىرلار سېنا دەرياسىنىڭ گۈزەل مەنزىرىسىنى ئۆز شېئىرلىرىغا قوشماي قالمايدۇ.

فرانسىيەنىڭ شىمالىي قىسمىدىن ئېقىپ ئۆتىدىغان بۇ ئەزىم دەريا فرانسىيەنىڭ شەرقىدىكى ئېگىزلىكلەردىن باشلىنىدۇ، پارىژ ئويمانلىق قىنى كېسىپ ئۆتۈپ، ئەنگىلىيە بوغۇزىغا قويۇلىدۇ. ئومۇمىي ئۇزۇنلۇقى 776 كىلومېتىر، كېمە قاتنىيالايدىغان بۆلۈكى 540 كىلومېتىر.

بىز قۇياش پېتىۋاتقان مەزگىلدە سېنا دەرياسىغا يېتىپ كەلدۇق ۋە ئۇزاق ساقلىمايلا 1000 ساياھەتچى سىغىدىغان ئىككى قەۋەتلىك سەيلە كېمىسىگە ئولتۇردۇق. بۇ كېمە تەكشى تەگلىك چوڭ كېمە بولۇپ، تې-گىدىن ئۆزگە جايلىرى ئەينەك بىلەن قاپلانغانىكەن. ساياھەتچىلەر خا-لسا كېمىنىڭ تۇمشۇق تەرىپىدىكى ئورۇندۇقلاردىن ۋە ئىككى تەرىپى-



FERANCE

دىكى ئورۇندۇقلاردىن جاي ئالسا بولۇپرىدىكەن.
پارىژدا يۈرگەن كۈنلەر 10-ئايىنىڭ باشلىرى بولۇپ، كىلىماتى
ئۈرۈمچىنىڭ ئوخشاش مەۋسۈمدىكى كىلىماتىدىن كۆپ پەرقلىنمەيدى.
كەن، كۈندۈزلىرى كۆڭلەكچان ياكى يېلىڭ چاپان بىلەنلا يۈرگىلى بو-
لىدىكەن، كەچلىكى بولسا سەل سوغۇقراق بولۇپ، دەريا ھاۋاسى ئادەمنىڭ
مۇرىسىنى قورۇيدىكەن. شۇ سەۋەبلىك، مېنىڭ بارلىق ھەمراھلىرىم
ئىسسىق ھاۋا قويۇۋېتىلگەن يېپىق بۆلۈمدىن ئورۇن ئېلىشتى. بىراق،
مەن سوغۇق بولسىمۇ، توڭلاپ قالمايدىغان بولغاندىكىن دەريا مەنزىرىد-
ىنى تولۇقراق كۆرۈۋالمايمەنمۇ دېدىم ۋە سوغۇققا چىداپ، كېمىنىڭ
تۇمشۇقىدىن ئورۇن ئالدىم، سىم - سىم يامغۇر يېغىپ تۇرسىمۇ پىسەنت
قىلماي دەريا بويىغا كۆز تاشلىدىم.

رەڭلىك فونتانلار ئارىسىدىكى ئەركىنلىك ئىلاھىسى ھەيكىلى





كېمە ماگنېتېرىدىكى، چۈشەندۈرگۈچى فرانسۇز تىلى، ئىنگلىز تىلى ۋە مەن پەرق ئېتەلمىگەن يەنە بىر تىل بىلەن دەريا بويىدىكى ئىمارەتلەر، كۆۋرۈكلەر توغرىسىدا مۇپەسسەل چۈشەنچە بېرىدىكەن. مۇھىم ئىمارەت ۋە مۇھىم ۋەقەلەر يۈز بەرگەن بۆلەكلەردە ئازراق توختاپ، ئىمارەت تارىخى ۋە ۋەقە ئۆتمۈشى ئۈستىدە مۇلاھىزىلەر يۈرگۈزىدىكەن. مېنىڭ ئەڭ ئاۋۋال دىققەت قىلغىنىم سېنا دەرياسىنىڭ ھەر 200 - 300 مېتىر كېلىدىغان ئارىلىقلىرىغا بىردىن سېلىنغان كۆۋرۈكلەر بولدى. شەكلى بىر - بىرىگە ئوخشىمايدىغان كۆۋرۈكلەرنىڭ تولىسى 100 يىل، ھەتتا 200 - 300 يىل بۇرۇن سېلىنغان بولۇپ، تۈۋرۈكلەرگە ۋە كۆۋرۈك رىشاتكىلىرىغا تۈرلۈك ھەيكەللەر ئويۇلغانىكەن. دەريانىڭ ئىككى تەرىپى تۆت - بەش مېتىر كەڭلىكتىكى تۈزىۈل بولۇپ، كىشىلەر دەريا بويلاپ سەيلە قىلىدىكەن. بۇ يوللاردا ماشىنا، ۋېلىسىپىت ۋە باشقا ماتورلۇق، ماتورسىز قاتناش قوراللىرىنىڭ يۈرۈشى مەنى قىلىنىدىكەن. سېنا دەرياسىنىڭ سەيلە كېمىسى كېتىۋاتقان بۆلەكلىرى ئالاھىزەل 50 مېتىرچە كەڭلىكتە بولۇپ، سۈيى ئاستا ئاقىدىكەن. سەيلە كېمىسىنى يانداپ ئۆتكەن بىرەر مۇ كېمە كۆرۈنمىگىنىگە قارىغاندا سەيلە كېمىسى قاتنايدىغان بۆلەكلەردە باشقا كېمىلەر قاتنىمىسا كېرەك. دەريانىڭ ئىككى قىرغىقىدىكى چېركاۋلار، ئىمارەتلەر پرويېكسۇن چىراغ بىلەن يورۇتۇلغانىكەن. بۇ ئوبيېكتلارنىڭ ئېنىقلىق دەرىجىسىنى ئارتتۇرۇش ئۈچۈن بولسا كېرەك، كېمە تۇمشۇقىغا ۋە ئىككى تەرىپىگە جايلاشتۇرۇلغان يۇقىرى ۋاتلىق پرويېكسۇن چىراغلار دەريانىڭ ئىككى تەرىپىگە قارىتىلغانىكەن. سۇ يۈزى ئەينەكتەك تۈز بولغاچقا، يورۇتۇلغان ئىمارەتلەرنىڭ، ئىمارەت ئۈستىدىكى ئېلان چىراغلىرىنىڭ، بېزەك چىراغلىرىنىڭ نۇرى دەريا يۈزىدە ئەكس ئېتىدىكەن - دە، ئاجايىپ



سېھىرلىك بىر مەنزىرە ھاسىل قىلىدىكەن.
بىز ئالاھىزەل 40 مىنۇتچە ئۈزگەندىن كېيىن پارىژ ئارىلىنىڭ تۈم-
شۇقىغا يېتىپ كەلدۇق. بۇ تۇمشۇقتىكى قۇرۇقلۇقتا ئامېرىكىنىڭ نيۇ
يورك شەھىرىدىكى ئەركىنلىك ئىلاھى ھەيكىلىنىڭ كىچىكلىتىلگەن
ئوخشاتما نۇسخىسى قەد كۆتۈرۈپ تۇرۇپتۇ. فرانسۇزلار ئامېرىكا مۇستە-
قىللىقىنىڭ 110 يىللىقى ۋە فرانسىيە-ئامېرىكا دوستلۇقىنىڭ خاتىرىسى
ئۈچۈن 1885-يىلى ئامېرىكىغا سوۋغا قىلىۋەتكەن ئەركىنلىك ئىلاھى
ھەيكىلىنى سېغىنغانمۇ ياكى ئۇنى سوۋغا قىلىۋەتكىنىنىڭ پۇشايىمىنى-
نى تولدۇرماقچى بولغانمۇ، قىياپىتى ئوخشاش، ئەمما خېلىلا كىچىك
بولغان ئايال ئىلاھىدىن بىرسىنى ئۆز زېمىنىغا ئورنىتىپ قويۇپتۇ. بۇ
ھەيكەل رەڭگارەڭ فونتان ۋە رەڭمۇ رەڭ چىراغلار ئىچىدە كىشىنى
مەھلىيا قىلىپ، رەڭلىنىپ تۇرىدىكەن. چۈشەندۈرگۈچىلەر سەيلە كې-
مىسىنى ھەيكەل يېنىدا بەش مىنۇتچە توختىتىپ، ئەركىنلىك ئىلاھى
توغرىسىدا چۈشەنچە بېرىدىكەن-دە، كېمە تۇمشۇقىنى كەينىگە بۇراي-
دىكەن. يەنە 40 مىنۇتچە ماڭغاندىن كېيىن ئېففېل مۇنارىغا يېقىن
يەردىكى پورتالەڭگەر تاشلايدىكەن.

ئەپسۇسلىنارلىقى شۇ بولدىكى، ئوبىيېكتلار يورۇق بولسىمۇ، كېمە
تەخمىنەن 20 كىلومېتىر سائەتلىك تېزلىك بىلەن كېتىۋاتقىنى ئۈچۈن
ھېچقايسىمىز بىرەر پارچە سۈرەت تارتالمىدۇق، تارتقانلىرىمىزمۇ ئانچە
ياخشى چىقمىدى.

كوچىدىكى ئاجايىپ بايقاش

ئۈرۈمچىدىن يولغا چىقىش ئالدىدا، ئىنى تاغنىمىز دىلشات پا-



رىژدىكى مەلۇم تىل ئىنىستىتۇتىدا فرانسۇز تىلى بويىچە بىلىم ئاشۇرۇ-
ۋاتقان ئىنسى ئابلىمىتقا مەن ئارقىلىق سالام يوللىغان ۋە ماڭا ئۇنىڭ
تىلىكىس نومۇرىنى بەرگەندى. پارىژغا يېتىپ كەلگەن كەچلىكى
مېھمانخانا سودا مۇلازىمەت ئورنى ئارقىلىق ئۇنىڭغا ئۇيغۇر ۋە خەنزۇ
يېزىقلىرىدا ئىككى پارچە تىلىكىس يوللىۋەتكەندىم. ئابلىمىت بىلەن
ئەتىسى لوۋر سارىيىدا ئۇچراشتۇق، سالامدىن كېيىن ئەتىسى ئەتىگەندە
كۆرۈشمەكچى بولدۇق. مەن سەپەرداشلىرىم بىلەن بىللە لوۋر سارىيىغا
كىرىپ كەتتىم.

ئەتىسى ئورنۇمدىن تۇرۇپ مېھمانخانىنىڭ چوڭ زالىغا چۈشسەم،
ئابلىمىت ئاللىقاچان كېلىپ بوپتۇ ۋە ئۆمىكىمىزنىڭ يول باشلىغۇچى-
سى لى سەن بىلەن بىللە چاي ئىچىۋېتىپتۇ.

ئابلىمىتنى تەكلىپ قىلىشىمدىكى مەقسەت، مەشھۇر مەريەم ئانا
ئىبادەتخانىسىنى بىللە ئېكسكۇرسىيە قىلىش ۋە شۇ يەردىلا ئۆمەك
باشلىقىدىن ئىجازەت ئېلىپ، پارىژنىڭ كۈنتەرتىپىگە كىرگۈزۈلۈشىگەن
بەزى مۇھىم جايلارنى ئابلىمىتنىڭ ھەمراھلىقىدا كۆرۈۋېلىش، ئاز-تولا
نەرسە-كېرەك سېتىۋېلىشتىن ئىبارەت ئىدى.

بىز ئەتىگەنلىك چايدىن كېيىن ماشىنىغا ئولتۇرۇپ پارىژ شەھى-
رىنىڭ نەق مەركىزىدىكى مەريەم ئانا ئىبادەتخانىسىغا باردۇق ۋە ئېكس-
كۇرسىيىمىزنى باشلىۋەتتۇق.

مەريەم ئانا ئىبادەتخانىسى بىناكارلىق تارىخىدىكى بىر ناماياندى
بولۇپ، بىنا قىلىنغىنىغا 700 يىلدىن ئېشىپتۇ. بۇ ئىبادەتخانا سېنا دە-
ياسىدىكى پارىژ ئارىلى ئۈستىدە قەد كۆتۈرۈپ تۇرىدىكەن. فرانسىيە
يازغۇچىسى ۋىكتور ھىۋگونىڭ «پارىژدىكى مەريەم ئانا ئىبادەتخانىسى»
دېگەن ئەسىرىنىڭ ئېلان قىلىنىشى بىلەن بۇ ئىبادەتخانىنىڭ نامى



جاھانغا تارالغانىكەن.

بىز ئىبادەتخانىنى بىرەر سائەتچە ئېكسكۇرسىيە قىلغاندىن كېيىن ئىجازەت بىلەن ھەمراھلىرىمىدىن ئايرىلدىم - دە، ئابلىمىت بىلەن كوچا ئارىلاشنى باشلىۋەتتىم.

30 ياشلاردىكى بۇ يىگىت پارىژدا تۇرغىنىغا بىرەر يىل بولغىنىغا قارىماي، فرانسۇزچىنى خېلى ئوبدان ئۆگىنىۋاپتۇ. ئىنگىلىزچىگىمۇ كالمىلى ئىكەن. پارىژغا كېلىشتىن بۇرۇن ئىسرائىلىيە، قازاقىستان، گرىتسىيە، گوللاندىيە، گېرمانىيە قاتارلىق ئەللەردە بىرمەزگىل تۇرۇپ «دۇنيا كۆرگەن» بولغاچقا، كىشىلەر بىلەن ئاسانلا پاراڭلىشالايدىكەن، يول تونۇيدىكەن. مەن ئابلىمىتتىن پارىژدا بايلار تۇرىدىغان ۋە بايلارغا خىزمەت قىلىدىغان مەخسۇس بىر رايوننىڭ بارلىقىنى ئاڭلاپ ئۇنىڭدىن شۇ يەرگە باشلاپ بېرىشنى ئۆتۈندۈم. تەخمىنەن ئالتە - يەتتە كىلومېتىر يولنى پىيادە باسقاندىن كېيىن بۇ رايونغا يېتىپ كەلدۇق.

پارىژدىكى ئەڭ ئېسىل مېھمانخانىلار، دەم ئېلىش ئورۇنلىرى، كىيىم - كېچەك ماگىزىنلىرى مۇشۇ يەردە ئىكەن. ئەنگىلىيە مەلىكىسى مەرھۇم دىئانامۇ پارىژدا ماشىنا ۋە قەسگە ئۇچراپ ئۆلۈپ كېتىشتىن بۇرۇن مۇشۇ رايوندىكى بىر ئالىي مېھمانخانىغا چۈشۈپتىكەن.

بىز بىرقانچە ماگىزىننى ئارىلىدۇق. ئارىلىدۇق، بۇ ماگىزىنلار - دىكى كىيىم - كېچەكلەرنىڭ، ئاياغلارنىڭ ئېسىللىقىنى ۋە ئېسىللىقىغا مۇناسىپ ئىنتايىن قىممەتلىكىنى كۆرۈپ، بۇ يەردىن كەتمەسكە بولمايدىغانلىقىنى ھېس قىلىپ قالدۇم ۋە ئابلىمىتتىن يۆنىلىشىمىزنى ئۆزگەرتىشنى تەلەپ قىلدىم.

بىز ئوتتۇرا قاتلامدىكىلەر ئۈچۈن مۇلازىمەت قىلىدىغان بىر سودا



رايونغا كەلدۇق. ئېلىپ بارغان ئاقچامنىڭ ھەممىسىنى خەجلىسەممۇ بىرەر قۇر كاستۇم سېتىۋالالايدىغانلىقىمغا كۆزۈم يەتتى، ئاخىرىدا بۇ يەردىنمۇ كېتىپ قالدۇق...

پارىژ كوچىلىرىدا خېلى ئېغىر ۋە چوڭ قەغەز سومكىلارنى كۆتۈرۈپ سەھرادىن كەلگەن ئېلىپ ساتارلاردەك پىيادە يۈرۈش ھەم غەلىتە، ھەم جاپالىق ئىش ئىكەن. كېتىۋېتىپ، قورسىقىمىزنىڭ ئېچىپ كەتكەنلىكىنى تەڭلا ھېس قىلىپ قالدۇق ۋە يېقىنراق يەردىن بىرەر رېس-توران تېپىش ئۈچۈن باشقا ھەۋەسلەردىن ۋاز كېچىپ قەدىمىمىزنى ئىتتىكلەتتۇق.

تاراق بىر كوچىنى بېسىپ ئۆتۈپ چوڭ يولغا چىقىۋىدۇق، مېنىڭ ئۈچ بۇرجەك نىمارەتنىڭ بۇرجىكىدىكى بىر قاپارتما ھەيكەلگە كۆزۈم چۈشۈپ قالدى، ھەيكەلگە كۆز سېلىۋىدىم، ھەيكەل ئۈستىدىكى «مىو-لېر» دېگەن قاپارتما خەتنى تونۇۋالدىم ۋە ئۆزۈمگە ئىشىنە - ئىشەنمەي بۇ خەتنىڭ نېمە مەنانى ئۇقتۇرىدىغانلىقىنى ئابلىمىتىن سورىدىم.

قىياسم توغرا چىقتى، ئادەتتىكى ئادەمدىن تۆت - بەش باراۋەر چوڭلۇقتا ئويۇلغان قاپارتما ھەيكەل راستىنلا ئۇلۇغ فرانسۇز دراماتورگى مېۋلېرنىڭ ئوبرازى ئىكەن. بۇدۇر چاچلىق، قاڭشارلىق ياش مېۋلېر ئويچان كۆزلىرىنى يىراققا تىككىنىچە قەلەم تۇتۇپ تۇرۇپتۇ. مېۋلېرنىڭ ئىككى تەرىپىدە سەل پەستىرەك تۇرغان ئىككى قىز مېۋلېرنىڭ قولىدىن چۈۋۈلۈپ چۈشكەن تار، ئۇزۇنچاق قەغەزگە يېزىلغان يېزىقلارنى ھەۋەس بىلەن ئوقۇۋېتىپتۇ. ئابلىمىتنىڭ تەرجىمە قىلىپ بېرىشىچە، تەرجىمىھالىدا «مېۋلېر 1622 - يىلى مۇشۇ شەھەرنىڭ مۇشۇ كوچىسىدا تۇغۇلۇپ، 1673 - يىلى ۋاپات بولغان» دەپ يېزىلغانىكەن.



مەن ئەسلىدە پارىژغا كەلگەندىن كېيىن ماڭا ۋاستىلىك تەسىر كۆرسەتكەن بالزاك ۋە موپاسساننىڭ قەبرىسىنى تاۋاپ قىلىمەن، گۈل قويمەن دېگەن ئويىنى كۆڭلۈمگە پۈككەندىم. بىراق، ۋاقتىمنىڭ قىسلىقىدىن بۇ ئويۇمنى ئەمەلگە ئاشۇرالمىغاندىم. پارىژدىن ئايرىلغىلى بىر كۈنلا قالغاچقا، بۇ ئويۇمنىڭ ئەمەلگە ئاشمايدىغانلىقىمۇ مۇقىملىق شىپ قالىغانىدى.

شۇ ئەلەم بىلەن كېتىۋاتقاندا مېۋىلەر خاتىرە ھەيكىلىنىڭ ئالدىدا تۇيۇقسىز ئاشكارا بولۇشى كەيپىياتىمنى خېلىلا كۆتۈرۈۋەتتى. پارىژغا كېلىپ، مېۋىلەرنى بولسىمۇ «كۆرەلگىنىم» ئۈچۈن كۆڭلۈم بىر ئاز تەسەللى تاپتى. شۇغىنىسى، ھەيكەل تۈركۈمى ئۇلۇغ يولنىڭ دەل ئوتتۇرىسىغا توغرا كەلگىنى ئۈچۈن مېۋىلەر بىلەن بىللە «سۈرەت» كە چۈشەلمىدىم.

گېزى كەلگەندە قىستۇرۇپ ئۆتەي، پارىژ كوچىلىرىدا قاياققا قارىماڭ، چوڭ-كىچىك خاتىرە تاختىلىرى كۆزىڭىزگە چېلىقىپلا تۇرىدىكەن. بۇنداق تاختىلارغا «پالانى بۇ يەردە تۇغۇلغان»، «ۋاپات بولغان»، «پۇس-تانى بۇ يەردە ياشىغان» دېگەندەك مەلۇماتلار يېزىلىدىكەن. مېۋىلەردىن ئۆزگە، تولستوي، لېنين، كيورى خانىم، جۇئېنلەي قاتارلىقلارنىڭ تۇرغان جايلىرىغىمۇ مۇشۇنداق تاختىلار ئېسىلغانىكەن. مەلۇماتلاردىن قارىغاندا، شەھەر بويىچە بۇنداق خاتىرە تاختىلىرىدىن 1132سى بار ئىكەن. بۇ پارىژلىقلارنىڭ مەشھۇر ئادەملىرىدىن، پارىژدا بىر مەزگىل تۇرۇپ كەتكەن، ياشىغان، ئىجاد ئەتكەن داڭلىق شەخسلەردىن پەخىرلىنىدۇ. خانلىقىنى كۆرسىتىپ بېرىدۇ. بۇ ئۆز ئادەملىرىنىڭ قەدىرىگە يېتىدىغان، ئۆز شەھىرىنىڭ شۆھرىتىنى ئاشۇرۇشقا ئىنتىلىدىغان مەدەنىي مىللەت.

لەرنىڭ ئالاھىدىلىكى. بۇ بىزدىكى نام قازانغان ئادەملەرنىڭ كىچىك-كىنە كەمچىلىكىنى، ئاجىزلىقىنى تۇتۇۋېلىپ، تاپالمىسا كولاپ، كو-لاپمۇ تاپالمىسا ئىغۋا توقۇپ سېستىدىغان، باش كۆتۈرۈپ قالسا پۇرسەت تېپىپ بېشىغا ئۇرىدىغان ئايرىم ئادەملەرنى ئۇيالدۇرىدىغان ئەھۋال، ئەل-ۋەتتە.

فرانسۇزلارنىڭ بەزى ئادەتلىرى

بىۋاسىتە كۆزىتىشلىرىمگە، ئاڭلىغانلىرىمغا، ۋاسىتىلىك بىلگەن-لىرىمگە قارىغاندا، فرانسۇز مىللىتىنىڭ بەزى ئادەتلىرى خېلىلا ئۆز-گىچە ئىكەن.

فرانسىيە مەدەنىيەتلىك، ئەدەب-قائىدىلىك دۆلەت بولۇپ، فرانسۇزلار ئاياللارغا ھۆرمەت قىلىشتا ۋە ئۇلارغا ئەدەب بىلدۈرۈشتە ئۆزىدىن پەخىرلىنىدىكەن. بىر-بىرى بىلەن كۆرۈشكەندە قول ئېلىشىپ كۆرۈ-شىدىكەنۇ، قول ئېلىشىش ۋاقتىنى ئۇزارتىۋېتىشكە بولمايدىكەن. قول ئېلىشىپ تۇرۇپ قارشى تەرەپنىڭ قولىنى سىلكىش ئەدەبىسىزلىك ھېسابلىنىدىكەن. ئادەتتە ئاياللار ئەلەرگە، چوڭلار كىچىكلەرگە، يۇقىرى دەرىجىلىكلەر تۆۋەن دەرىجىلىكلەرگە ئەۋۋەل قول ئۇزىتىدىكەن.

رېستورانغا كىرگەنلەر پەلتوسىنى يېشىۋېتىشى ۋە باش كىيىمىنى ئېلىۋېتىشى، كۈتكۈچىلەرنىڭ ئورۇن كۆرسىتىپ بېرىشىنى كۈتۈپ تۇرۇشى كېرەككەن. ئەگەر «باھا چاي پۇلىنىمۇ ئۆز ئىچىگە ئالغان» دېگەن ئاگاھلاندىرۇش خېتى چاپلانمىغان بولسا، پۇل تۆلىگەندە تاماق باھاسىغا يەنە % 10 پۇل قوشۇپ تۆلىنىدىكەن.



«ئەرەب رېستورانى» دا ئويلىغانلىرىم

مەن مېۋىلېرنىڭ ھەيكىلىنى بايقىغانلىقىم سەۋەبلىك ھاياجان-لىنىۋاتقان چاغدا، ئۈچىم قورسىقىمغا چاپلىشىپ، ئايغىلىرىمنىڭ ماغدۇرى تۈگەي دەپ قالغانىدى. قورساق ئاچتى دەپ ئۇدۇل كەلگەن رېستوراندىن تاماق يېگىلى بولمايتتى. مۇسۇلمانچە رېستوران تېپىلمايۋاتاتتى. ئابلىمىتنىڭ: «يېقىنلا بىر يەردە بىر ئەرەبچە رېستوران بار، ئۇلارنىڭ «كوس-كوس» دەيدىغان بىر تامىقى باركى، ئۇ بىزنىڭ ئىشتىھايىمىزغا توغرا كېلىدۇ، شۇنداق مەزىلىك» دېگەن گېپىگە ئا-ساسەن يەنە ئىككى-ئۈچ كىلومېتىر يول يۈردۈق - دە، ئاران دېگەندە ھېلىقى ئەرەب «رېستورانى» بار يەرگە يېتىپ كەلدۇق.

ئاشخانىنىڭ چېكىسىگە «ئەرەب رېستورانى» دەپ يېزىلغان بول-سىمۇ، كۆلىمى كىچىك بولغىنى ئۈچۈن، مەن ئۇنى بىزدىكى ئۆلچەم بويىچە «رېستوران» ئەمەس، «ئاشخانا» ئىكەن دېگەن يەرگە كەلدىم.

تەكەللۇپ قىلغۇدەك ئادەم چىقىمدى، ئولتۇردۇق. ئابلىمىت كۆك-تات توغراش بىلەن ئاۋارە بولۇۋاتقان ئاقپىشماق ئەرەب بىلەن ئىنگىلىز-چىمۇ، فرانسۇزچىمۇ، ئىشقىلىپ بىر چەت تىل بىلەن بىر نېمىلەرنى دېيىشتى. مەلۇم بولۇشىچە، «كوس-كوس» دەيدىغان تامىقى كەچ سائەت يەتتىلەردە ئاندىن سېتىلىشقا باشلايدىكەن. خالسا، يەنە ئۈچ سائەت ساقلاندىكەنمىز، خالىمىساق، ساندۇنچ يەپ تۇرساقمۇ بولىدىكەن.

ئەرەبلەرنىڭ رېستوران دەۋالغىنى ئۈچەيدەك ئۇزۇن، تار، قويۇق تۈۋرۈك قويۇلغان بىر ئېغىزلىق ئۆي بولۇپ، تەئەللۇقاتى بىر پەشتاختا ۋە



تۆت - بەشچە يۇملاق ئۈستەلدىن ئىبارەت ئىكەن. سەنئەت پۇرىقىنى چىقارماقچى بولغانمۇ يا ئەرەبلەرنىڭ «رېستوران»ى شۇنداق بولامدۇ، تاشتىن قوپۇرۇلغان تاملىرى سۇۋالمىغانىكەن. شۇنداقتىمۇ، ساددا ۋە پاكىز كۆرۈنىدىكەن.

ئىككى قۇتا كوكا كولا ئىچىپ بولغۇچە، بۇيرۇتقان ساندېۋىچمۇ يېتىپ كەلدى. ساندېۋىچ دېگىنى ئوزۇنچاق بولكا بولۇپ، ئۇنىڭ قارىنى يېرىلىدىكەن ۋە يېرىلغان يېرىگە خام كۆكتات ، قوي- گۆشى سېلىنىد- دىكەن (غەيرىي مۇسۇلمان مىللەتلەر باشقا گۆشلەرنى سالسا كېرەك). ئۇنى قول بىلەن تۇتۇپ، پىلتە قۇيماق يېگەندەك يەيدىكەنمىز. قورساق ئاچ بولغاچقا، ياۋروپالىقلار ئاغزىغا يوغان ئالىدىغان، كىنو ۋە كىتابلاردا تولا كۆرگە چېلىقىدىغان ساندېۋىچ دېگەن ئاددىي تاام ماڭا خېلى تېتىدى. ئىككى ساندېۋىچقا 100 فرانسىكچە (خەلق پۇلىغا سۇندۇرغاندا تەخمىنەن 144 يۈەنگە باراۋەر) پۇل تۆلىگەن چاغدا ساندېۋىچنىڭ تەمى بىردىنبىلا ئۆزگىرىپ، ئاۋۋال قىرتاق، كېيىن ئاچچىق تېتىپ كەتتى.

ئويلاپ قالدىم، ئەگەر پارىژ شەھىرىدە مانا بۇ ئەرەب « رېستو- ران»دەك ياكى ئۇنىڭدىن چوڭراق بىر ئۇيغۇر «رېستوران»ى ئېچىلسا، تىجارىتى قانداق بولار؟ پارىژدا ئۈچ يەردە زاڭزۇ ئاشخانىسى بار ئىكەن، نېمىشقا ئۇيغۇر تىجارەتچىلىرى بۇ كەڭ بازارغا كۆز تىكىمدى؟

پارىژدا ياشاۋاتقان، يېمەك-ئىچمەك بازىرىنىڭ ئۇجۇر-بۇجۇرىنى بېلىپ قالغان ئابلىمىت بىلەن ئىككىمىزنىڭ جاۋابى بىر يەردىن چىقتى. پارىژدا ئەگەر ئۈرۈمچىدىكى «يۇلغۇن» ياكى «تەبەسسۇم»دەك بىرەر ناخشا-ئۇسسۇللۇق رېستوران ئېچىلىپ قالسا تىجارىتى ھەرقانداق رېس- توراندىن ياخشى بولۇپ كېتەرىئىكەن، دېگەن خۇلاسگە كەلدۇق.

—بۇ يىل ئىككى فرانسۇز ئاغىنەم قازاقىستان ئارقىلىق قەشقەرگە



ۋە شىنجاڭنىڭ باشقا جايلىرىغا بېرىپ كەلدى،—دېدى ئابلىمىت سەل ھاياجانلىنىپ،—ئۇلار قەشقەرگە بارغاندا ئۇيغۇر تائاملىرىنىڭ تۈرلىرىنىڭ كۆپلۈكىنى ۋە تەمىنىڭ ئالاھىدە ئىكەنلىكىنى سەزگەچكە، بەك ماختاپ كەتتى، بولۇپمۇ ئۇلار ئۇيغۇر ئۇستىلىرىنىڭ بازىمەن سوزغىنىنى كۆرۈپ ھەيران. ھەس قايتۇ. ئۇلار: «بازىمەن سوزۇشنى تاماق ئېتىش ئەمەس، بەلكى سەنئەتتىن ماھارەت كۆرسىتىش دېسە بولىدىكەن، ئۇستىلار ئۇسۇل ئويىناپ يۈرۈپ، بىلەكتەك خېمىرنى چاچتەك قىلىۋېتىدىكەن» دېيىشتى. ئەگەر بۇنداق رېستوران كىچىسىغا ئېچىلسا، بازىمەنچى ئۇستا ئەينەك ئىچىدە تۇرۇپلا ئۆز ھۈنرى بىلەن مەشغۇل بولسا، يەنە باشقا ئېلان چىقىرىشنىڭ ھاجىتى قالمايدۇ.

مەن ئابلىمىتنىڭ تەھلىلىنى ئورۇنلۇق دەپ ھېسابلىدىم، فرانسۇز خەلقىنىڭ غىزالىنىشىنى قورساق تويغۇزۇش ئەمەس، بەلكى غىزادىن ھۇزۇرلىنىش دەپ قارايدىغانلىقى ھەممە ئادەمگە ئايان. فرانسۇزچە ئاش-تاماقنىڭمۇ دۇنيادا خېلى داڭقى بار. ئەگەر ئۇيغۇرلارنىڭ ئېسىل نازۇنېمەتلىرى بىلەن ناخشا-ئۇسۇللىرى بىرلەشتۈرۈلگەن رېستورانلىرى پارىژدىن ئورۇن ئالسا سەنئەت خۇمار پارىژ خەلقى جەزمەن ياقىتىدۇ. ئۇستىلار دەپ ئويلىدىم. ئۇنىڭ ئۈستىگە، پارىژدا ئاز بولمىغان مۇسۇلمانلارنىڭ ياشايدىغانلىقىنىمۇ، كېلىپ-كېتىدىغانلىقىنىمۇ ھېسابقا ئېلىش كېرەك. فرانسىيەگە ساياھەتكە بارىدىغان خەنزۇ قېرىنداشلارنىڭ كۈندىن-كۈنگە كۆپىيىپ بېرىشىمۇ مۇھىم بىر خېرىدار مەنبەسى بولۇپ ھېسابلىنىدۇ.

پارىژ مۇھىم خەلقئارالىق چوڭ شەھەر بولغىنى بىلەن ئۇ يەردە ئۆي ئىجارىسى ئۈنچىلىك قىممەت ئەمەسمەش. ئەگەر 100 كۋادرات مېتىر ئۆچۈرۈشۈمۈ ئورۇن بىر قانچە ئايلىق ئىجارىسىنى ئالدىن تۆلەش



ھېسابغا ئىجارىگە ئېلىنسا، ئۇنىڭغا يەنە ئۇيغۇر ئۇسلۇبىدىكى زىننەت-لەش ھەققى قوشۇلسا، كۆپ بولغاندا 600 - 700 مىڭ يۈەن خەلق پۇلى سەرپ قىلىنغۇدەك. مۇبادا، يەنە ئەسلىھەلەرنى تولۇقلاش ۋە ئايلانما مەبلەغ ئۈچۈن 300 مىڭ يۈەن ئاجرىتىلسا، بىرەر مىليون يۈەن خەلق پۇلى بىلەن ئىش باشلاپ كەتكىلى بولىدىكەن. 1 مىليون يۈەن پۇل ئەلبەتتە ئاز پۇل ئەمەس، لېكىن تىجارىتى ئۈچۈن بىرەر مىليون يۈەن مەبلەغ سالالايدىغانلار بىزدە يەنىلا مەۋجۇت. بېيجىڭدىكى ئەلچىخانا رايونىغا جايلاشقان «ئالمىخان رېستورانى» ئۈچۈن ئۇيغۇر خوجايىن 1 مىليون يۈەن (خاس بېزەكچىلىكى ئۈچۈنلا) مەبلەغ ساپتۇدەك، يەنە كېلىپ، فرانسىيە ھۆكۈمىتىمۇ مەبلەغ سالغۇچىلارنى قارشى ئالغۇدەك.

ئانگلىساق، پارىژدا رېستورانلارنىڭ تاپاۋەت بېجى % 20 ئىكەن. شۇ كۈنلەردە بۇ باجنى ئېغىر كۆرگەن فرانسۇز رېستورانچىلىرى باجنى تېخىمۇ تۆۋەنلىتىپ بەرسۇن دەپ چۇقان سېلىۋېتىپتۇ.

پارىژ شەھىرىدە ئۇيغۇرچە سەنئەتلىك رېستوران ئېچىش ئەلۋەتتە مېنىڭمۇ، ئابلىمىتنىڭمۇ ھازىرچە قولىمىزدىن كەلمەيدۇ. بىراق، پارىژ-نىڭ رېستورانچىلىق ئۈچۈن مەبلەغ سېلىش شارائىتىغا قاراپ، بۇنداق مەبلەغ سالغۇچىلار يېقىن كەلگۈسىدە چىقىپ قالىدۇ دەپ ئىشىنىمەن.

گېرمانىيىدىن ئىتالىيىگە قەدەر بولغان 20 نەچچە كۈنلۈك سەپەردە، چوڭ-كىچىك شەھەرلەرنىڭ ھەممىسىدە خەنزۇ خوجايىنلار ئاچقان جۇڭگوچە رېستورانلارنى ئۇچراتتۇق. بۇنداق رېستورانلارنىڭ كۆلىمىمۇ ئانچە چوڭ ئەمەسكەن. قورۇما-تائاملىرىنىڭ تەمىمۇ ئادەتتىكىچە ئىكەن. بىراق، بۇ رېستورانلارنىڭ تىجارىتى تازا ئېقىۋېتىپتۇ. خوجايىنلارنىڭ كۆپىنچىسى ۋېنجۇلۇق دېھقانلار بولۇپ، ئۇلار نېمىلا بولمىسۇن، ياۋروپا بازارلىرىنىڭ جۇڭگوچە يېمەك-ئىچمەككە بولغان ئېھتىياجىنى تولۇق



چۈشەنگەن ۋە مەبلەغ سېلىش پۇرسىتىنى توغرا تاللىغان. ۋېنجۇلۇق دېھقان كارخانىچىلاردىن ئۈلگە ئالساق، چەت ئەلگە مەبلەغ سېلىشقا جۈرئەت قىلساق ھۆكۈمىتىمىزمۇ قوللايدۇ. شۇنىڭ بىلەن ھەم پۇل تا- پالايدىغان، ھەم يېمەك-ئىچمەك سەنئىتىمىزنى ياۋروپاغا يۈزلەندۈرەلەي- دىغان بىر روجەك ئاچقان بولىمىز.

ئاشخانلىرىمىز ھەققىدە سۆز

ئۈچ - تۆت يىل ئالدىدا، ئۈرۈمچىدە مۇنداق بىر قىزىق گەپ تار- قىلىپ يۈردى. ئېيتىلىشىچە، ياۋروپالىقمۇ، ئاسىيالىقمۇ، ئەيتاۋۇر چەت ئەللىك بىر ساياھەتچى جەنۇبىي شىنجاڭ شەھەرلىرىنى ئارىلاپتۇدەك. ئۇ مەلۇم شەھەرگە كەلگەندە، بىر شەخسى ئاشخاندا ئۈگرە ئىچىش پۇر- سىتىگە ئىگە بوپتۇ ۋە كىملىرىگىدۇر ئۈگرە ئىچكەندىن كېيىنكى تە- سىراتىنى سۆزلەپ كېلىپ: « دۇنيانىڭ ھېچقانداق بىر يېرىدە ئۇيغۇر ئۈگرىسىدەك مۇنداق مەزىلىك تائامنى يەپ باقماپتىكەنمەن، شۇنداقلا بۇ ئۈگرىخانىدەك ناقۇلاي ئاشخاننى كۆرمەپتىكەنمەن » دەپ ئۇھ تارتقاندە- كەن.

مېنىڭچە، بۇ راستتىنلا ياۋروپالىق ساياھەتچىنىڭ ئاغزىدىن چىق- قان گەپ بولۇشى مۇمكىن، شۇنداقلا غىزالىرىمىزنىڭ تەمىدىن پەخىر- لىنىدىغان، ئەمما بەزى ئاشخانلىرىمىزنىڭ مەينەتلىكىدىن ئەپسۇسلە- نىدىغان ئۆز ئادەملىرىمىزنىڭ ئاغزىدىن چىققان گەپ بولۇشىمۇ مۇم- كىن.

بىراق، بۇ گەپ چەت ئەللىكنىڭ بىۋاسىتە تەسىراتى بولسۇن ياكى، ئۆز ئادەملىرىمىز چەت ئەللىكنىڭ نامىدا توقۇغان ھېكايە بولسۇن،



ئوخشاشلا بىزنىڭ دىققىتىمىزنى قوزغىشى، بىزنى ئويلاندۇرۇشى كېرەك. دېمىسىمۇ، ھېلىقى چەت ئەللىك «ناقۇلاي» دەپ تەرىپلىگەن ئاشخانلار بىزدە ھەقىقەتەنمۇ ئاز ئەمەس. ئۇنىڭ «ناقۇلاي» دېگىنى «قۇلايسىز» دېگىنى. ئېچىپ ئېيتقاندا، «پاسكىنا»، «مەينەت» دېگەن يامان سۆزنىڭ تارتىنىپ، قورۇنۇپ تۇرۇپ ئىپادە قىلىنىشى.

تامىقى مەزىزلىك، ئەمما مۇھىتى ناچار ئاشخانلار پەقەت جەنۇبىي شىنجاڭدىلا ئەمەس، ئۈرۈمچىدىمۇ، شىمالىي شىنجاڭدىمۇ تېپىلىدۇ. بۇنداق ئاشخانلارنىڭ تامىقى ھەقىقەتەن ئىشتىھايىڭىزنى قوزغىيدۇ، قوشۇق ياكى چوكنى قولىڭىزغا ئېلىپ ئەتراپىڭىزغا قارايدىغان بولسىڭىز، ئىشتىھايىڭىز قاچىدۇ، ئاغزىڭىزغا كەلگەن سېرىق سۇمۇ دەرھال بوغۇزىڭىزغا كەپلىشىدۇ...

دەرۋەقە، بۇنداق ئاشخانلارنىڭ تورۇسىدا توپا-چاڭ قونۇۋېرىپ چوكدەك توملىشىپ كەتكەن ئۆمۈچۈك تورلىرىنى، قاچىڭىزغا چۈشۈپ كېتەي دەپلا تۇرغان قارا قۇرۇملارنى كۆرىسىز. ئەتراپىڭىزغا كۆز تىكسىڭىز، خۇددى تۇرخۇندەك قارىيىپ كەتكەن، ئۆمرىدە ئاقارتىلىپ باقمىغان، سۇۋاقلىرى ئاجراپ چۈشكەن تاملار كۆزىڭىزگە چېلىقىدۇ. يەر-گە - پۈتۈڭىزنىڭ ئەتراپىغا قارىسىڭىز، چېچىلىپ ياتقان قەغەزلەر، يېپىلىپ يۈرگەن سۇلار كۆڭلىڭىزنى ئاينىتىدۇ...

ھەيران قالارلىقى، بەزى خېرىدارلىرىمىز ناچار مۇھىتقا ئۆگىنىپ كەتكەنمۇ ياكى تاماق يېگەندە بارلىق سەزگۈ ئەزالىرى ۋاقىتتىنچە ئىشلىمەي تۇرامدۇ، بۇنداق ئاشخانلارنىڭ تىجارىتى يەنىلا ئېقىۋېرىدۇ، ئاققاندىمۇ، باشقا ئاشخانلارنىڭكىدىن ئوبدانراق ئاقىدۇ.

گەپنىڭ ئوچۇقىنى قىلغاندا، ياۋروپالىقلارلا ئەمەس، بەلكى ئاز-تولا شەھەر كۆرگەن، كۆزى ئېچىلغان ئۆز ئادەملىرىمىزمۇ بۇنداق «ئاشخا



«ئالارنى زامان ۋە ماكان يېقىدىن تەسەۋۋۇرىغا سىغدۇرالمىدۇ. بۇنداق ئاشخانلارنىڭ تاپاۋىتى ئېقىپ تۇرغانىكەن، ئاشخانا خوجا-جاينىدا پۇل بولغان بولىدۇ، ئەپسۇس، ئاشۇ خوجايىن ئاشخانا كىرىمى-نىڭ ئازراق بىر قىسمىنى ئاجرىتىپ ئاشخانىسىنى ياساپ قويسا ياكى پاكىزىرەك تۈزەشتۈرۈپ قويسا بولمامدىغاندۇ؟ بۇنىڭغا قانچىلىك پۇل كېتەتتى؟ مەزىلىك تاماقلارنى بىلەن پاكىز، ئازادە مۇھىت بىرلەشتۈرۈلسە تاپاۋىتىنىڭ تېخىمۇ ئوبدان روناق تېپىشىغا پايدىسى بولماسمۇ؟ مېنىڭچە، شەھەر قىياپىتىنى ئۆزگەرتىشتە، پەقەت شەھەر يوللىرىنى ياسىغان، يول بويىغا چىرايلىق ئىمارەتلەرنى سالغان بىلەنلا ئىش پۈتمەيدۇ. بەزى شەھەرلەردە، بولۇپمۇ ساياھەتچىلىك تەرەققىي قىلىۋاتقان بەزى شەھەرلەردە شەھەر مەمۇرىيىتى سودا-سانائەت، باج، كېسەللىكلەر-نىڭ ئالدىنى ئېلىش تارماقلىرىنى ماسلاشتۇرۇپ «ناقۇلاي» ئاشخانلارنى ئۆزگەرتىش «ھەرىكىتى» دىن ئىبارەت «مەدەنىيەت ئىنقىلابى» نى قوزغىمىسا بولمايدىغاندەك تۇرىدۇ. ئالدى بىلەن مەمۇرىي بۇيرۇق ئېلان قىلىپ، ئاشخانا ئىگىلىرىنىڭ بەلگىلەنگەن مۆھلەت ئىچىدە ئاشخانىلىرىنى بەلگىلەنگەن ئۆلچەمدە ئۆزگەرتىشنى تەلەپ قىلىش كېرەك. ئۆزگەرتىشنى رەت قىلغانلارنىڭ تىجارىتىنى توختىتىش، ئىقتىسادىي جازا بېرىش يولى بىلەن ئەمەلىي ئۈنۈمگە ئېرىشىش كېرەك. ئەگەر پۇل تېپىشنىلا بىلىپ، مۇھىتنى ياخشىلاشقا پۇل خەجلىمەيدىغان خوجا-يىنلارنىڭ ئىختىيارىغا قويۇۋېتىلسە، بۇنداق ئاشخانلارنىڭ 21 - ئەسىر ئىچىدە ئەمەس، بەلكى 25 - ئەسىر ئىچىدەمۇ قىياپىتىنى ئۆزگەرتىمەيدىغانلىقىغا ئىشىنىش لازىم.

بەزىلەر بۇنداق «ناقۇلاي» ئاشخانلارنى «مىللىي ئالاھىدىلىك»، «يەرلىك ئالاھىدىلىك» دەپ بىلىشى مۇمكىن. ئۇنداقلارغا چۈشەندۈرۈش



كېرەككى، بۇ مىللىي ئالاھىدىلىكىمۇ ئەمەس، يەرلىك ئالاھىدىلىكىمۇ ئەمەس، بەلكى ئىپتىدائىي جەمئىيەت ۋە ئوتتۇرا ئەسىر ئالاھىدىلىكى، بىزنىڭ تۇپ ئالاھىدىلىكىمىز پاكىزلىق ۋە پاكلىق!

مانا بۇ كىچىك، ئەمما پاكىز بولغان ئەرەب «رېستوران»ىدا ساندۇ-ۋىچ يەۋاتقاندا كاللامغا كەلگەن يەنە بىر ئوي.

«قىزىل تۈگمەن» ۋە بىزنىڭ سەنئەتىمىز

«قىزىل تۈگمەن» — پارىژنىڭ ئەڭ ئاۋات كوچىلىرىنىڭ بىرىگە جايلاشقان كونا تىياترخانا بولۇپ، ئاڭلاشلارغا قارىغاندا، ئۇنىڭ تارىخى 400 يىلدىن ئاشىدىكەن. تىياترخانا ئۈستىدىكى قىزغۇچ رەڭ بېرىلگەن شامال تۈگمىنى تىياترخانىنىڭ بەلگىسى بولۇپ ھېسابلىنىدىكەن.

بىز 10-ئاينىڭ 4-كۈنى كەچتە، سېنا دەرياسىنىڭ كەچلىك مەنزىرىسىنى تاماشا قىلىپ بولۇپ بۇ تىياترخانىدا تىياتىر كۆردۈك. ھەر كۈنى كەچقۇرۇن پەقەت ئىككى مەيدانلا ئويۇن قويىلىدىغان بۇ تىياتىرخانىنىڭ تۇنجى مەيدان ئويۇنى قاراڭغۇ چۈشمەستىلا باشلىنىپ كېتىدىكەن، كېيىنكى مەيدان بولسا شۇ يەر ۋاقتى بىلەن كەچ سائەت توققۇزلاردا ئاندىن باشلىنىدىكەن.

1000 تاماشىبىن سىغىدىغان بۇ تىياترخانىنىڭ ئورۇندۇقلىرى ئالدىدىن كەينىگە قاراپ پەلەمپەيسىمان ئېگىزلىپ بارىدىكەن، بېزىلىشى كونا ئۇسلۇبتا بولسىمۇ، يۈكسەك دەرىجىدە ئېلېكتىرلەشكەنكەن، چىراغلار ۋە ئاۋاز ياڭراتقۇلىرى ئەڭ ئىلغار زامانىۋى ئۈسكۈنىلەر قاتارىغا كىرىدىكەن. سەھنىسى ھەرىكەتچان بولۇپ، دەم كۆتۈرۈلۈپ، دەم پەسىيىپ، نەق مەيدان تۇيغۇسىنى ئاشۇرىدىكەن.



FRANCE



پارىژدىكى «قىزىل تۈگمەن» تىياترخانىسى

بىز «قىزىل تۈگمەن» دە شامپان ئىچكەچ، ئىككى سائەت ئويۇن كۆردۈق. ناخشا-ئۇسسۇل، كومېدىيە، سېرك - سېھىرگەرلىك نومۇرلىرى كۆرسىتىلدى. بىر قانچە تاماشىبىن سەھنىگە تەكلىپ قىلىنىپ، ئويۇنغا قاتناشتۇرۇلدى. تىياترخانىغا لىق تولۇپ ئولتۇرغان ھەر خىل ئىرىق، ھەرخىل مىللەتتىن بولغان تاماشىبىنلار ئارىلاپ چاۋاك چېلىپ، ئارتىس-لارنىڭ يۈكسەك ماھارىتىگە ئالقىش ياغدۇردى.

بۇ تىياترخانىدا ئوينالغىنى يۇقىرىدا ئېيتىپ ئۆتۈلگەندەك، ئارد-لاش تىياتىر ئىكەن، فرانسۇزلارنىڭ كلاسسىك ئۇسسۇللىرىنى، زامانىۋى ناخشىلىرىنى ئاساس قىلىدىكەن. ئويۇننىڭ سەۋىيىسى گەرچە ئىنتايىن يۇقىرى بولمىسىمۇ، بېلەت باھاسى كىشىنى چۆچۈتىدىكەن. شۇنداقتىمۇ، ئويۇن كۆرىدىغانلار، بېلەت ئالدىغانلار نۆۋەت ساقلىشى كېرەككەن. ئويلاپ قالدىم، قويۇق مەدەنىيەت ئاتموسفېراسىغا چۈمۈلگەن پارىژدا، 400 يىللىق تارىخقا ئىگە تىياترخانىدا ئوينالغان بۇ ئويۇن يۇقىرى



بەدىئىي قىممەتكە ئىگە بولسىمۇ، لېكىن بىزنىڭ ناخشا-ئۇسسۇللىرىمىز مۇ فرانسۇزلارنىڭكىدىن قېلىشمايدىكەن! ئەگەر ئۇيغۇر ناخشا-ئۇسسۇللىرى، مۇقاملىرى «قىزىل تۈگمەن» دىكىدەك ئەۋزەل سەھنە شا-راىتى بىلەن بىرلەشتۈرۈلدىغان بولسا، نەتىجىنىڭ تېخىمۇ ئوبدان بولىدىغانلىقىدا گەپ يوق.

كىتابخانلىرىمىزنىڭ يادىدا بولسا كېرەك، نەچچە يىل بۇرۇن پەيدا بولغان چەت ئەلگە چىقىش قىزغىنلىقى دەۋرىدە بەزى ئاغانلىرىمىزمۇ چەت ئەلنى كۆرۈش پۇرسىتىگە ئىگە بولدى. ئۇلار چەت ئەلنىڭ بەزى تەرەققىياتلىرىغا ھەيران قېلىش بىلەن بىللە، ئايرىم تەرەپلەردە ئارقىدا قېلىشىمىزنىڭ سەۋەبلىرىنى ئىزدىدى. بۇ ئەسلىدە ياخشى ئەھۋال ئىدى. بىراق، ئۇلار «ئېشەككە كۈچۈك يەتمىسە، ئۇر توقۇمنى» دېگەندەك، ئايرىم تەرەپلەردە ئارقىدا قېلىشىمىزنىڭ سەۋەبىنى ناخشا ئېيتقانلىقىمىزدىن، ئۇسسۇل ئوينىغانلىقىمىزدىن كۆردى. «بىز ناخشا ئېيتىشقا، ئۇسسۇل ئويناشقا يارالغان مىللەتمۇ» دەپ قاقشاپ، قەلەملىرىنىڭ ئۈچىنى ناخشا-ئۇسسۇلغا، ناخشىچىلارغا ۋە ئۇسۇلچىلارغا قاراتتى. چەت ئەلگە تۈگۈل، يۇرت بوسۇغۇسىدىن بىر قەدەممۇ سىرتقا چىقىپ باقمىغان بەزى ساددا قەلەمكەشلەرمۇ ناخشا-ئۇسسۇلغا قارغىش ياغدۇرغانچە كېلىپ بۇ ھۇجۇمچىلار سېپىگە قوشۇلدى، ئايرىملىرى ھۇررا توۋلاپ ھۇجۇمچىلار سېپىنىڭ ئەك ئالدىدا ماڭدى.

ئەسلىدە، تەرەققىياتنىڭ ئاستا بولۇپ قېلىشىنىڭ سەۋەبلىرى ھەر تۈرلۈك ئىدى. بىراۋ بىزگە تەرەققىي قىل دەپ پۇرسەت بەرگەندە، بىز «تەرەققىي قىلمايمىز، بىزگە ناخشا - ئۇسسۇل بولسلا بولدى» دەپ تە-رەجەپ تۇرۇۋالمايغاندۇق. چۈنكى، بىز ناخشا-ئۇسسۇلنىڭ قورسىقىمىز-نى توپىغۇزالمىدىغانلىقىنى، ناخشا - ئۇسسۇلدىن ئۆزگە يەنە ماددىي



تۇرمۇشىڭىمۇ لازىملىقىنى بىلمەيدىغان دەرىجىدە دۆت ئەمەس ئىدۇق. ناخشا-ئۇسسۇل تەرەققىياتقا توسقۇن بولالمايتتى، بەلكى ناخشا ئېيتىپ، ئۇسسۇل ئويناپ روھىمىزنى ئاۋۇتقاچ تەرەققىي قىلىۋېرەتتۇق.

تەرەققىيات دېگەننىڭ تارىخى، ئىجتىمائىي سەۋەبلىرى بولىدۇ. ئەگەر جەمئىيەت تەرەققىي قىلمەن دېسە، تەرەققىياتنىڭ شەرت - شا-رائىتلىرى پىشىپ يېتىلسە، ناخشا-ئۇسسۇل دېگەن نەرسە ئۇنىڭ قەددىمىنى توسۇۋالالمايدۇ. پاكىت ئالدىمىزدا تۇرۇپتۇ، ئىسلاھات، ئېچىۋېتىش ئېلىپ بېرىلغان 20 نەچچە يىلدىن بېرى بىز خېلى تەرەققىي قىلدۇق، ھال-كۈنىمىز خېلى ياخشىلىنىپ قالدى. مۇناسىپ ھالدا ناخشا - ئۇسسۇلىمىزدىمۇ يۈكسىلىش بولدى، بۇ ئىككىسى بىر - بىرىگە پۇتلىكاشاڭ بولمىدى. ئېنىقراق قىلىپ ئېيتساق، بىر - بىرىنى ئىلگىرى سۈردى، بىر - بىرىگە پەلەمپەي ھازىرلىدى.

يەنە كېلىپ، ھەر بىر ئەلنىڭ، ھەر بىر مىللەتنىڭ ئۆزىگە خاس ئەنئەنىسى، تەرەققىي تاپقان، تەرەققىي تاپمىغان تەرەپلىرى بولىدۇ. تەرەققىي تاپقان تەرەپنىڭ ئۈستۈنلۈكىنى تولۇق جارى قىلدۇرۇپ، تەرەققىي تاپمىغان تەرەپكە تۈرتكە قىلىشقا، تەرەققىي قىلغان تەرەپ بىلەن تەرەققىي قىلمىغان تەرەپنى تەرەققىي قىلدۇرۇشقىمۇ بولىدۇ. تەرەققىي تاپمىغان تەرەپنى «بۇ نېمىشقا تەرەققىي قىلمىدى» دەپ ئەدەبلەپ، تەرەققىي قىلغان تەرەپنى «بۇ نېمىشقا تەرەققىي قىلىدۇ» دەپ بېشىغا دەسسەشكە بولمايدۇ. ئەگەر ئەنئەنىۋى ناخشا - ئۇسسۇللىرىمىزنى جاھانغا يۈزلەندۈرسەك، جاھانغا تونۇتساق ئىقتىسادىي تەرەققىياتىمىزغا پايدىسى تەگسە تېگىدۇكى، زىيىنى بولمايدۇ. ئىقتىسادتا تەرەققىي تاپماسلىقىنىڭ ئاچچىقىنى ناخشا - ئۇسسۇلدىن چىقىرىش ئانچە ئاقىلانلىك ئەمەس. مەن فرانسۇز قىز-يىگىتلىرىنىڭ «قىزىل تۈگمەن» دە كۆرسەتكەن



سەنئەت ماھارىتىنى ئۆلچەم قىلىپ ئۆزىمىزنىڭ ناخشا-ئۇسسۇلغا باھا بەردىم. مۇنداقچە ئېيتقاندا، تەرەققىي تاپقان ئەللەرنىڭ، مىللەتنىڭ سەنئەت ئۆلچىمى بىلەن ئۆزىمىزنىڭ سەنئىتىنى ئۆلچەپ كۆردۈم-دە، ئاخىر «بىزنىڭ سەنئىتىمىز مۇھىمىمىز ھېچكىمنىڭكىدىن قېلىشمايدىكەن» دې-گەن خۇلاسگە كېلىپ، ئۆز ناخشا - ئۇسسۇلىمىزنىڭ سەۋىيىسىگە يۈ-قىرى باھا بەردىم. ئۇنىڭدىن پەخىرلەندىم. «بار ئىمكانىيەتلەردىن تولۇق پايدىلىنىپ، ناخشا - ئۇسسۇلىمىزنى دۇنيا سەھنىسىگە تېخىمۇ كۆپرەك ئېلىپ چىقساق بولغۇدەك، بەلكى ئۇنىڭ تەرەققىياتىمىزنى تېزلىتىش-مىزگە ياردىمى تېگىپ قالار» دېگەن يەرگە كەلدىم.

تار كوچىدىكى قەھۋەخانا

پارىژدىن ئايرىلىدىغىنىمىزغا بىر كېچە قالغان كەچلىكى بىز مېھمانخانغا خېلى كەچ قايتتۇق. ئابلىمىت ۋە چىن رۇخۇي ئەپەندى بىلەن يۈك-تاقىلىرىمىزنى يىغىشتۇرغۇچ پاراڭلاشتۇق. بىز خۇشلاشماق-چى بولۇۋېدۇق، ئابلىمىت:

— ئاكا، تاشقىرىغا چىقىپ ھاۋا يېگەچ ئازراق ئايلىنىپ كەلمە-دۇق؟ بەلكى بىرەر قەھۋەخانىنى تېپىپ قەھۋە ئىچكەچ پاراڭلىشارمىز، — دەپ قالدى.

كەچ سائەت 11 دىن ئاشقاندى. ھېرىپ - چارچىغىنىمىزنى دېمەيلا قويايلى، ئەتىسى تاڭ يورۇشى بىلەنلا يولغا چىقىشىمىز كېرەك ئىدى. يول باشلىغۇچىنىڭ يول بويى سىڭدۈرگەن ئىدىيىسىگە ئاساسلانغاندا، بۇنداق شەھەردە بۇنداق كەچتە تاشقىرىغا چىقىشقا بولمايتتى، بىخە-تەرلىك مەسىلىسىنى ئويلىمايمۇ بولمايتتى. ئابلىمىت ئويلىغانلىرىمىنى



بىلىپ قالدىمۇ:

— ئەنسىرىمەڭ، پارىژنىڭ جەمئىيەت ئەھۋالى يامان ئەمەس، —

دېدى ۋە ئۆزى باش بولۇپ، ئىشىك ئالدىغا كەلدى.

بىز مېھمانخانىدىن چىقىپ ئۇزۇن ماڭمايلا چوڭ يولنى كېسىپ ئۆتتۇق. ئاندا ساندا ئۆتۈشۈپ تۇرغان ماشىنىدىن ئۆزگە، كوپچا ئادەم يوق دېيەرلىك ئىدى. كەچلىك جىمجىتلىق ۋە ئادەمنىڭ ئازلىقى كىشىنى سەل بىئارام قىلاتتى.

چوڭ يولنىڭ چېتىدىن مېڭىپ چوڭ يولغا تۇتاشقان يەنە بىر كىچىكرەك كوچىنىڭ ئاغزىغا يېتىپ كەلدۇق. ئابلىمىتنىڭ تەۋەككۈل قىلىشى بىلەن بۇ كوچىغا كىرىپ قەھۋەخانا ئىزدەشكە باشلىدۇق. ئادەم بىلەن ستولىنى ئاران - ئاران پەرق ئەتكىلى بولىدىغان قاراڭغۇ كوچىدا ئىچكىرىگە قاراپ 200 قەدەمچە ماڭغاندىن كېيىن بىر ئۆيگە يېتىپ كېلىپ ئىشىكىنى ئېچىۋېتىدۇق، بۇ ئۆي دەل قەھۋەخانا بولۇپ چىقتى.

قەھۋەخانا پەقەت بىرلا ئېغىز ئۆيىدىن ئىبارەت بولۇپ، بېزىلىشى تولىمۇ غەلىتە ۋە قەدىمىي ئىدى. بىز كۈتكۈچىنىڭ تەكەللۈپىنى كۈتۈپ مەيلا تۆر تەرەپتىكى بىكار ئۈستەللەرگە جايلىشىۋالدۇق. مەن سەل قورقۇنغاندەك بولدۇم ۋە قورقۇنۇشلىرىمنى يوشۇرۇش ئۈچۈن قەھۋەخانىنىڭ تورۇسىغا سەپسىلىشقا باشلىدىم.

قەھۋەخانىنىڭ تورۇسى رەندىلەنمىگەن يۇمىلاق ياغاچتىن ياسالغانىكەن. ئۇنى ئاز دەپ، جەگىلەرگە 2 - دۇنيا ئۇرۇشى مەزگىلىدىكى ناتسىستلارنىڭ تۆمۈر قالپىقى، فرانسۇز ئەسكەرلىرىنىڭ يۇمىلاق شەپكەسى، مىلتىقنىڭ كېرەكتىن چىققان قونداقلىرى، چويلا-چۈمۈچ، تەلەڭگە دېگەندەك نەرسىلەر ئېسىقلىق تۇرۇپتۇ. جەگىلەرنىڭ يان تەردىسىگە ئالاھىزەل 100 پارچە كەلگۈدەك ھەر خىل پۇللار چاپلاپ قويۇلۇپتۇ.

زەن قويۇپ قارىسام بۇ پۇللار كەم دېگەندە 50 نەچچە ئەلنىڭ بىرەر 100 خىلچە قەغەز پۇلى ئىكەن. پۇللارنىڭ ئارىسىدا تېخى ئېلىمىزنىڭ ئون يۈەنلىك پۇلىدىن ئىككىسى بار ئىكەن. بۇ پۇللار ھاۋانىڭ يېنىك ھەرىكىتى بىلەن ئاستا يەلپۈنۈپ، قىزىقارلىق مەنزىرىنى ھاسىل قىلىدەكەن.

قەھۋەخانىدا قەھۋە ئىچىپ ئولتۇرغان ئالتە - يەتتە نەپەر ئەر-ئايال ئۆز پاراڭلىرى بىلەن بەنت بولۇۋاتاتتى، ئۇلارنىڭ ئارىسىدا ئەر-ئايال نېگىرلار، سۆرۈن تەلەت ئادەملەرمۇ بار ئىدى. ياخشى يېرى، ئۇلار بىزگە كۆزىنىڭ قىرىنىمۇ سېلىپ قويمىدى. مەنمۇ قىزىل ھاراق ئىچكەچ تام-تورۇسلارغا سەپىلىشىنى داۋام قىلىۋەردىم.

سەپىلىۋېتىپ، كۆزۈم قارشى تەرىپىمىزدىكى تامغا ئېسىلغان بىر قانچە پارچە رەڭسىز فوتو سۈرەتكە چۈشۈپ قالدى. چوڭايتىلغان سۈرەتلەرنىڭ بىرىدە، سۆلەتلىك بىر ئەركىشى كىملىرى بىلەندۇ پاراڭلىشىپ تۇراتتى. ئۇنىڭ كەينىدىلا تۇرغان ساقاللىق كىشى كۆزگە ئالاھىدە چېلىقتى. ئەگەر پەرزىم خاتا بولمىسا، ئۇ ساقاللىق كىشى يېنىمىزدىكى ئورۇندۇقتا ئولتۇرغانلارنىڭ بىرسى ئىدى.

— ئابلىمىت، چاندۇرماي سەپىلىڭ، سۈرەتتىكى ئاۋۇ كىشى يېنىمىزدىكى ئۈستەلدە ئولتۇرغان ئادەم ئەمەسمۇ؟— دېدىم مەن ئابلىمىتقا، ئەتراپىمىزدا پارىڭىمىزنى چۈشىنەلەيدىغان بىر كىم باردەك پەس ئاۋازدا سۆزلەپ.

— گەپ يوق شۇ.

— قارىغاندا، بۇ كىشى چوڭ ئۆتكەن ئادەممۇ نېمە؟

ئابلىمىت سۈرەتتىكى سۆلەتلىك ئەربابنىڭ فرانسىيەنىڭ پىنپىدودىن كېيىنكى باش مىنىستىرى ئىكەنلىكىنى جەزملەشتۈرگەندىن



كېيىن، مەن ئۇ ساقاللىق كىشىنىڭ ئادەتتىكى ئادەم ئەمەسلىكىگە كۆز يەتكۈزۈم ۋە ئابلىمىتقا شۇنداق دېدىم.

مېنىڭ قىزىقشۇۋاتقىنىمنى تۇيغان ئابلىمىت:

— ئۇ ساقاللىق كىشىنى بۇ يەرگە چاقىرايمۇ، — دەپ سورىدى، مەندىن ۋە سەل ئىككىلىنىۋاتقىنىمنى كۆرۈپ گېپىنى داۋاملاشتۇردى:
— فرانسۇزلار مۇڭداشقا خەق، چاقىرساقلا ئۇ كىشى يېنىمىزغا كېلىدۇ.

نەتىجە ئابلىمىت دېگەندەكلا بولدى. ئۇ كىشى تەكلىپىمىزنى قوبۇل قىلىپ، ئورۇندۇقىنى ئۈستلىمىزنىڭ يېنىغا سۆرەپ كەلدى. پاياندىن قارىغاندا ئۇ فرانسىيە باش مىنىستىرىغا تۆت يىل باش مەسلىھەتچى بولغانىكەن. ئۇ ئوڭچىلار پارتىيىسىنىڭ ئەزاسى بولۇپ، سوتسىيالىستلار پارتىيىسى ھاكىمىيەت ئۈستىگە چىققاندىن كېيىن خىزمىتىدىن ئىستىپا بېرىپتۇ. بۇنىڭدىن ئالتە يىل بۇرۇن پېنسىيىگە چىقىپ، ئاتا-بوۋىسىدىن قالغان بۇ قەھۋەخانىنى باشقۇرۇۋېتىپتۇ. ئۇ مېنىڭ ژۇرنال چىقىرىدىغىنىمنى ئاڭلىغاندىن كېيىن مەن بىلەن قايتا قول ئېلىشىپ كۆرۈشتى ۋە مەسلىھەتچى بولۇشتىن بۇرۇن ئۆزىنىڭمۇ بىر مەزگىل باش مۇھەررىر بولۇپ ژۇرنال چىقارغانلىقىنى ئېيتتى.

سۆھبىتىمىز قىزغىن داۋاملىشىۋاتقاندا ئۇ ئىككىلىك قېلىنلىق تىكى ئۈچ دانە دەپتەرنى ئېلىپ چىقىپ ئالدىمىزغا يايىدى. بۇ دەپتەرلەر ئۇ مۇشۇ قەھۋەخانىغا مۇراسخۇر بولغان كۈندىن ئېتىبارەن تۇنۇلغان بولۇپ، قەھۋەخانىغا كەلگەنلەر بۇ دەپتەرگە ياخشى تىلەكلىرىنى، ئىمزالىرىنى قالدۇرۇپ كېتىدىكەن. بۇ دەپتەرلەر قېلىنلىقىغا قارىماي، خىلمۇخىل يېزىقلار بىلەن توشۇپ كېتەيلا دەپ قاپتۇ. ئۇنىڭ پەخىرلىنىپ تۇرۇپ ئېيتىشىچە، ئىمزا قويغانلار ئارىسىدا چوڭ سىياسەتۋازلار،

داڭلىق كارخانچىلار، مۇخبىر، يازغۇچىلارمۇ بار ئىكەن. مەن بۇ ساقاللىق خوجايىنىڭ تەلىپى بويىچە، دەپتەرگە ئۇيغۇر، خەنزۇ يېزىقلىرىدا ئىمزا قويدۇم، ياخشى تىلەك تىلىدىم، شۇنىڭ بىلەن بۇ دەپتەردە تۇنجى قېتىم بىر ئۇيغۇرنىڭ ئىمزاسى ۋە ئۇيغۇر يېزىقى خاتىرە بولۇپ قالدى.

بايلار شەھىرى — نىسى

نىسى — فرانسىيىنىڭ شەرقىي جەنۇبىدىكى مەشھۇر ساياھەت شەھىرى بولۇپ، ماركسلىدىن قالسىلا ئىككىنچى ئورۇندا تۇرىدىغان پورت ھېسابلىنىدىكەن. ئىتالىيە چېگرىسىغا ئاران 32 كىلومېتىرلا كېلىدەكەن.

بىز 10-ئاينىڭ بەشىنچى كۈنى پارىژ بىلەن خوشلىشىپ، نىسى شەھىرىگە قاراپ يولغا چىقتۇق ۋە 900 كىلومېتىرچە يول يۈرگەندىن كېيىن قاراڭغۇ چۈشكەن مەھەلدە بۇ يەرگە يېتىپ كەلدۇق.

مەن نىسى شەھىرىگە كەلمەستە، ياۋروپادا، بولۇپمۇ فرانسىيىدە كىلىماتى ئىسسىق بەلۋاغ بىلەن مۆتىدىل بەلۋاغ ئارىسىدىكى دېڭىز كىلىماتىغا ياتىدىغان بۇنداق بىر شەھەرنىڭ بارلىقىنى زادى تەسەۋۋۇر قىلمىغانىكەنمەن. بىز پارىژدا چاپان كىيىپ يۈرگەندىمۇ، كەچلىرى تېخى پوپايىكىمۇ كىيىۋالاتتۇق. نىسىغا كەلگەندە چاپاننى چۆرۈپ تاشلاپ، كالتە يەك كۆڭلەك بىلەن يۈرۈشكە توغرا كەلدى.

نىسى دېڭىز قىرغىقىنى بويلاپ يېپىلغان ئۇزۇنچاق شەھەر بولۇپ، مەنزىرىسى تولىمۇ چىرايلىقكەن. كوچىلىرى كەڭرى بولۇپ، كوچا بويلىرىدا ئاسمان — يەلەك ئۆسۈپ كەتكەن پالما قاتارلىق ئىسسىق بەلۋاغ دەرەخلىرى ساياھەتچىلەر تۇرۇپتۇ. يول بويلاپ سوزۇلغان 50 — 60 مېتىرچە



FERANCE

كەڭلىكتىكى قۇملۇق ھەرخىل كۈنلۈك، سايۋەنلەر بىلەن تولۇپ تۇردى. دىكەن. سەيلىچىلەرگە خىزمەت قىلىدىغان ئەسلىھەلەرمۇ دېڭىز بويىدىكى قۇملۇققا مەركەزلەشكەنكى.

نەسىغا كەلگەندىن كېيىنكى ئەڭ ئەھمىيەتلىك بىر ئىش شۇ بولدىكى، شۇ كۈنى چۈشتىن كېيىن، بىز نەسى شەھىرى بىلەن تۇتاش بولغان مەشھۇر خەلقئارالىق كىنو شەھىرى - گانا دا ئېكسكۇرسىيىدە بولۇش پۇرسىتىگە ئىگە بولدۇق.

گانانىڭ ئومۇمىي نوپۇسى 90 مىڭ بولۇپ، «گانا خەلقئارا كىنو بايرىمى» مۇشۇ شەھەردە ئۆتكۈزۈلۈپ تۇرىدىكەن. كىنو بايرىمىنىڭ قۇرۇلۇش تۈركۈمى 500 مېتىر ئۇزۇنلۇقتىكى قىرغاق قۇملۇقىغا سېلىندىغانىكەن. بۇ قۇرۇلۇش تۈركۈمى ئىچىدە پەقەت چوڭ كىنو خانىلارلا 25

بايلار شەھىرىدىكى دېڭىز بويى ئارامگاھىدا





تىن ئاشىدىكەن.

ئېيتىشلارغا قارىغاندا، نىسې بىلەن گانا شەھەرلىرى فرانسىيىنىڭ جەنۇبىدىكى مەشھۇر ساياھەت شەھەرلىرى بولۇپ، فرانسىيىلىك ۋە دۇن-يانىڭ باشقا جايلىرىدىن كەلگەن بايلار مۇشۇ شەھەرلەردە بىر مەزگىل تۇرۇپ قالىدىكەن، بەزىلىرى مەڭگۈلۈك ئولتۇراقلىشىپمۇ قالىدىكەن. شۇڭا، بۇ شەھەرلەرنىڭ «بايلار شەھىرى» دېگەن ناممۇ بار ئىكەن. ئۇ-مىكىمىزنىڭ نىسې شەھىرىگە بارىدىغىنىنى ئاڭلىغان ئابلىمىت پارىژدا: «نىسې دېگەن بايلار شەھىرى، يولدا يىقىلىپ چۈشكەن بىرەر سىنى يۆ-لەپ تۇرغۇزسىڭىزمۇ، يىقىلغان كىشى جەزمەن باي بولۇپ چىقىدۇ» دەپ چاقچاق قىلغانىدى. ھاۋاسىنىڭ ساپلىقىغا، كىلىماتىنىڭ مۆتىدىللىكىگە، ئاسمىنىڭ كۆكلىكىگە قاراپ، «بۇنداق شەھەردە بايلار ياشىماي كىم ياشسۇن» دەپ ئويلىدىم.

نېمىسلار، فرانسۇزلار، ئىتالىيانلار

مەيلى گېرمانىيەدە تۇرغان كۈنلىرىمدە بولسۇن ياكى فرانسىيە-دىكى چاغلىرىمدا بولسۇن، نېمىسلارنىڭ، فرانسۇزلارنىڭ مېجەز-خۇل-قىغا، يۈرۈش-تۇرۇشىغا دىققەت بىلەن سەپسالىدىم. كېيىنكى كۈنلەردە ئىتالىيە زېمىنىدا ئۈچ - تۆت كۈن تۇرۇش داۋامىدا ئىتالىيانلارنىمۇ كۆزەتتىم. باشقىلاردىن سوراپ، پەرەزلىرىمنى دەلىللەشكە تىرىشتىم. نېمىسلار ئىشلارغا جىددىي قارايدىغان، يۈرۈش-تۇرۇشى چەيدەس، مېجەزى سەل چۈستەك قىلىدۇ.

نېمىسلارنى خېلى ئوبدان چۈشىنىدىغانلىقى بىلەن پەخىرلىنىدىغان لى سەن نېمىسلار ھەققىدە مۇنداق دېدى: نېمىس مىللىتى سەل



كونسروۋاتىپ مىللەت، ئەمما ئېتىقادى بار مىللەت، ئۇرۇغ-تۇغقانچىلىق، دوست - بورادەرچىلىك ئېڭى، ھەتتا مىللەت ئېڭى ئانچە كۈچلۈك ئەمەس. ئۇلار ئەخلاق ھەققىدىمۇ كۆپ سۆزلىمەيدۇ، ئەخلاق بىلەن ئانچە كارى يوق. بىراق، ھەممىنى قانۇن بىلەن ئۆلچەيدۇ، ھەممىنى قانۇن ئارقىلىق باشقۇرىدۇ. نېمىسلار يەنە ئۆزىنى باشقا كىشىلەردىن ئۈستۈن دەپ بىلىدۇ. گىتلىر ھادىسىسىمۇ يەككە - يېگانە ھادىسە ئەمەس، ئۇ بىر ئىجتىمائىي ھادىسە.

فرانسۇزلارنىڭ مەجەزى ئېسىل زادىلەرگە خاس مەجەز بولسا كېرەك. بىرەيلەن: «ئىتالىيانلار سەل بېپەرۋا، تۇغقانچىلىقى چىڭ مىللەت، ئىتالىيەنىڭ تەرەققىياتى تەكشى ئەمەس» دېدى. يەنە بىرەيلەن بۇ ئۈچ چوڭ مىللەتنىڭ تىلىغا تەبىر بېرىپ: «نېمىس تىلى ئادەم تىللاشقا، ئۇرۇشۇشقا باب تىل، فرانسۇز تىلى مۇھەببەتلىشىشكە يارالغان يۇمشاق، ئەۋرىشىم تىل، ئىنگلىز تىلى ئىش تېپىپ جان بېقىشقا ئەپچىل تىل» دېدى.


دېمىسىمۇ، تىل - تىلغا ئوخشىمايدۇ، ئوخشىسا ئۇ مۇستەقىل تىل دېيىلمەيدۇ. سەن مەلۇم تىلنى ئۇقىمىساڭمۇ، ئەمما شۇ تىل قۇل-قىلغا كىرىپ چوڭ مېڭەڭدە ئىنكاس قوزغىغاندىن كېيىن ئۇ ساڭا يا قاتتىق، يا يۇمشاق ئىكەن دېگەن تۇيغۇنى بېرەلەيدۇ. مەن گەرچە بۇ تىللارنىڭ ھېچقايسىسىنى ئۇقىمىساممۇ، ئاڭلاش نېرۋىلىرىمدا ئەكس ئەتكەن تەسراتىمغا قاراپ يۇقىرىقى باھانىڭ ئەمەلىيەتكە خېلى يېقىن ئىكەنلىكىنى ھېس قىلدىم.

گەپ نېمىسلار، فرانسۇزلار ۋە ئىتالىيانلار ئۈستىدە كېتىۋاتقان ئىكەن، گوللاندىيىلىكلەرنىمۇ بىرەر قۇر سۈرەتلەپ ئۆتۈشكە توغرا كېلىدۇ.

گوللاندىيەگە كېلىپ - كېتىپ تۇرىدىغان بىرەيلەن بىز گوللاندىيەگە كەلمەستىلا: «گوللاندىيىلىكلەر ياۋروپادا ياشايدىغان مىللەتلەر ئىچىدە بىر قەدەر ساپ، گەۋدىلىك ۋە ئېگىز، مېھماندوست بىر مىللەت» دېگەندى. گوللاندىيەگە كەلگەندىن كېيىن بۇ گەپنىڭ ئەمەلىيەت بىلەن خېلى يېقىن ئىكەنلىكىنى ھېس قىلىشتۇق.

كۆزىتىشىمىزچە، گوللاندىيىلىكلەرنىڭ ھەممىسى دېگۈدەك بەستلىك، ئاق چىراي، كۆك كۆز، قىزىل چاچ كېلىدىكەن. قارا چاچلىقلار ئاز ئۇچرايدىكەن. ئەمما، بەزى كىشىلەرنىڭ يۈزىدە بىلىنە - بىلىنمەس سەپكۈن بولىدىكەن. بىز مىللىي ئۆرپ - ئادەت كەنتىدە كالا سۈتىدىن يەرلىك ئۇسۇلدا بىر خىل يېمەكلىك ئىشلەۋاتقان تۆت نەپەر ئايالنى كۆرۈپ، ئۇلارنىڭ ئېگىز ۋە يوغانلىقىغا قاراپ ھەيران قېلىشتۇق. بۇ يەرگە ئېكسكۇرسىيەگە كەلگەن بىر توپ گوللاندىيىلىك ئوقۇغۇچى بىزنى تېخىمۇ ھەيران قالدۇردى. بىر قانچىمىز تەلەپكە بىنائەن ئۇلار ئۈچۈن خالىس سۈرەت تارتىپ بېرىۋېتىپ، بوي خوسۇسىدا خۇپىيانە تەڭلىشىپ باقتۇق. ئۇلار گەرچە تولۇقسىز ئوتتۇرا مەكتەپ ئوقۇغۇچىلىرى بولسىمۇ، بوي جەھەتتە بىز بىلەن تەڭ بولۇپ چىقتى. ئېيتىشلارغا قارىغاندا، يېتىلگەن گوللاندىيىلىكلەرنىڭ ئوتتۇرىچە بوي ئېگىزلىكى 180 سانتىمېتىردىن ئاشىدىكەن.

”بايلازىقە بېشى“ موناكو



An aerial photograph of a densely populated city, likely Hong Kong, showing a mix of high-rise buildings and lower-density residential areas. A large bay is visible on the left side of the image. The text "بایلا زینا ق بیسی" "موناکو" is overlaid in the center of the image in a stylized, calligraphic font.

”بایلا زینا ق بیسی“ موناکو



موناكو بىلەن تونۇشۇۋېلىڭ

دۆلەت نامى: موناكو كېنەزلىكى
يەر مەيدانى: 1.89 كۋادرات كىلومېتىر
نوپۇسى: 30 مىڭ
پايتەختى: موناكو

موناكو ياۋروپا قىتئەسىدىكى مەشھۇر كىچىك دۆلەتلەرنىڭ بىرى بولۇپ، يەر تۈزۈلۈشى تار ۋە ئۇزۇن، شەرقتىن غەربكىچە ئۈچ كىلو-مېتىر كېلىدۇ، ئەڭ تار يېرىنىڭ كەڭلىكى ئاران 200 مېتىر كېلىدۇ. بۇ دۆلەتتە ساياھەتچىلىك ئىنتايىن تەرەققىي قىلغان، ساياھەت-چىلىكتىن كىرىدىغان كىرىم دۆلەت ئومۇمىي كىرىمىنىڭ يېرىمىدىن كۆپرەكىنى ئىگىلەيدۇ. پوچتا ماركىسى ۋە قىماردىن كىرگەن كىرىمىمۇ يېرىمىنى ئىگىلەيدۇ. ئېلېكتر ئەسۋابلىرى ياساش، دورا ياساش، خىمىيە، ئېلېكترون، يېمەك - ئىچمەك سانائىتى بار. موناكو مىلادى 1338-يىلى مۇستەقىل كىنەزلىك بولۇپ قۇرۇلغان، 1912-يىلى فرانسىيە بىلەن باج كېلىشىمى ئىمزا ئالغان. 1919-يىلى فرانسىيە بىلەن ئىمزا ئالغان يەنە بىر كېلىشىمدە، كۈنلەرنىڭ بىرىدە موناكونىڭ دۆلەت باشلىقى ئۆلۈپ كەتسە ۋە تەختىگە ۋارىسلىق قىلىدىغان ئەۋلادى بولمىسا موناكونىڭ فرانسىيەگە قوشۇلۇپ كېتىدىغانلىقى



قىمار شەھىرى — مونتې - كارلو


مونتې-كارلو—موناكو كىنەزلىكىدىكى بىردىنبىر شەھەر بولۇپ، ئالىپ تاغلىرىنىڭ ئوتتۇرا يەر دېڭىزغا ئۇسۇپ كىرگەن تۇمشۇقىدىكى تىك قىيا ئۈستىگە جايلاشقانكەن، مەنزىرىسى گۈزەل، كىلىماتى مۆتىدىل بولۇپ، كىشىگە ياقىدىكەن.

بىز نىسى شەھىرىدىن يولغا چىقىپ ئۇزۇن ئۆتمەيلا ئالىپ تاغلىرىغا يامىشىشقا باشلىدۇق، سەل تار، ئەمما ياقلىرى رەڭمۇرەڭ گۈل دەرىخىلىرى بىلەن قاپلانغان ئاسفالىت يول بىلەن 40 مىنۇتچە مېڭىپ، موناكو زېمىنىغا ئۆتۈپ كەتكىنىمىزنى تۇپىمىلا قالدۇق. ئالدى بىلەن تىك قىيادىكى كونا پادىشاھ ئوردىسىنى ئېكسكۇرسىيە قىلغاندىن كېيىن، دۇنياغا مەشھۇر قىمارخانا—مونتې-كارلو قىمارخانىسىغا باردۇق.

مونتې-كارلو قىمارخانىسى 1865- يىلى قۇرۇلغان بولۇپ، ناھايىتى ھەيۋەتلىك بىر قۇرۇلۇش تۈركۈمىنى ئۆز ئىچىگە ئالىدىكەن. تاغ باغرىدىكى قىمارخانا ھويلىسى تاغ باغرىنىڭ تەبىئىي يانتۇلۇقىدىن پايدىلىنىپ قىيپاش ياسالغان بولۇپ، يۇمىلاق گۈللۈكلەر، ئاجايىپ فونتانلار، غەلىتە دەرەخلەر قىمارخانىنى ناھايىتى كۆركەم تۈسكە كىرگۈزۈپ تۇردىكەن. ياۋا ھايۋانلارنىڭ ئادەم بىلەن بىللە تۇرغان ھەيكەللىرى ۋە باشقا مەزمۇندىكى ھەيكەلتىراشلىق ئەسەرلىرى قىمارخانىغا قەدىمىي تۈس بېغىشلايدىكەن، ھەتتا قىمارخانىنىڭ يان ھويلىسىغا بىر بوۋاينىڭ يېرىم بەدەنلىك ھەيكىلىنى قاتۇرۇپ قويۇپتۇ. چۈشەندۈرگۈچىنىڭ گېپىگە قارىغاندا، بۇ كىشى مۇشۇ قىمارخانىنىڭ قۇرغۇچىسى ئىكەن.



MONACO



مونتي - كارلو شەھىرىدىكى قىيا ئۆستىدە

مونتي - كارلو ئامېرىكىنىڭ لاس - ۋېگاس شەھىرى بىلەن بىر قاتاردا، دۇنيادىكى مەشھۇر قىمار شەھىرى ھېسابلانغاچقا، دۇنيانىڭ ھەر قايسى جايلىرىدىن كەلگەن بايلار، تەۋەككۈلچى قىمارۋازلار بۇ يەرگە يىغىلىدىكەن. ئەڭ بۇرۇن بەرپا قىلىنغان، ئاساسلىق قىمارخانا ھېسابلىنىدىغان بۇ قىمارخانغا جەزمەن كاستۇم كېيىپ، گالستۇك تاقاپ، راۋۇ-رۇس ياسىنىپ كىرىدىغان گەپ ئىكەن. بولمىسا، دەرۋازا ئالدىدىكى، كارىدۇردىكى «ئەدەبلىك» ساقچىلار سىزنى توسۇۋالدىكەن-دە، يان تەرىپتىكى ئاز پۇل بىلەن ئوينىلىدىغان «پۇقرالار» قىمارخانىسىغا باشلاپ قويدىكەن. شۇ كۈنى، يول باشلىغۇچى بىر قانچە قېتىم ئەسكەرتكەن بولسىمۇ، گالستۇك تاقاشنى ئۇنتۇپ قاپتىمەن. شۇ سەۋەبتىن ئىسكىن ياكى باشقا بېرەر يېرىم چېنىپ قالغانمۇ، دەرۋازىدىن كىرىشىمگىلا ساقچىلار



تەرىپىدىن «توتۇۋېلىندىم»، ئۇلار مېنى «ئېسىل زادىلەر» قىمارخانىسىغا كىرگۈزۈشىمدى، ئەمەلىيەتتە مەنمۇ كىرمەكچى ئەمەس ئىدىم. شۇنداق-تىمۇ، ماڭا سىلىق مۇئامىلە قىلىپ، زورمۇزور «پۇقرالار» قىمارخانىسىنى كۆرسىتىپ قويدى.

نامراتلار قىمارخانىسى ناھايىتى كەڭ كەتكەن ھەشەمەتلىك بىر زال بولۇپ، ئۇ يەردە ئايلانما قىمار، قارتا قىمار، مودېل ئات بەيگىسى قىمارى قاتارلىق كۆپ خىل قىمار ۋە پۈتۈن زالغا توشۇپ كەتكەن «يولۋاس ما-شىنا» قىمارى بولۇشىغا قارىماي، ھەممىسى ئاز پۇل تىكىپ ئوينىيدىغان قىمارلار ئىكەن.

سىرتتىن كۆزىتىشىمىزچە، مىڭلاپ «يولۋاس ماشىنا» نىڭ بىرىمۇ بىكار قالماپتۇ، ئەر-ئاياللار، چوڭ-كىچىكلەر ئېگىز ئورۇندۇقلاردا ئول-تۇرۇپ، توختىماي پۇل تىكىدىكەن، توختىماي ئۇنىدىكەن ياكى ئۇتتۇ-رىدىكەن. تەرلەپ پېشىپ قىزىرىپ كېتىدىكەن. ئۇتتۇرۇۋەتكەنلەر فون-تانلار ئېتىلىپ تۇرغان قىمارخانا مەيدانىغا چىقىپ ئارام ئېلىۋالغاندىن كېيىن يەنە قىمار ماشىنىسىنىڭ ئالدىدا ئولتۇرىدىكەن. بىلەرمەنلەرنىڭ گېپىگە قارىغاندا، بۇ قىمارخانىدا كېچە-كۈندۈز ئادەم ئۈزۈلمەيدىكەن. قىش-ياز تىجارەت قىلىنىدىكەن. ماتېرىيالدىن ئاڭلىسام، مۇنتې - كارلو بىلەن تەڭ تۇرىدىغان يەنە بىر دۇنياۋى قىمار شەھىرى لاس - ۋېگاس 1980 - يىلىدىكى بىر يىللىق قىمار كىرىمى 1مىليارد 440 مىليون ئامېرىكا دوللىرى بولغانىكەن. ئەمما، «ئەقىللىق» تونۇشتۇرغۇچى مونتې-كارلو-نىڭ يىللىق قىمار پايدىسى توغرىلۇق ئېغىز ئاچمىغانلىقتىن، بۇ شە-ھەرنىڭ قىماردىن كېلىدىغان دارامىتى ھەققىدە بىرەر نەرسە بىلىشكە مۇمكىن بولمىدى.

شۇ كۈنى مونتې - كارلونىڭ گۈزەل مەنزىرىسىنى ۋە مونتې - كارلو



MONACO

چوڭ قىمارخانىسىنى يېرىم كۈنچە ئېكسكۇرسىيە قىلغاندىن كېيىن كەچ كىرگەن مەھەللە يەنە نىسې شەھەرگە قايتتۇق، كەچلىكى نىسې شەھىرىنىڭ كەچلىك مەنزىرىسىنى قانغۇچە تاماشا قىلدۇق، يول بويىدىكى پۇتخانىدا ئولتۇرۇپ، بىرەر قاپاقنى پۇت ئىچىشتۇق.

ۋىتۇسكىلاردىكى نېمىس يېزىقى

گېرمانىيەدە شەھەردىن شەھەرگە قاتناش، ئېكسكۇرسىيە قىلىش، كوچا ئارىلاش داۋامىدا مۇنداق بىر ھالىنى، يەنى يول كۆرسەتكۈچىلىرى، كوچا - يول ناملىرى، دۇكان - ماگىزىن ۋىتۇسكىلىرى قاتارلىقلاردا نېمىس يېزىقىنىڭلا ئىشلىتىلگەنلىكىنى، ئىنگلىز يېزىقى ۋە باشقا يېزىقلارنىڭ زۆرۈرىيەتتىن تاشقىرى قوللىنىلمىغانلىقىنى بايقاپ قالدۇم. دەسلەپتە، بۇ ھالىنى ئىنگلىزلارنىڭ، جۈملىدىن ئىنگلىز تىلى - يېزىقىنى قوللىنىدىغان ئەنگلىيە بىلەن ئامېرىكىنىڭ 2 - دۇنيا ئۇرۇشى مەزگىلىدە گېرمانىيەنىڭ قارشى تەرىپىدە تۇرغانلىقى، ئۇرۇشنىڭ ئاخىرقى كۈنلىرىدە ناتسىست گېرمانىيىسىنىڭ ھالاكىتىگە سەۋەب بولۇپ، ئۇلارنىڭ زېمىنىغا بېسىپ كىرگەنلىكى بىلەن باغلاپ باقتىم.

كېيىنكى كۈنلەردە گوللاندىيە، بېلگىيە، فىرانسىيە قاتارلىق ئەل - لەردىمۇ ۋىتۇسكىلاردا يېزىق قوللىنىش ئەھۋالىنىڭ گېرمانىيەدىكى بىلەن كۆپ پەرقلىنىدىغانلىقىنى، ئۇلارنىڭمۇ ئۆز تىلى - يېزىقىنى ئالەمدە گەۋدىلەندۈرىدىغانلىقىنى كۆرگەن چېغىمدا دەسلەپكى پەرەزلىرىمدىن گۇمان قىلىپ قالدۇم.

گېرمانىيەنىڭمۇ ئىنگلىزلار بىلەن تارىخىي ئاداۋىتى بار دەپ تۈزۈم رايىلى، بىراق كېيىنكى ئەللەرنىڭ ئىنگلىزلار بىلەن تىلى - يېزىقلىرىنى



چەتكە قېقىشقۇدەك تارىخىي ئاداۋىتى، ياقا سىقىشقۇدەك دىپلوماتىيە يىرىكچىلىكى يوق دېيىشكە بولاتتى. قارىغاندا، گېرمانىيە ۋە باشقا غەربىي ياۋروپا ئەللىرىنىڭ ئۆز تىل - يېزىقىنى گەۋدىلىك ئورۇنغا قويۇشى قانداقتۇر ئاداۋەت، ئۆچ كۆرۈشتىن ئەمەس، بەلكى باشقا بىر سەۋەبتىن، يەنى ئۆز تىل - يېزىقىنى قەدىرلەش، قوغداش ئېڭىدىن پەيدا بولغاندەك قىلاتتى.

دەرۋەقە، ئىگىلىك ھوقۇقى بولغانلىكى بىر دۆلەتنىڭ، مەيلى يەككە مىللەتلىك دۆلەت بولسۇن ۋە مەيلى كۆپ مىللەتلىك دۆلەت بولسۇن، دۆلەت قانۇنىدا بەلگىلەنگەن دۆلەت تىلى بولىدۇ. شۇ تىلنى ئىپادە قىلىدىغان يېزىقمۇ دۆلەت يېزىقى بولۇپ ھېسابلىنىدۇ. خەلقئارالىق بار-دى-كەلدەردە، دۆلەت ئىچىدىكى ھۆكۈمەت ئالاقىسىدە، دەۋا - دەستۇر ئىشلىرىدا مانا مۇشۇ تىل - يېزىق قوللىنىلىدۇ. سوتسىيالىستىك جۇڭگودا تېخى مىللىي تېررىتورىيىلىك ئاپتونومىيە تۈزۈمى يولغا قويۇلغان. مىللىي تېررىتورىيىلىك ئاپتونومىيە يۈرگۈزۈلگەن جايلاردا ھۆكۈمەت ئالاقىلىرىدا خەنزۇ تىل - يېزىقى بىلەن ئاپتونومىيە يۈرگۈزگەن مىللەتنىڭ تىل - يېزىقى بىللە قوللىنىلىدۇ.

شۇنى كۆرمەسلىككە بولمايدۇكى، ئېلىمىز جۇڭگودا ئىنگىلىز تىل - يېزىقىنىڭ ئېلان، ۋىۋىسكىلاردا ئىشلىتىلىشى بىر ئاز چېكىدىن ئېشىپ كەتكەندەك قىلىدۇ. بەزى ماگېزىن - دۇكانلارنىڭ ۋىۋىسكىسىدا، بەزى ئېلانلاردا ئىنگىلىز تىل - يېزىقى خەنزۇ تىل - يېزىقى بىلەن بىر قاتاردا كۆزگە چېلىقىدۇ. ئىنگىلىز تىل - يېزىقىغا قارىغۇلارچە چوقۇ-نۇش تۈپەيلى، تارىخدا بىرەر ئىنگىلىز كېلىپ باقمىغان چەت يېزىقلار-دىمۇ، بىرەر ئىنگىلىز كىرىپ باقمىغان كىچىك دۇكانلاردىمۇ ۋىۋىسكى-لاردا ئىنگىلىز تىل - يېزىقى يېزىلىۋېرىدۇ. دۆلىتىمىزدە ئىشلەپ



MONACO

چىقىرىلغان، ئېكسپورت قىلىشقا قانۇنىي ئىجازەت بېرىلمىگەن ۋە ئېكسپورت قىلىشقا زادى شەرتى تۇشمايدىغان بەزى تاۋارلانىڭ تاۋار ماركىسى، چۈشەندۈرۈشلىرى خەنزۇ يېزىقى بىلەن ئەمەس، بەلكى ئىنگلىز يېزىقى بىلەن يېزىلىۋاتىدۇ. ھەتتا پىلاستىماسستىن ئىشلەنگەن ئاددىي تەرەت كەشىگمۇ، مايكا-كۆڭلەكلەرگىمۇ بىر قانچە تال ئىنگلىز ھەرىپى بېسىپ قويۇلىدۇ. بۇنداق كۆڭلەكلەرنى كىيگۈچىلەر ھەتتا ئۆز دۈمبىسىگە نېمە دەپ يېزىلغانلىقىنىمۇ ئۇقماي قالىدۇ.

گەپ بۇ يەرگە كەلگەندە، قايسدۇر بىر مەتبۇئاتتا ئېلان قىلىنغان مۇنداق بىر ھېكايىنى ئوقۇرمەنلەرگە تەكرارلاپ بەرگۈم كېلىۋاتىدۇ. ھېكايىدە مەسخىرە قىلىنىشىچە، ئىچكىرىدىكى مەلۇم بىر شەھەردە مەلۇم بىر قىز دۈمبىسىگە بىر قانچە تال ئىنگلىزچە ھەرپ چۈشۈرۈلگەن بىر كۆڭلەكنى كىيىپ كوچىغا چىقىپتۇ. بىر چاغلاردا قارىسا، ئىنگلىزمۇ ياكى ئۆز مىللەتمۇ، ئەيتاۋۇر ئىنگلىزچىنى ئۇقىدىغان بىر قانچە ئەركەك ئۇ قىزنى كۆرىشتىپ تۇرۇپ پىخىلداپ كۈلۈشۈۋاتقۇدەك. قىز بۇ مەس-خىرىلىك كۈلكىلەردىن بىئارام بولۇپ سەۋەبىنى سۈرۈشتۈرگەنىكىن، نەتىجىدە بۇ بىر قۇر ئىنگلىزچە ھەرىپنىڭ «مېنى سۆيۈپ قويۇڭلار» دېگەن مەنانى ئۇقتۇرىدىغانلىقى مەلۇم بوپتۇ. ئاخىرىدا بۇ قىز ئۇيالىغى-نىدىن بەدەر تىكىۋەتكەنىكىن.

گېيىمىزگە قايتىپ كەلسەك، ئىسلاھات - ئېچىۋېتىش ئېلىپ بېرىلىپ، چەت ئەللەر بىلەن بولغان بېرىش - كېلىش كۈنساين قويۇق-لىشىۋاتقان، ساياھەتچىلىك ئىشلىرىمۇ تەرەققىي قىلىۋاتقان بۈگۈنكى كۈندە زۆرۈر تېپىلغان جايلاردا ئىنگلىز تىلى - يېزىقىنى قوللىنىش، ئىنگلىز تىلى - يېزىقىنى چۈشىنىدىغان چەت ئەللىكلەرگە قۇلايلىق يارىتىپ بېرىش ئەلۋەتتە ئەقىلغا سىغىدىغان ئىش. چەت ئەل بىلەن




باردى-كەلدى قىلىدىغان ئورگانلارنىڭ، ساياھەت مېھمانخانىلىرىنىڭ، بانكىلارنىڭ، ئايروپورت، پورت، ۋوگزال، ماشىنا بېكەتلىرىنىڭ ۋېنۇس-كىلىرىدا ئىنگىلىز تىلى - يېزىقىنى قوشۇمچە قوللىنىشىمۇ ئەمەلىيەتنى چىقىش قىلغانلىق بولۇپ ھېسابلىنىدۇ.


بىراق، ئىنگىلىز تىلى - يېزىقىنى ئىلاھىي يېزىق قاتارىدا كۆرۈپ، قارىغۇلارچە چوقۇنىدىغانلار، ئۇنى ئۆز تىلى - يېزىقىدىن ئۈستۈن قولىدىغانلار بىلىشى كېرەككى، ھەرقانداق دۇنياۋى تەشكىلات ئىنگىلىز تىلى - يېزىقىنى دۇنيا تىلى - يېزىقى دەپ قارار ماقۇللىغان ئەمەس، ماقۇللىشىمۇ مۇمكىن ئەمەس. شۇنىڭدەك، دۇنيادىكى ھەر مىللەت خەل-قىمۇ ئۇنى دۇنيا تىلى قاتارىدا ئېتىراپ قىلغان ئەمەس. بىرلەشكەن دۆلەتلەر تەشكىلاتىنىڭ ئىنگىلىز تىلى - يېزىقىدىلا ئەمەس، بەلكى ئىنگىلىز، خەنزۇ تىلى - يېزىقىنى ئۆز ئىچىگە ئالغان بىر قانچە چوڭ تىل - يېزىق بىلەن ئىش بېجىرىشىمۇ ئىنگىلىز تىلى - يېزىقىنىڭ دۇنيادىكى بىردىنبىر ھۆكۈمران تىلى - يېزىقى ئەمەسلىكىنى چۈشەندۈرۈپ بېرىدۇ. شۇڭا، ئىنگىلىز تىلى - يېزىقىنى دۆلەت تىلى - يېزىقى ئورنىغا قويىدىغان، قالايمىقان، قانۇنسىز ئىشلىتىدىغان نامۇۋاپىق ئەھۋاللارنى جەزمەن تۈزىتىشىمىز كېرەك.

شۇنىمۇ ئەسكەرتىپ ئۆتۈش لازىمكى، ئىنگىلىز تىلى - يېزىقى دۇنياۋى چوڭ تىل - يېزىقلارنىڭ بىرى. شۇنىڭ ئۈچۈن، ئىنگىلىز تىلى - يېزىقىنى ۋېنۇسكا ۋە باشقا كۆرسەتمىلەردە قوللىنىشنى قېلىپ-لاشتۇرۇش، مۇۋاپىق قوللىنىش ئىنگىلىز-تىلى يېزىقىنى ئۆگىنىشنى، شۇ ئارقىلىق چەت ئەلنىڭ ئىلغار مەدەنىيىتى ۋە پەن - تېخنىكا مۇۋەپپەقىيىتى بىلەن ئۇچرىشىشنى ھەرگىز چەتكە قاقمايدۇ.

قەدىمىي ئىران - ئىتالىيە



قریبی اور دُستالید





ئىتالىيە بىلەن تونۇشۇۋېلىڭ

دۆلەت نامى: ئىتالىيە جۇمھۇرىيىتى
يەر مەيدانى: 301 مىڭ 280 كۋادرات كىلومېتىر
نوپۇسى: 57 مىليون 800 مىڭ
پايتەختى: رىم

مەمۇرىي رايونى : ئىتالىيە 20 رايونغا بۆلۈنگەن بولۇپ، رايوننىڭ ئاستىدا 95 ئۆلكە، 8088 شەھەر تەسىس قىلىنغان.

تەبىئىي جۇغراپىيىسى: ئىتالىيە ياۋروپا قۇرۇقلۇقىنىڭ جەنۇبىغا، ئوتتۇرا يەر دېڭىزىنىڭ شىمالىي قىرغىقىغا جايلاشقان. ئىتالىيە زېمىنىنىڭ ئاپپېننىن يېرىم ئارىلىغا جايلاشقان قىسىملا ئومۇمىي زېمىننىڭ 80 پىرسەنتىنى ئىگىلەيدۇ. ئۇ غايەت زور ئۇزۇن قونچىلىق ئۆتۈكتەك، ئوتتۇرا يەر دېڭىزىغا ئۆسۈپ كىرگەن. ئاپپېننىن ئارىلىنىڭ جەنۇبىدىن شىمالغىچە بولغان ئۇزۇنلۇقى 1300 كىلومېتىر، شەرقتىن غەربگىچە بولغان كەڭلىكى 600 كىلومېتىر كېلىدۇ.

ئىتالىيە شىمال تەرىپىدىكى قۇرۇقلۇقتىن فرانسىيە، شۋېتسىيە، ئاۋستىرىيە بىلەن، شەرقىي شىمالدىن كرودىيە بىلەن چېگرىلىنىدۇ.

ئىجتىمائىي ئەھۋالى: ئىتالىيە نوپۇس جەھەتتە ياۋروپادا خېلى ئالدىنقى ئورۇندا تۇرىدۇ. ھەر بىر كۋادرات كىلومېتىر دائىرىگە 188 دىن



ئاھالە توغرا كېلىدۇ. ئادەم جەنۇبىدا شالاغراق، شىمالدا زىچ. شەھەر نوپۇسى ئومۇمىي نوپۇسنىڭ 72 پىرسەنتىنى ئىگىلەيدۇ، پىزا ئىگىلىكى بىلەن مەشغۇل بولىدىغان ئاھالە ئومۇمىي ئاھالىنىڭ 28 پىرسەنتىنى ئىگىلەيدۇ.

ئىتالىيە كۆچمەنلەر ئەڭ كۆپ ئولتۇراقلاشقان ئەل. ئۇ ئاساسەن يەككە مىللەتلىك دۆلەت بولۇپ، ئىتالىيانلار ئومۇمىي ئاھالىنىڭ 95 پىرسەنتىنى ئىگىلەيدۇ.

ئىقتىسادىي ئەھۋالى: ئىتالىيە، گېرمانىيە، فرانسىيە ۋە ئەنگىلىيە بىلەن قوشۇلۇپ، ياۋروپادىكى تۆت چوڭ ئىقتىسادىي دۆلەتنىڭ بىرى، ئىقتىسادىي تەرەققىيات جەھەتتە دۇنيادا 7 - ئورۇندا تۇرىدۇ. باشقا دۆلەتلەرگە سېلىشتۇرغاندا، بايلىقى كەمچىل، سانائىتى نىسبەتەن كېيىن-رەك تەرەققىي قىلغان بولۇشىغا قارىماي، 1986 - يىلىغا كەلگەندە ئىشلەپ-چىقىرىش ئومۇمىي قىممىتى جەھەتتە ئەنگىلىيىدىن ئېشىپ كەتتى.

سانائەت ۋە پىزا ئىگىلىكى: سانائەت ئىشلەپچىقىرىش ئومۇمىي قىممىتىنىڭ مىللىي ئىشلەپچىقىرىش ئومۇمىي قىممىتىدە تۇتقان ئورنى ئىنتايىن مۇھىم. ئىتالىيە خام ئەشيا جەھەتتە، ئاساسەن ئىمپورتقا تايىنىدۇ. ئىشلەپ چىقارغان مەھسۇلاتىنىڭ ئۈچتىن بىرىنى ئېكسپورت قىلىدۇ.

ئىتالىيىدە ماشىنىسازلىق، يېمەك - ئىچمەك، توقۇمىچىلىق، كىم-كېچەك، موزدۇزلۇق، كۆن-خۇرۇمچىلىق سانائىتى ئاساسىي ئورۇندا تۇرىدۇ. نېفىت پىششىقلاپ ئىشلەش ئىقتىدارى دۇنيا بويىچە 6 - ئورۇننى ئىگىلەيدۇ، پولات - تۆمۈر ئىشلەپچىقىرىشىدا ياۋروپا بويىچە 2 - ئورۇندا تۇرىدۇ، تراكتور ئىشلەپچىقىرىشتا دۇنيا بويىچە 6 - ئورۇننى، توك ھاسىل قىلىشتا 9 - ئورۇننى ئىگىلەيدۇ.



ITALIA

ئىتالىيە دېھقانلىرى دانلىق زىرائەتلەردىن بۇغداي تېرىشنى ئاساس قىلىدۇ. كۆكتات ئىشلەپچىقىرىش جەھەتتە ياۋروپا بويىچە ئەڭ ئالدىنقى قاتاردا تۇرىدۇ. زەيتۇن ۋە ئۈزۈمدىن ئىبارەت ياغاچ غوللۇق ئۆسۈملۈكلەر ئۆستۈرىلىدۇ. ئاپپىلسىن، لىمون، ئالما، ئىتالىيە ئالگىراتى قاتارلىق مېۋىلەر ياۋروپا بويىچە داڭلىق. ئۈزۈم ئىشلەپچىقىرىش جەھەتتە دۇنيا بويىچە 1-ئورۇننى ئىگىلەيدۇ.

مەدەنىيەت ۋە مائارىپى: قەدىمكى رىم مەدەنىيىتى ئوتتۇرا يەر دېڭىزىنىڭ ئەتراپىدىكى دۆلەتلەرنىڭ ۋە شەرقتىكى قەدىمكى دۆلەتلەر-نىڭ جەۋھىرىنى قوبۇل قىلىش ئارقىلىق بارلىققا كەلگەن. ئۇلار مىلا-دىدىن ئۈچ ئەسىر ئىلگىرىلا ئۆزىگە خاس رىم مەدەنىيىتىنى شەكىللەندۈرگەن. قەدىمكى رىم مەدەنىيىتى ئەدەبىيات - سەنئەت، دەۋا - دەستۇر قانۇنى، بىناكارلىق تېخنىكىسى، ھەيكەلتىراشلىق - رەسساملىق، ھەربىي ئىلىم، پىزا ئىگىلىك تېخنىكىسى، گېئوگرافىيە، مېدىتسىنا جەھەتلەردە ئىنتايىن يۇقىرى سەۋىيىگە يەتكەن.

ئىتالىيەدە 14 - ، 15 - ئەسىردىلا كاپىتالىزم بىخلىنىشقا باشلىغان. بۇ ھال ئىتالىيەنىڭ ئەدەبىيات - سەنئەتنىڭ گۈللىنىش بۈ-شۈكى بولۇشتەك ئورنىنى بەلگىلىگەن.

ئىتالىيەدە 14 ياشتىن تۆۋەن بالىلارغا مەجبۇرىي مائارىپ تۈزۈمى يۈرگۈزۈلدى. مەملىكەت بويىچە 20 مىڭ باشلانغۇچ مەكتەپ، ئون مىڭ تولۇقسىز ئوتتۇرا مەكتەپ، 7000 تولۇق ئوتتۇرا مەكتەپ، 198 ئۈنۈپرس-تېت بار. مەشھۇر ئۈنۈپرس تېتلاردىن پادوۋا ئۈنۈپرس تېتى (1222 - يىلى قۇرۇلغان)، ناپلىس ئۈنۈپرس تېتى (1224 - يىلى قۇرۇلغان)؛ پىسا ئۈنۈپرس تېتى (1343 - يىلى قۇرۇلغان)، فلورىنسىيە ئۈنۈپرس تېتى (1321 - يىلى قۇرۇلغان)، رىم ئۈنۈپرس تېتى (1303 - يىلى قۇرۇلغان) قاتارلىقلار



بار.

ئىتالىيەدە مەشھۇر قۇللار قوزغىلىڭىنىڭ داھىيسى سپارتاك (مىلادىدىن بۇرۇنقى 71 — ؟)، مەشھۇر دېڭىزچى كولومبۇ (1451 — 1506)، ساياھەتچى ماركو پولو (1254 — 1324)، مەشھۇر رەسسام لېئوناردو داۋىنچ (1452 — 1519)، مەشھۇر ھەيكەلتراش، رەسسام، ئارخىتېكتور مېكلانچېلو (1475 — 1564)، مەشھۇر ئالىم گاللىيې (1564 — 1642)، داڭلىق شائىر دانتي (1265 — 1321) قاتارلىقلار ياشاپ ئۆتكەن.

باي تاغلىق رايونلار

10 - ئاينىڭ 8 - كۈنى بىز فرانسىيىنىڭ جەنۇبىدىن يولغا چىقىپ، موناكو كىنەزلىكىنى يەنە بىر مەرتە ئۇزۇنسىغا كېسىپ ئۆتكەندىن كېيىن، ئىتالىيە زېمىنىغا قەدەم باستۇق. ئىتالىيىنىڭ شىمالىي فرانسىيىنىڭ جەنۇبىي بىلەن ئالىپ تاغلىرى ئارقىلىق ئايرىلىپ تۇرغاچقا، ئىتالىيە زېمىنىغا قەدەم باسقان ھامان ئالىپ تاغلىرىغا يامشىشقا توغرا كېلىدىكەن. ئىتالىيىنىڭ شىمالىي قىسمى ئاساسەن تاغلىق - ئېدىرلىق بولۇپ، يۇقىرى سۈرئەتلىك تاشيول چوققىلارنى چوققىغا، ئېدىرلارنى ئېدىرلارغا تۇتاشتۇرىدىكەن. تاشيول تونىلى كۆپ بولغان بىلەن تونىل كەڭلىكى ۋە يورۇتۇلۇشى ھەرقانداق دۆلەتنىڭ تاشيول تونىللىرىدىن ئۈستۈن تۇرىدىكەن. سائىتىگە 120 كىلومېتىر تېزلىك بىلەن مېڭىۋاتقان ماشىنا تونىللىاردىن ئۆتكەندىمۇ سۈرئىتىنى قىلچە ئاستىلاتمايدىكەن. ئويمانلار تىندۇرۇلۇپ ياكى تۈۋرۈكلۈك كۆۋرۈك ياسالغان، تاغلار تاشيول تەكشىلىكىدە تېشىلىپ تونىل ياسالغان بولغاچقا، يول باشتىن - ئاخىر تۈز ئىكەن.



كشكە تۆت سېۋەت كەلگۈدەك ئۈزۈمنى بىر قىلىپ چېگىپ، قوزۇق ئۈستىگە ئېسىپ قويغاندەك تۇيغۇ بېرىدىكەن. تەكلەردە بىرمۇ ھارام شاخ قالدۇرۇلمايدىكەن. بۇنداق قويۇق ۋە پاكار ئۆستۈرۈلگەن تەكلەرنىڭ مو بېشى مەھسۇلاتىنىڭ يۇقىرى، ئۈزۈمنىڭ سەر خىل ئىكەنلىكىدە گەپ يوق.

مەن تەكلىكلەردە ئارىلاۋىتىپ، بىزنىڭ ئۈزۈم ئۆستۈرۈش ئۇسۇلى-مىزنى ئىسلاھ قىلىشقا توغرا كېلەمدۇ، نېمە دەپ ئويلىنىپ قالدىم. چۈنكى، بىز تەكنى كۆپىنچە ھاللاردا باراڭغا چىقىرىمىز، ھويلا باراڭلە-رىغۇ مەيلى، كۆلەملىك ئۈزۈملۈكلەردىمۇ تەكنى باراڭغا ئالىمىز، بەزىدە، باراڭدىكى تەكنىڭ ئۇزۇنلۇقى بىر قانچە مېتىرغا، ھەتتا بەش-ئالتە مېتىرغا يېتىدۇ. بىراق، تەك ئۇزۇن بولغان بىلەن، ئۇنىڭ يىلتىز تەرىپى ۋە ئۇچى مېۋە تۇتمايدۇ، پەقەت ئوتتۇرا قىسىملا مېۋە تۇتىدۇ. شۇنىڭ بىلەن تەك قانچە ئۇزۇن بولسىمۇ، چۈشىدىغان مېۋە يەنلا بىر تۈپ تەكتە چۈشۈشكە تېگىشلىك بولغان مېۋە. تەك شاخلىرى قويۇق، يو-پۇرمىقى كۆپ بولغاچقا، باراڭ ئاستىدىكى ئۈزۈمگە ئاپتاپ تەگمەيدۇ، بۇ ھال ئۈزۈمنىڭ سۈپىتىگە تەسىر يەتكۈزىدۇ. كۆلەملىك ئۈزۈملۈكلەردە ئۈزۈم ئۆستۈرۈشتە بىزمۇ قويۇق، پاكار ئۆستۈرۈشنى سىناق قىلساق، بىر تۈپ تەك باراڭ تاشلىغان يەرگە ئۈچ-تۆت قۇر تەك تىككىلى، ئۈزۈم مەھسۇلاتىنى ئاشۇرغىلى بولۇپلا قالماي، ئۈزۈم سۈپىتىنىمۇ يۇقىرى كۆتۈرگىلى بولۇشى مۇمكىن.

سۇ شەھىرى - ۋېنېتسىيە

بۇ قېتىمقى سەپەردە مېنى كۈچلۈك جەلپ قىلىدىغان يەنە بىر



ITALIA



ۋېنېتسىيەدىكى سەيلە كېمىسىدە

شەھەر—ئىتالىيەنىڭ ۋېنېتسىيە شەھىرى ئىدى. مەن 80-يىللارنىڭ بېشىدا ۋېنېتسىيەلىك ئاتاقلىق سەيياھ ماركو پولونىڭ ھايات كەچۈرمىشلىرى ئەكس ئەتتۈرۈلگەن «ماركو پولو» دېگەن كىتابنى خەنزۇچىدىن ئۇيغۇرچىغا تەرجىمە قىلغاندا ۋېنېتسىيە ھەققىدە خېلى كۆپ بىر نېمىلەرنى بىلىۋالغان ۋە ئۇنى كۆرۈش ئارزۇسىدا بولغانىدىم. چۈنكى، بۇ شەھەر ماركوپولونىڭ ئانا يۇرتى بولۇش سۈپىتى بىلەنلا ئەمەس، بەلكى دۇنياغا داڭقى كەتكەن مەشھۇر سەيلىگاھ، سۇ شەھىرى سۈپىتىدە مېنى ئۆزىگە تارتاتتى، تېلېۋىزوردا ۋېنېتسىيە ھەققىدە مەلۇمات بېرىلگەندە، تا فىلىم تۈگىگۈچە ئېكراندىن كۆز ئۆزمەيتتىم.

مېنىڭ ۋېنېتسىيەنى كۆرۈش، ئۇنىڭ قانالىرىدا ئۆزۈش، ئۇنىڭ تەكشى تەگلىك ئۇزۇن قولۋاقدىلىرىدا پالاق ئۇرۇش ئارزۇبۇم ئاخىر ئەمەلگە



ئاشتى. بىز كۈن قايرىلغان مەھەلدە ۋېنېتسىيە شەھىرىگە كىرىپ كەلدۇق.

ۋېنېتسىيە ئىتالىيەنىڭ شىمالىدىكى ئادرىئاتىك دېڭىزىنىڭ قىر-غىقىغا جايلاشقان بولۇپ، تۆت ئەتراپىنى دېڭىز سۈيى ئوراپ تۇرىدىكەن. شەھەر خەرىتىسىدە كۆرسىتىلىشىچە، 117 چوڭ - كىچىك دەريا شەھەر-نى ئۇرۇنىسىغا ۋە توغرىسىغا كېسىپ ئۆتۈپ، 120 ئارالغا بۆلۈۋېتىدىكەن. بۇ چوڭ - كىچىك ئاراللار 400 نەچچە كۆۋرۈك بىلەن باغلىنىپ تۇرىدۇ. كەن. بۇ كۆۋرۈكلەرنىڭ ئەڭ كاتتىسى 1592 - يىلى ياسالغان بولۇپ، ئۇ-زۇنلۇقى 48 مېتىر، كەڭلىكى 22 مېتىر كېلىدىكەن.

شەھەر مەركىزىدىكى سان ماركو مەيدانى ۋە مەيدان ئەتراپىدا بوي سوزۇپ تۇرغان شاھ ئوردىسى، سان ماركو چېركاۋىسى، ناپولېئون ئوردىسى قاتارلىق ھەيۋەتلىك ئىمارەتلەر ئىتالىيە ئىمارەتچىلىك سەنئىتىنىڭ نامايەندىسى بولۇپ ھېسابلىنىدىكەن. بۇ ئىمارەتلەرنىڭ ھەيۋىسى ۋە سەنئىتى ھەربىي سەركەردە ناپولېئوننى، داڭلىق ئەدىب گىوتې ۋە باي-روننى ھاڭ - تاڭ قالدۇرغانىكەن.

بىز ۋېنېتسىيە شەھەر رايونىغا كېلىپلا شەھەرنىڭ شىمالىي تەرىپىدىكى ئاپتوبۇس مەيدانىغا كېلىپ توختىدۇق ۋە ھايال ئۆتمەيلا خېلى چوڭ سەيلە كېمىسىگە ئولتۇرۇپ شەھەر مەركىزىگە يۈرۈپ كەتتۇق. ۋېنېتسىيە ماشىنا يوق شەھەر بولۇپ، شەھەر ئاھالىسى ۋە سايا-ھەتچىلەر ئاساسەن كېمە ۋە قولۋاقتا تايىنىپ يول يۈرىدىكەن. ئېيتىلىشىچە، پۈتۈن شەھەردە 5000 دىن ئارتۇق كاتېر ۋە 10 مىڭدىن ئارتۇق قولۋاق بار ئىكەن. ھۆكۈمەت خىزمەتچىلىرى، ئىشچىلار، شەھەر ئاھالىسى ئىشقا بېرىشتا ۋە كېلىشتە، سىرتقا چىقىپ سودا - سېتىق قىلىشتا كاتېر ۋە قولۋاق بىلەن قاتنايدىكەن. شەھەر مەمۇرىيىتى قارمىقىدىكى ماتورلۇق



ITALIA

كېمىلەرمۇ «ئاممىۋى ئاپتوبۇس»لارنىڭ رولىنى ئارتقۇرۇپ، شەھەرلىك-لەرگە خىزمەت قىلىدىكەن. قىزىق يېرى، بۇ شەھەردە كوچا يوق بولۇپ، قەۋەتلىك بىنالارنىڭ بوسۇغىسى سۇغا چېلىشىپ تۇرىدىكەن. ئەگەر كىمكى ئۆلۈۋالماقچى بولسا باشقا ۋاستىلەرنى تاللاپ ئولتۇرۇشنىڭ ھا-جىتى يوقكەن. ئىشكىنى ئېچىپ، ئالدىغا قاراپ يېرىم قەدەم تاشلىسىلا سۇغا چۈشۈپ تۇنجۇقۇپ ئۆلۈشى مۇمكىن ئىكەن.

ۋېنېتسىيىدە، ھەر بىر ئىشك ئالدىدا بىردىن توم قوزۇق بولۇپ، كىشىلەر ئۆزىگە تەۋە كېمىنى سۇغا چېلىشىپ تۇرغان ئاشۇ قوزۇققا باغلاپ قويدىكەن. تاشقىرىغا چىقماقچى بولغانلار كېمىنى بوشتىپ ئۆز يولىغا جۈنەيدىكەن.

ۋېنېتسىيىدە ئۇزۇنلۇقى ئالاھىزەل ئون مېتىرچە كېلىدىغان تار بىر خىل قېيىق بولۇپ، ئالدىغا ۋە كەينىگە ئويما شەكىللەر چىقىرىلغان بۇنداق قېيىق ۋېنېتسىيىنىڭ ئەڭ قەدىمكى قېيىقلىرى بولۇپ ھېساب-لىنىدىكەن. ھازىر بۇنداق قېيىقلار ئاساسەن ساياھەتچىلەر ئۈچۈن قات-ناش قورالى قاتارىدا خىزمەت قىلىدىكەن. قېيىق ھەيدەيدىغانلار كەڭ گىرۋەكلىك قارا شىلەپە، قىزىل ئىزمىلىق كەمزۇل، ئۇزۇن قونچىلىق ئۆتۈك كىيىپ، تىپىك ئىتالىيانچە ياسىنىدىكەن. قېيىقلاردا يەنە بىر كىچىك مۇزىكا ئەترىتىمۇ بولىدىكەن. ئۇلار ئۈزۈپ كېتىۋېتىپ، ئاكا-كوردىيون، ماندالىن قاتارلىق چالغۇلارنى چېلىپ، يۇقىرى ئاۋازدا ناخشا ئېيتىدىكەن. بەزى ئەھمىيەتلىك خاتىرە بىنالىرىنىڭ ئالدىدا توختى-ۋېلىپ، بىرەر نەغمىنى تۈگەتكەندىن كېيىن يەنە مېڭىپ كېتىدىكەن.

سان ماركو ھەيداندىكى كەپتەرلەر

ئېكولوگىيىلىك تەڭپۇڭلۇق ئادەملەر بىلەن تەبىئەت ئارىسىدىكى

ماسلاشقان مۇناسىۋەتنى، جۈملىدىن ئادەملەر بىلەن ھايۋانلار ئوتتۇرىدا سىدىكى نورمال مۇناسىۋەتنىمۇ ئۆز ئىچىگە ئالىدۇ. چۈنكى، ھايۋانلارمۇ تەبىئەتنىڭ بىر قىسمى، ئۇنى ئاسراش، ئۇنىڭغا مۇۋاپىق ياشاش مۇھىم ھىتى يارىتىپ بېرىش ئادەملەرنىڭ، بولۇپمۇ مەدەنىي ئادەملەرنىڭ مۇھىم ۋەزىپىسى.

بىز شەھەر مەركىزىدىكى سان ماركو مەيدانىغا بېرىشىمىزغا مەيداندا دانلاپ يۈرگەن كەپتەرلەر بېشىمىزغا قونغىلى تۇردى. ئېلىپ كەلگەن بولكا ئۇۋاڧلىرىنى ئالغىنىمىزغا قويۇۋېتىش، تەرەپ - تەرەپتىن ئۇچۇپ كېلىپ يېمەكلىرىمىزگە، يەلكىلىرىمىزگە قونۇۋېلىپ، ھېچ خەۋپسىز يەنە دانلاشقا باشلىدى.

سان ماركو مەيدانى خېلى كەڭ بىر مەيدان بولۇپ، مەيداننىڭ يېرىمى دېگۈدەك كۆك كەپتەر بىلەن تولغانىدى. مېغىلداپ يۈرگەن كەپتەرلەر ئارىسىدا ئەمدىلا مېڭىشنى ئۆگەنگەن بالىلارمۇ تاپتاڭلاپ يۈرەتتى. ئاق چاچ قېرىلارمۇ كەپتەرلەرگە چاقچاق قىلىشاتتى. كەپتەرلەرمۇ ئۇلارنى ئايپ ئولتۇرمايتتى ياكى بېشىغا قونۇۋېلىپ چىقىرىپ قوياتتى، ياكى قاننى بىلەن يۈزلىرىنى سىپايتتى. بۇ مەنزىرە شۇنچىلىك تەسىرلىك ئىدىكى، ئادەملەر كەپتەردىن قورقمايتتى، كەپتەرلەر ئادەملەرنىڭ ئۆزلىرىنى تۇتۇۋېلىپ سويۇپ يەۋېتىشىدىن ئەندىشە قىلمايتتى. ئادەملەر بىلەن كەپتەرلەر ئىچىل ۋە ئامراق ئىدى.

بىلىشىمىزچە، بۇ كەپتەرلەر تامامەن ياۋا كەپتەرلەر بولۇپ، ئۇنى ھېچكىم باقمىدىكەن، ئۇۋا ياساپمۇ بەرمەيدىكەن، چېركاۋلارنىڭ قوغداغۇرۇق مۇنارلىرىغا، تەكچىلەرگە، ئۆگزىلەرگە ئۇۋا قويۇپ بالا چىقىرىۋېتىدىكەن. پەقەت تەبىئەتنىڭ نېمىتى ۋە سېخىي ساياھەتچىلەرنىڭ شاپائىتى بىلەنلا كۈن ئالىدىكەن. كەپتەرلەر ئەمما ئادەمگە، كىچىك بالىمۇ



ITALIA

تۇنۇۋالالايدىغان دەرىجىدە قاشاڭ بولسىمۇ، ھېچكىم تۇنۇۋالمايدىكەن، ھېچكىممۇ قەست قىلمايدىكەن.

مەن ئادەملەر بىلەن ھايۋانلار «تىنچلىقتا بىللە تۇرۇۋاتقان» بۇ تەسىرلىك مەنزىرىنى كۆرۈپ شۇنى ئويلاپ قالدىم:

«بىزنىڭ مەيدانلىرىمىزدا نېمە ئۈچۈن بۇنداق كەپتەرلەر يوق، ئادەملەر ئەسكىمۇ ياكى كەپتەرلەر ئەسكىمۇ؟ ئەگەر مۇشۇنداق چىقىشقاق كەپتەردىن بىرەر مىڭنى ئاپىرىپ مەيدانلىرىمىزغا قويۇۋەتسەك قانداق بولار؟»

سوئالغا شۇ ھامان جاۋاب تاپتىم: يۇرتىمىزغا ئېلىپ بېرىلغان كەپتەرلەر ئەگەر تۇخۇمدىن چىققىنىغا ئەمدىلا 20 كۈن بولغان باچكىنى سويۇپ، قۇۋۋەت دورىسى ئورنىدا يەۋىتىدىغانلىقىمىزنى، قەپەسگە سولاپ

سان ماركو مەيدانىدىكى «چىقىشقاق» كەپتەرلەر





بازارغا ئاپىرىپ ساتىدىغىنىمىزنى، يەنە كېلىپ ئۇنى ئۆمۈرۋايەت سولاقتا تۇتىدىغىنىمىزنى بىلسىلا يۈرىكى قېيىدىن چىقىپ ئۆلۈپ كەتكەن يا. كى قېچىپ كەتكەن بولاتتى. يۈرىكى چوڭراقلىرى قېپقالغان تەقدىر- دىمۇ، دانلاش ئۈچۈن يېنىمىزغا چۈشىسىلا شۇ ھامان نۇتۇۋېلىپ، بىر ۋاخ تاماق ئۈچۈن قۇربان قىلغان بولاتتۇق...

دىمىسىمۇ، بىزدە كەپتەرلەرنى كۆندۈرەلگۈدەك موۋاپىق مۇھىت تېخى يوق. بىر چاغلاردا ئاشلىق مەھسۇلاتىنىڭ كېمىيىپ كېتىشىنى ئۆزىمىزدىن كۆرمىي، قۇشقاچتىن كۆردۈق، قاپقان تاپقىنىمىز قاپقان، ئوغا تاپقىنىمىز ئوغا قويدۇق، ئۇنىمۇ تاپالمىساق، كونا داسنى تاراڭلى- تىپ، قۇشقاچنى يۈرىكالىدى قىلىپ يەرگە چۈشۈپ دانلىيالمىدىغان قى- لىشۋەتتۇق، ھەتتا تور تاشلاپ قۇشقاچ تۇتۇپ، مېڭىسىدە دورا ياساپ يې- دۇق، گۆشىدە مېھمان كۈتتۇق.

بىر چاغلاردا بىزدە ئەنجان پاختىكى، تورۇلغا دەيدىغان قۇشلار كۆپ ئىدى، ئەتىياز ۋە كۈز كۈنلىرى تۇرنىلار سەپ تارتىپ ئۇچۇشاتتى، ئەنە شۇنداق نۇرغۇن پايدىلىق ئۇچار قۇشلار «كالىنىڭ بېشىغا كەلگەن كۈن موزاينىڭ بېشىغىمۇ كەلمەي قالمايدۇ» دېگەن تەمسىلىمىزنى ئاڭلاپ قالدۇمۇ يا بىچارە قۇشقاچنىڭ قىسمىتىدىن ئىبرەت ئالدىمۇ، بىز تەرەپكە كەلمەيدىغان بولۇپ قالدى. ھەتتا پېشايۋانلىرىمىزغا ئۇۋا سېلىپ، بىز بىلەن چىقىشىپ ئۆتىدىغان قارلىغاچلارمۇ ئەلپازىمىزدىن ھۆر كۆپ بىزنى تاشلاپ كېتىپ قالدى.

ۋېنېتسىيەدە ۋە ياۋروپانىڭ باشقا شەھەرلىرىدە دانلاپ يۈرگەن كەپتەرلەر ئادەمدىن قورقمايدىغان ئالاھىدە سورتىمۇ؟ ياق، ئۇ دەل ياۋا كۆك كەپتەر. ئادەملىرىمىز ئەڭ قۇۋۋەتلىك، ئەرلەرگە ئەڭ پايدا قىلىدۇ دەپ



مەززە قىلىپ يەيدىغان ھېلىقى كۆك كەپتەر!
مېنىڭچە، ئۇنداق كەپتەرلەرنى چەت ئەلدىن «ئىمپورت» قىلىش-
نىڭ، چەكلىك تاشقى پېرېۋوتنى ئېسراپ قىلىشنىڭ ھاجىتى يوق. قا-
چانكى كۆڭلىمىز يۇمشاپ رەھىمدىلىككە يۈزلەنسەك، تەبىئەت بىلەن،
جۈملىدىن ئۇچار قۇشلار بىلەن چىقىشىپ ئۆتۈپ، بىللە ياشاشقا ئادەت-
لەنسەك، ئۆز كەپتەرلىرىمىزمۇ بىزدىن قورقمايدىغان، ھۈركىمەيدىغان
بولدۇ. دە، قانات قېقىپ كېلىپ قولىمىزغا قونىدۇ، بىزگە ھۇزور بې-
غىشلايدۇ.

«چېگرىسى يوق» دۆلەتلەر

بىز گېرمانىيىدىن ئايرىلىپ، ئىتالىيىگە كەلگۈچە چوڭ - كىچىك
دۆلەتلەردىن يەتتىنى بېسىپ ئۆتۈپتۇق. بۇنىڭ ئىچىدە چوڭراق دۆ-
لەتلەرمۇ، لىۋكسېمبۇرگ، موناكوغا ئوخشاش كىچىك دۆلەتلەرمۇ بار. بى-
راق، بۇ دۆلەتلەر كىچىك بولغان بىلەن ئىگىلىك ھوقۇقى ۋە چېگ-
رىسى بار دۆلەتلەر.

بۇ يەتتە دۆلەتكە كىرىش-چىقىشتا بىز ھېچقانداق بىر يەردە
چېگرا بارلىقىنى ھېس قىلمىدۇق. چېگرىدىن ئۆتكەندە ماشىنىدىن
چۈشۈرۈلۈپ، چېگرا قاراۋۇللىرىنىڭ، تامورنىنىڭ، يۇقۇملۇق كېسەللىك-
لەرنىڭ ئالدىنى ئېلىش، كارانتىن قىلىش تارماقلىرىنىڭ تەكشۈرۈش-
دىن ئۆتكۈزۈلمىدۇق. يول ئۈستىدە، يول باشلىغۇچى «مانا، پالانى دۆ-
لەتنىڭ چېگرىسىدىن ئۆتۈپ، پالانى دۆلەتكە كىرىپ كەلدۇق» دېگەن
بولسىمۇ، لېكىن بىز بۇ يەردە بۇرۇن تەكشۈرگۈچىلەر تۇرغان بىر قانچە
ئېغىز ئۆي ۋە بايراق خادىسىدىن ئۆزگە ئالاھىدە بىر ئەسلىھەلەرنى،



ئاپشاركلارنى يېتىلەپ، جىددىي قىياپەتتە تۇرغان ساقچىلارنى كۆر-
مىدۇق. بەزىدە ھەتتا بىر دۆلەتتىن بىر دۆلەتكە ئۆتكىنىمىزنى سەزمەيلا
قالدۇق.

بۇ غەربىي ياۋروپانىڭ ھازىرقى ھالىتى بولۇپ، دۆلەتلەرنىڭ زېمىن
پۈتۈنلۈكى ۋە چېگرىسى ھېسابقا ئېلىنغان بىلەن، چېگرا تەكشۈرۈشى
ئەمەلدىن قالدۇرۇلغانلىقىنى كۆرسىتىپ بېرىدۇ. بۇ ھال ھەرقايسى ئەل
پۇقرالىرىنىڭ ۋە ساياھەتچىلەرنىڭ ئەركىن ئۆتۈشۈپ تۇرۇشىغا، قۇرۇق-
لۇق قاتنىشىنىڭ راۋان بولۇشىغا، تاۋار ئالماشتۇرۇشنىڭ توسالغۇغا
ئۇچرىماسلىقىغا كاپالەت بەرگەن. چېگرىدىن ئوغرىلىقچە ئەمەس، ئاشكارا
ئۆتۈش يولغا قويۇلغان. ئەگەر ياۋروپا پۇلى ئوبورۇتقا قاتناشتۇرۇلسا، غە-
ربىي ياۋروپانىڭ خېلى مۇستەھكەم بىر گەۋدە بولۇپ كېتىدىغانلىقى كۆز
يەتكۈزگىلى بولىدىغان مۇمكىنچىلىك.

يەنە كېلىپ، بۇ بىر قانچە غەربىي ياۋروپا دۆلەتلىرىنىڭ ھېچقاچا-
سىسىدا پاسپورت تەكشۈرىدىغان ئىش بولمىدى. كوچىلاردا سەييارە
تەكشۈرۈش ئېلىپ بارىدىغان ساقچىلار قەدەمدە بىر ئۇچراپ تۇرسىمۇ،
بىز ساقچىلارنىڭ ئالدىدىن ئۆتۈپ، ئۆز يولىمىزغا ماڭىۋەردۇق. ھېچ-
كىمىمۇ «سەن كىم، پاسپورتىڭنى چىقار» دەپ ئاۋارە قىلمىدى. يادىمدا
قىلىشىچە، مەن ياپونىيىدە ۋە روسىيىدە بولغان كۈنلىرىمدە بىر قانچە
قېتىم ئۇشتۇمتۇت تەكشۈرۈشلەرگە يولۇققان، پاسپورتىمنى چىقىرىپ
بولغۇچە «گۇمانلىق ئادەم» قاتارىدا مۇئامىلە قىلىنغانىدىم. پەقەت پارىژ
شەھىرىنىڭ ئۆزىدىلا 1 مىليون 500 مىڭ چەت ئەللىك ۋە 500 مىڭچە
مۇساپىر ياشىغىنىغا قارىغاندا، بۇنداق كۆپ چەت ئەللىك ۋە بۇنداق كۆپ
ساياھەتچىنى تەكشۈرۈپ بولۇش ئۇلارغا ئېغىر كەلسە كېرەك ياكى مۇدا-
پىئە ئېڭى سەل ئاجىز بولسا كېرەك.



ۋېنېتسىيەدىكى سان ماركو ھەيكىلى ئالدىدا

دېھقان ئۆيلىرىنىڭ كۆرۈنۈشى

ئىتالىيەنىڭ ئوت-
تۇرا قىسمىغا قانچە يې-
قىنلاشقانسېرى، كەڭ
كەتكەن ئېتىزلارنى ۋە
دېھقان ئائىلىلىرىنى
كۆپلەپ ئۇچرىتىشقا
باشلىدۇق. بۇ ئېتىزلارغا
دانلىق زىرائەتلەردىن،
ئاساسەن، بۇغداي، قوناق،
ياغاچ غوللۇقلاردىن ئۇ-
زۇم، زەيتۇن تېرىلىد-
كەن. دېھقان ئۆيلىرى-
نىڭ سىرتقى كۆرۈنۈشى

ئاساسەن مۇنداق بولىدىكەن:

خېلى شالاڭ جايلاشقان دېھقان ئۆيلىرىنىڭ كۆپىنچىسى ئىككى
ياكى ئۈچ قەۋەتلىك ئۈچ كىچىك بىنا بولۇپ، ئىشىكى تولا ھاللاردا
جەنۇبقا قارايدىكەن. ئىشىك ئالدىغا بىرەر مو كەلگۈدەك باغ چىقىرىپ،
باغ ئەتراپىنى ئادەم بويى ئېگىزلىكىدىكى قىرغىما چاتقال بىلەن قاشا-
لايدىكەن. ھويلا ئىچىگە بىر قانچە تۈپ زىننەت قارىغىيى، مېۋىلىك
دەرەخ قويۇلۇپ، دەرەخ ئەتراپى چىملىق قىلىنىدىكەن. ھويلا يېنىغا

ماشىنا ئامبىرى، دېھقانچىلىق سايمانلىرى ئامبىرى ياسىۋالدىكەن. ھويلىلاردا كىچىك كوزۇپلۇق ماشىنىلاردىن بىرەرسى بولىدىكەن. ھويلا بىلەن غول تاشيول ئارىسى ماي ياتقۇزۇلغان تارراق يول بىلەن تۇناشتۇ. رۇلىدىكەن.

ئىتالىيىنىڭ دېھقانچىلىق رايونى ھېسابلىنىدىغان ئوتتۇرا قىسىمىدىن ئۆتكەن كۈنلىرىمىز دەل كەچ كۈز پەسلىگە توغرا كەلدى، بۇ چاغدا بۇ يەردە كۈزلۈك يىغىم ئاساسەن ئاخىرلىشىپ قالغانىكەن. ئېگىزغا تېرىش كىلىماتقا توغرا كەلمەمدۇ ياكى ئۇلار ئېگىزنى تېرىشقا ئادەتلەنمىگەنمۇ، بۇغداي ئېگىزى ئۆز پىتى تاشلىنىپ تۇرۇپتۇ، ئايرىم يەرلەرلا ئاغدۇرۇلۇۋېتىپتۇ. كۆممىقوناقنىمۇ قوناق شېخنى يېرىم مېتىرچە قال-دۇرۇپ قاپ بەلدىن ئورۇۋاپتۇ. قارىغاندا قالدۇق قوناق شېخنى ئاغدۇرۇش يولى بىلەن يەر تەكتىگە كۆمۈپ، تۇپراقنىڭ ئورگانىك ئوغۇت تەركىبىنى ئاشۇرسا كېرەك. قەنت قىزىلچىسىنىڭ بازىرى چىقىمغانمۇ ياكى سېتىۋېلىش پەيتى يېتىپ كەلمىگەنمۇ، قېزىۋېلىنغان قىزىلچىلار ئېتىز ئۈستىدە دۆۋىلىنىپ يېتىپتۇ. سىالكا، تەخسىلىك ئۇلۇق، تۆمۈر بۇقۇسا دېگەندەك بەزى دېھقانچىلىق سايمانلىرى ئېتىز يوللىرىدا ياكى ئېتىز-لاردا تاشلىنىپ تۇرۇپتۇ. ئۆگزىلەردە تۇرخۇن كۆرۈنمىگىنىگە ۋە ئېلېكتر سىملىرىنىڭ قويۇقلۇقىغا قارىغاندا، ئانچە سوغۇق بولمايدىغان ئوتتۇرا رايون دېھقانلىرى كۈندىلىك تۇرمۇشىدا ئېلېكتردىن كۆپرەك پايدىلانسا كېرەك.

قۇش باقمىچىلىقى ئوتتۇرا رايون دېھقانلىرىنىڭ يەنە بىر مۇھىم ئوقتىدەك قىلىدۇ. بىز فلورىنسىيە شەھىرىگە كېتىۋېتىپ، يول بويىدا كۆلىمى ئون مو كەلگۈدەك بىر چوڭ باقمىچىلىق مەيدانىنى ئۇچراتتۇق. بۇ مەيدان پۈتۈنلەي تور بىلەن قاپلانغان بولۇپ، تور ئىچىدە قىرغاۋۇل، كەكلىك قاتارلىقلارغا ئوخشاپ كېتىدىغان بىر قانچە خىل قۇش بېقىدۇ.



لىۋېنتىتۇ.

ئىتالىيەنىڭ ئوتتۇرا قىسىم رايونىدا دېھقان ئاز، يەر كۆپلۈكىنى بىر قاراشلا بىلىۋالغىلى بولىدىكەن. دېھقان ئۆيلىرىنىڭ ئارىلىقى تەخمىنەن ئىككى - ئۈچ كىلومېتىرچە كېلىدىكەن.

بىزنىڭ مېۋە-چېۋىلىرىمىز

فرانسىيەنىڭ نىسى شەھىرىدە بولغان كۈنلىرىمىزدە، تەلەپ قىلىپ يۈرۈپ، ئىككى سائەتلىك كوچا ئارىلاش پۇرسىتىنى قولغا كەلتۈرۈپ، بەزىلەر كىيىم - كېچەك ماگىزىنغا چاقتى، بەزى ھەمراھلىرىم دېڭىز بويىغا سۈرەتكە چۈشكىلى كەتتى. مەن بولسام، مۇشۇ پۇرسەتتىن پايدىلىنىپ، بىز چۈشكەن Golpa مېھمانخانىسىغا ئانچە يىراق بولمىغان دوقمۇشتىكى مېۋە - چېۋە ماگىزىننى ئارىلاپ بېقىشنى خالاپ قالدۇم. تىل ئۇقۇشۇشقا ئاسان بولسۇن ئۈچۈن، ئېنگلىز تىلىنى ئانچە - مۇنچە سۆزلىيەلەيدىغان چىن ئايۇ ئەپەندى (ئۇ بېيجىڭدە چىقىدىغان «جۇڭخۇا پەرزەنتلىرى» ژۇرنىلىنىڭ باش مۇھەررىرى) نى ھەمراھ قىلىۋالدىم.

بۇ مېۋە - چېۋە سېتىلىدىغان مەخسۇس ماگىزىن بولۇپ، ئۇنى چىرايلىققىنە كەلگەن ئىككى فرانسۇز قىزى (قارماققا فرانسۇزدەك قىلىدۇ) باشقۇرىدىكەن. ئۇلاردىن بىرسى كىرگىنىمىزنى كۆرۈپ، بىزدىن بىر نىمىلەرنى دەپ ئەھۋال سورىدى ۋە مېۋە - چېۋىلىرىنى كۆرسەتكىلى تۇردى.

تۆۋەن تېمپېراتۇرىلىق ئەينەك ئىشكاپلارغا تىزىلىپ، يۇقىرى ۋاتلىق سوغۇق نۇرلۇق چىراغلار بىلەن يورۇتۇلغان مېۋىلەر مېۋە ئەمەس، بەلكى سەنئەت بۇيۇمىدەك جۇلالىق كۆرۈنىدىكەن.

بۇ ماگىزىندا بىزدە بار مېۋىلەردىن شاپتۇل، ئانار، توغاچ، تاۋۇز،



نەشپۈت، ئالگىرات، جىنەستە، ئۆرۈك قاتارلىق مېۋىلەر بولۇپ، سورتىنىڭ ياخشىلىقى بىلەن بىزنىڭكىدىن ئالاھىدە پەرقلىنىدىكەن.

ئىگىلىنىشىچە، ئالما ئاسىيا ئەللىرىدىن، ئۈزۈم ئامېرىكا ۋە ئىتالىيەدىن، ئانار ئىراقتىن، قوغۇن - تاۋۇز ئىسرائىلىيىدىن كىرگۈزۈلىدىكەن. مەملىكىتىمىزدىن كىرگۈزۈلگەن مېۋىلەر ئەسلا تېپىلمايدىكەن.

مەندە، ئادىتىمىز بويىچە «كۆرۈنۈشىغۇ ناھايىتى سۆلەتلىك ئىكەن، بەلكى تەمى كۆڭۈلدىكىدەك بولمىسا كېرەك» دېگەن گۇمان تۇغۇلدى. ئاخىرىدا گۇمانىمغا جاۋاب تاپماق بولۇپ، 200 نەچچە فىرانىك خەجلىپ، بىزدە بار مېۋىلەردىن ئاز - ئازدىن سېتىۋالدىم - دە، ياتىقىمغا ئېلىپ كىردىم. بۇ قىلمىشىمغا ھەيران قالغان دۇكاندار قىزلار سىرلىق كۈلۈشكەن پېتى مېنى ئۇزىتىپ ئىشىك تۈۋىدە قالدى.

قوشنا ياتاقتا تۇرىدىغان چەت ئەللىكلەر ۋە مېھمانخانا خادىملىرى ھەيران قالمىسۇن ئۈچۈن ياتاقنىڭ ئىشىكىنى تاقىۋالدۇق - دە، ھەدەپ مېۋە تېتىغىلى تۇردۇق.

ئالما: ئالمنىڭ سورتى ئون نەچچە خىل بولۇپ، چوڭ - كىچىكلىكى بىر قېلىپتا قۇيۇلغاندەك ئوخشاش ئىكەن. تەكشى قىزارغان بولۇپ، چىراغ يورۇقىدا خۇددى بىر قەۋەت سىر بېرىلگەندەك ياكى مايلاپ قويغاندەك پارقىراپ تۇرىدىكەن.

ئۈزۈم: ئۈزۈم سورتى تۆت - بەش خىلچە بولۇپ، كۆرۈنۈشى بىزدىن چىقىدىغان ئۇرۇقسىز ئاق ئۈزۈم ۋە سايۋا ئۈزۈم بىلەن تامامەن ئوخشاپ كېتىدىكەن، ھەتتا ئۈزۈم دانچىلىرى ئۈستىدە نېپىز بىر قەۋەت توپا بولۇپ، بۇ توپا كىشىنى «باغدىن ئەمدىلا ئۈزۈپ كەلگەن ئوخشايدۇ» دېگەن تەسىراتقان كەلتۈرىدىكەن.

ئانار: ئانار بەكمۇ خىل ئىكەن. جۇغى تەكشى بولۇپ، ھەر دانىسى



ITALIA

كېچىك بالىنىڭ بېشىچىلىك كېلىدىكەن. پوستىنىڭ قىزىرىشىمۇ بەك تەكشى ئىكەن.

قوغۇن: قوغۇن سورتى بىزنىڭكىگە تامامەن ئوخشىمايدىكەن، چوڭ-كېچىكلىكى ئوتتۇرا ھال بولۇپ، بىر-بىرىگە خۇددى ياساپ قوي-غاندەك ئوخشايدىكەن، سۇس يوللىرى، تورلىشىشى رەسسامنىڭ قولىدىن چىققاندا رەتلىك بولىدىكەن.

ئۈزۈم: چۈرۈك بولۇپ، تەمى چۈچۈمەل بىلەن تاتلىقنىڭ ئوتتۇردىسىدا تۇرىدىكەن. بۇ دەل «خەلقئارالىق تەم» بولۇپ، كىشىلەرنىڭ تۆۋەن قەتلىك يېمەكلىكلەرنى يېيىش ئادىتىگە مۇۋاپىق كېلىدىكەن. ئانار-نىڭ پوستى نېپىز كېلىدىكەن، دانىسى چوڭ، قىزىل بولۇپ، ئۇرۇقى ئۇششاق ئىكەن، تەمىمۇ چۈچۈمەلگە مايىل تاتلىق ئىكەن. ئالىمنىڭ پوستى نېپىز، گۆشلۈك، چۈرۈك، سۇلۇق ئىكەن. قوغۇننى ئانچە تاتلىق دېگىلى بولمىسىمۇ، ئېتى سەل نېپىز، ئەمما يېيىشلىك بولىدىكەن.

ھالبۇكى، بىز مېۋە - چېۋىنىڭ سۈپىتىگە باھا بېرىشتە ئۇنىڭ تاتلىق ياكى تاتلىق ئەمەسلىكىگە قارايمىز. خەلقئارادا بولسا قەنت مىقدارى يۇقىرى يېمەكلىكلەر ئاساسەن ئىستېمالدىن قالغان، ھەتتا ئىستېمالچىلارنىڭ ئىشتىھاسىغا ماسلىشىش ئۈچۈن قەنتسىز يېمەكلىكلەر ئىشلەپ چىقىرىلىۋاتىدۇ.

مەن ياۋرۇپانىڭ نۇرغۇن شەھەرلىرىدە، بولۇپمۇ، بېرلىن، پارىژ، ھامبورگ قاتارلىق جايلاردا مېۋە-چېۋىلەرنى تېتىپ بېقىپ، سورتى ۋە تەمى جەھەتتە بىزنىڭ مېۋىلىرىمىزدىن ئېشىپ چۈشىدىغانلىقىنى ھېس قىلدىم.

ئۈزۈمنى ئالساق، ئاتۇشنىڭ ھۆل ئۈزۈمى، تۇرپاننىڭ قۇرۇتۇلغان ئۈزۈمى، خوتەننىڭ ئۇرۇقسىز قارا ئۈزۈمى دۇنيا بازىرىغا سېلىنسا، چەت

ئەلنىڭ ئوخشاش سورتتىكى ئۈزۈمى بىلەن مەلۇم دەرىجىدە رىقابەتلىدە شەلىشى مۇمكىن. ئەمما، كۆرۈپ تۇرۇپتىمىزكى، ھازىر چەت ئەلنىڭ ئۈزۈم سورتلىرى ئىچكىرى ئۆلكىلەردە، ئۈرۈمچى ئەتراپلىرىدا كۆپلەپ ئۆستۈرۈلۈۋاتىدۇ. بۇنداق سورتلار مېۋىسىنىڭ چوڭ، چۈچۈمەل بولۇشى، ئۇزۇن ساقلاشقا مۇۋاپىق كېلىدىغانلىقى قاتارلىق ئۈستۈنلۈكلىرى بىلەن ئەنئەنىۋى سورتلىرىمىزنى بېسىپ چۈشۈۋاتىدۇ. «ئامېرىكا - 1» دېيىدەلىدىغان سورتلۇق ئۈزۈمنىڭ ھەر كىلوگرامى ئۈرۈمچى بازىرىدا 20 نەچچە يۈەن سېتىلىدۇ. بىزنىڭ ئەڭ ئوبدان ئۈزۈملىرىمىز ئالتە - يەتتە يۈەندىن ئاشمايدۇ. ئاڭلاشلارغا قارىغاندا، ئۆتكەن يىلى كۈزدە تۇرپان دېھقانلىرى بىر كىلوگرام ھۆل ئۈزۈمنى ئۆز بېغىدا 0.80 يۈەندىن سېتىۋېتىپتۇدەك. قۇرۇق ئۈزۈمنىڭ كىلوگرامى تۆت يۈەنگە چۈشۈپ قالغانىش.

ئانار ئۈستىدە گەپ بولغاندا، مۇنداق بىر ئىش يادىمغا كېلىدۇ. 1985 - يىلى كەچ كۈزدە جۇڭگو مۇسۇلمانلىرىنىڭ ھەج، دوستلۇق ۋەكىللىرى ئۆمىكى سەئۇدى ئەرەبىستانغا زىيارەتكە بېرىش سەپىرىدە پاكىستاننىڭ كاراچى شەھىرىدە بىرەر ھەپتىچە تۇرۇپ قالدۇق. ئۇ چاغدا بىز «تاجىمە - ھەل» دېگەن بىر مېھمانخانىغا چۈشكەندۇق. كۈتكۈچىلەر ھەر كۈنى ياتقىمىزغا ھەر خىل مېۋىلەر بىلەن تولدۇرۇلغان بىر كىچىك سېۋەتنى ئەكىرىپ قوياتتى. مېۋىلەرنىڭ ئارىسىدا رەڭگى ئوتقاشتەك قىزىل، قوش مۇشتتەك چوڭ ئانارلارمۇ بار ئىدى. بىر كۈنى ئۆمەك باشلىقىمىز ئىسسىق مائىل ئەھمەد ماڭا ئاناردىن بىرنى يېرىپ بېقىشنى بۇيرۇدى. روشەنكى، مەقسەت ئانار يېيىشتە ئەمەس، بەلكى ئانارنىڭ سۆلتىگە لايىق سۈپىدەلىنىش بار. يوقلۇقنى بىلىش ئىدى. چۈنكى، ئىسمائىل ئەھمەدمۇ،



ITALIA

مەنمۇ چىرىيلىك ئىدۇق، چىرىيلىكلەر بولسا ئۆز يۇرتىدىن ئانار چىقىدىغانلىقى بىلەن پەخىرلىنەتتى. چىرىيىدىن يىراق بولغان بىر يۇرتتا، بولۇپمۇ چەت ئەلدە بۇنداق يوغان ئانارنىڭ بولۇشى بۇ خىل پەخىرلىنىش تۇيغۇمىزغا ئۇيغۇن كەلمەيتتى.

مەن ئانارنى كەستىم، ياقۇت رەڭلىك ئانار ئۇرۇقلىرى يەتنۇسقا تۆكۈلدى، «سۆلتى بولغان بىلەن بەلكى تەمى ياخشى بولمىسا كېرەك» دەپ تېتىپ باقتۇق، تەمىمۇ ياخشى بولۇپ چىقتى. تېتىپ بولۇپ، بىر-بىرىمىزگە قارىشىۋالدۇق. كېيىن سۈرۈشتۈرسەم، بۇ ئانارمۇ ئىراقتىن كەلتۈرۈلگەنكەن. كېيىنكى كۈنلەردە، بۇنداق سورتلۇق ئانارنى شياڭگاڭ بازىرىدىمۇ، توكيو بازىرىدىمۇ كۆردۈم.

بىزنىڭ ئانارلىرىمىزچۇ؟ نۇرغۇن يىللار سورت ئالماشتۇرۇلمىغاچقا، ئانارلىرىمىز ئاساسەن رودمېنتلىشىپ كەتتى، مېۋىسى كەملەپ، پوستى قېلىنلاپ، ئۇرۇقى چوڭىيىپ، شەرىپى ئازلاپ قالدى. ئاچچىق ئانار ۋە ناخۇش ئانار كۆپىيىپ، مېۋىنىڭ جۇغمۇ كىچىكلەپ كەتتى. قەشقەر، خوتەن، قاغىلىق ئانارلىرى قارماققا يامان ئەمەستەك تۇرغىنى بىلەن، پەقەت پىيالما ئانىرى ۋە بەشكېرەم ئانىرىلا ئانچە-مۇنچە سىرتقا يارىسىمۇ، ئۆزگىلىرى ئىچكى بازارنىڭ ئۆلچىمىگە ئاران توشىدۇ. ئالايلۇق، خوتەن ئانىرىدا رودمېنتلىشىش ھەممىدىن ئېغىر، قاغىلىق ئانىرى ئەمدىلا ياخشىلىنىۋاتىدۇ، قەشقەر ئانىرى چوڭ بولغىنى بىلەن ئاچچىق ئانىرى تولا، كەچ كۈز كىرمەي تۇرۇپلا يېرىلىپ پارچە - پارچە بولۇپ كېتىدۇ، ئامال يوق بۇرۇن ئۈزۈۋېتىشكە توغرا كېلىدۇ.

ئەڭ يامىنى، بىزدە كۆلەمگە ئىگە ئانار بازىسى يوق، ئەگەر بىرەر چەت ئەل شىركىتى بىزدىن كۆپ ئەمەس، پەقەت نەچچە مىڭ توننا ئانار



سېتىۋالماقچى بولسىلا، كارامىتىمىز ئاشكارا بولسۇن، بۇنچىلىك ئانارنى پۈتۈن شىنجاڭدىكى ئانارنى توپلاپمۇ چىقىشتۇرالمىمىز.

قىسقىسى، چەت ئەل باغۋەنچىلىكى پەن يېڭىلىقلىرىنى ئۆزىگە تەتبىقلاپ، مېۋە سورتلىرىنى بارغانچە تاكامۇللاشتۇرۇپ بارغان. مالىكولا فېزىكىسى تەتقىقاتىنى كۈچەيتىپ، Gene نى ئۆزگەرتىش ئارقىلىق، بىر قانچە خىل مېۋىنىڭ سورت ئەۋزەللىكلىرىنى بىر خىل مېۋە ئۈس-تىگە مەركەزلەشتۈرگەن. يېقىنقى چاغلاردا ئىچكىرى ئۆلكىلەر ئارقىلىق ئۆزلەشتۈرۈلگەن بەزى ئەلا سورتلاردىن ئۆزىگە، ئەجدادلىرىمىز ئۆز زامانىسىدا يېتىشتۈرگەن، ئەربەب يېرىم ئارىلى، پېرسىيە، ئوتتۇرا ئاسىيا ئەللىرىدىن كىرگۈزگەن ئەنئەنىۋى سورتلار ئاساسەن رودمېنتلىشىپ تۈگىدى، بەزىلىرىنىڭ ئۇرۇقى ئۈزۈلدى.

تارىخچىلار گۇۋاھلىق بېرىدۇكى، ئانار، ئۈزۈم، تاۋۇز دېگەنلەر بۇ-رۇنقى زامانلاردا شىنجاڭ ئارقىلىق ئىچكىرى ئۆلكىلەرگە تارالغان. يېقىنقى بىر خەۋەردە شەندۇڭ ئۆلكىسىنىڭ تەيەن ناھىيىسىدە بىر خىل ئانار يېتىشتۈرۈلگەنلىكى، بىر تال ئانارنىڭ ئېغىرلىقى 500 گرامدىن 700 گرامغىچە كېلىدىغانلىقى مەلۇم قىلىنغانغا ۋە ئېلىمىزنىڭ سىچۈەن ئۆلكىسىدىكى مەلۇم ناھىيىدە ناھايىتى چوڭ بىر ئانار بازىسى بەرپا قىلىنغانغا قارىغاندا، ئانار سورتى ئىچكىرى ئۆلكىلەردە خېلىلا ياخشىلانغان. خەينەن ئۆلكىسىدىن كېلىدىغان ئۇرۇقسىز تاۋۇزنىڭ ياخشىلىقى ھېچكىمگە سىر ئەمەس.

باغۋەنچىلىك جەنۇبىي شىنجاڭنىڭ پاختىدىن كېيىنكى بىردىن-بىر چىقىش يولى بولۇپ قېلىۋاتقان ئەھۋال ئاستىدا، مېۋە - چېۋىلىرىمىزنى ماختايدىغان « مېۋە - چېۋە ماكانى » دىكى مەدھىيە ناخشىلىرىنى ئاز توۋلاپ، توۋلىغاندىمۇ ئىچىمىزدە توۋلاپ، سورت كىرگۈزۈشكە، سورت



ITALIA

يېتىشتۈرۈشكە، يېڭىلاشقا زور كۈچ سەرپ قىلىپ، مېۋە-چېۋىچىلىك-مىزنى دۇنياغا يۈزلەندۈرۈشنىڭ شەرتىنى ھازىرلىشىمىز كېرەك.

گۈللىنىشى بۆشۈكى - فلورىنسىيە

بىز دەل چۈش مەزگىلى بىلەن ئىتالىيەنىڭ ئوتتۇرا قىسمىدىكى تارىخىي شەھەر—فلورىنسىيەگە يېتىپ كەلدۇق. بىز ئۇدۇل شەھەرنىڭ جەنۇبىدىكى ئېگىز تەكشىلىككە چىقتۇق. بۇ تەكشىلىك فلورىنسىيە

مېكلانجيلونىڭ مەشھۇر ئەسىرى ئالدىدا



شەھىرىدىكى بىر ئاۋات سەيلىگاھ بولۇپ، مەشھۇر ھەيكەلتىراش مېكلانجيلونىڭ داڭلىق ئەسىرى «داۋىد ھەيكىلى» نىڭ تەقلىدىي نۇسخىسى مۇ-شۇ تەكشىلىكتە قەد كۆ-تۈرۈپ تۇرىدىكەن. تەك-شىلىكتە تۇرۇپ شەھەرگە كۆز تاشلىغاندا فلورىن-سىيە شەھىرى خۇددى بىر شاھمات تاختىسىدەك كۆز ئالدىڭىزدا ئايان بو-لىدىكەن.

داۋىد — دىنىي رى-ۋايەتلەردىكى پەيغەمبەر



بولۇپ، مېكلانجېلو داۋىدنىڭ ھەيكىلىنى ئۈچ يىل ۋاقىت سەرپ قىلىپ ئويۇپ چىققانىكەن. ھازىر فلورېنسىيە ئىنستىتۇتىدا ساقلنىۋاتقان بۇ ھەيكەلنىڭ دۇنياغا كېلىش تارىخى ئۈستىدە گەپ بولغاندا، كىشىلەر مۇنداق بىر ھېكايىنى تىلغا ئېلىشىدىكەن.

سەنئەتكار مېكلانجېلو بۇ ھەيكەلنى ئويلىغىنىدەك قىلىپ ياساپ بولغاندىن كېيىن، يەرلىك مەمۇر پىئېپر سودېرىنى ئۆز ئەسىرىنى كۆرۈپ بېقىشقا تەكلىپ قىلىپتۇ ۋە ئەدەب يۈزىدىن پىكر سورايتۇ. سودېرى ئۇيۇل مەرمەردىن ياسالغان بۇ ھەيۋەتلىك ھەيكەلنى تاماشا قىلىپ بولغاندىن كېيىن قەستەنگە: داۋىدنىڭ بۇرنى سەل چوڭ بولۇپ قاپتۇ، دەپ ئېۋەن تېپىپتۇ. سودېرىنىڭ ئۆزىنى بىلەرمەن قىلىپ كۆرسىتىۋاتقىنىنى پەملەپ قالغان مېكلانجېلو ھېچ زۇۋان سۈرمەپتېيۇ، ھەيكەلگە شوتا قوبۇپ، مېتىنى داۋىدنىڭ بۇرنىغا تەڭكۈزمەي تۇرۇپ بولغا ئۇرۇپتۇ ۋە «تاك... تاك...» قىلغان ئاۋاز چىقىرىپتۇ. بىر دەمدىن كېيىن سودېرىغا «ئەمدى يارىدىمۇ» دېگەن مەنادا قاراپ قوبۇپتۇ. سودېرى بېشىنى لىڭشىتىپ تۇرۇپ: «بارىكالا، مانا ئەمدى كۆڭلۈمدىكىدەك ئىش بولدى، ھەيكەلگە جان كىردى ئەمەسمۇ» دەپ جاۋاب بېرىپتۇ. مېكلانجېلو ئۆزىنىڭ «يالغان» ھەرىكىتى ئارقىلىق، سەنئەتتىن بىخەۋەر، بىلىمسىز مەمۇرنى ئەنە شۇنداق مەسخىرە قىلغانىكەن.

زەمبۇتۇنارلىق، ئۈزۈمزارلىق باغلار بىلەن قورشالغان بۇ شەھەر ياۋروپا ئويغىنىش دەۋرىنى باشلاپ بەرگەن ئىتالىيە ئەدەبىيات - سەنئەت گۈلىنىش دەۋرىنىڭ بۆشۈكى ھېسابلىنىدىكەن. شۇ دەۋرلەردە بۇ شەھەردىن دانىتې (1265 - 1321)، پېتراركا (1304 - 1374)، بوككاچچۇ (1313 - 1375) قاتارلىق مەشھۇر سەنئەتكارلار يېتىشىپ چىققانىكەن. 1506-يىلى ليوناردو دا-ۋىنچ، مېكلانجېلو، رافائىل سانزىئو (1483—1520) قاتارلىق ئۈچ نەپەر



ITALIA

مەشھۇر سەنئەتكار بۇ شەھەردە جەم بولغانىكەن. بۇ تارىخىي ئۇچرىشىش فلورېنسىيلىكلەرنىڭ قەلبىدە ھازىرمۇ يادلىنىدىكەن.

بىز داڭلىق ئەسەر «داۋىد» دىن زوقلىنىپ، سۈرەتكە چۈشۈپ بولغاندىن كېيىن (ئەپسۇس، شۇ چاغدا ئاپپاراتىمنىڭ فىليونكىسى تۈگەپ قېلىپ، داۋىد بىلەن بىللە سۈرەتكە چۈشەلمىدىم) ماشىنىغا ئولتۇرۇپ پەسكە سىيرىلدۇق ۋە ئۇزۇن ئۆتمەي شەھەر مەركىزىگە يېتىپ كەلدۇق. شەھەر مەركىزىدىكى ئوردا مەيدانىغا ماشىنا كىرگۈزۈلمەيدىغىنى ئۈچۈن ماشىنا توختىغان جايدىن ئوردا مەيدانىغىچىلىك ئۈچ كىلومېتىرچە يولنى پىيادە بېسىشقا توغرا كەلدى. شۇنىڭ بىلەن ئىككىدىن، ئۈچتىن بولۇپ، دەريا بويلاپ مېڭىپ كەتتۇق. قارىساق، دەريا بويىدىكى پىيادىلەر يولى ئۇششاق يايىملار بىلەن تولۇپ كېتىپتۇ. ئاساسەن نېگىر ۋە تۈركلەردىن، ئاسىيالىقلاردىن تەركىب تاپقان ئۇششاق يايىمچىلار ئۆز مېلىنى يولۇچىلارنىڭ كۆزىگە تىققۇدەك بولۇپ ماختايدىكەن (ئۇلارنىڭ تىلىنى ئوقۇمىساقمۇ، توختىماي سۆزلەشلىرىدىن مېلىنى ماختاۋاتىدۇ دەپ چۈشەندۈك). مېلى سۈپەتسىز خۇرۇم سومكا، ھەل بېرىلگەن ئاياللار ئايىغى، نېگىر دۈمبىقى، ياغلىق، نېگىرلارنىڭ ھۈنەر - سەنئەت بۇيۇملىرى قا- تارلىقلار ئىكەن. مېلىنى سېتىۋالسىڭىز، سېتىقچىلار كەينىڭىزدىن ئەگشىدىكەن. يول باشلىغۇچى: «بۇ ئۇششاق سېتىقچىلار يانچۇقچىلىق بىلەن شۇغۇللىنىدۇ. ئۇلارنىڭ بىر نەرسىسىنى سېتىۋالسىڭىز، پۇل تۆلەپ بولغۇچە، قولى يانچۇقىڭىزغا كىرىپ بولىدۇ» دەپ ئاگاھلاندۇرغىنى ئۈچۈن، بىر قولىمدا يانچۇقىمنى باسقىنىمچە، ئىتتىك قەدەملەر بىلەن ماڭىۋەردىم. چۈنكى، ياۋروپادا بىرەر نەرسىڭىز يوقىلىپ كەتسە، ئوغرىنى نەق مەيداندا تۇتۇۋالالمىسىڭىزلا، ھېچكىمنىڭ كارى بولمايدىكەن. ئېيتىشلارغا قارىغاندا، مېھمانخانىدا ياتىشىڭىزمۇ، مۇھىم نەرسىڭىزنى



ئۆزىڭىز بىلەن بىللە ئېلىۋېلىشىڭىز شەرت ئىكەن. يوقىلىپ كەتسە، مېھمانخانا تەرەپ ئىگە بولمايدىكەن. ئوغرىلىق، بۇلاڭ-تالاڭ ھەر كۈنى كۆرۈلۈپ تۇرىدىغان ئىش ئىكەن. بىر يۈسسېل شەھىرىدە تۇرۇۋاتقان كۈنلىرىمىزدە، بېلگىيىنىڭ شاكىلاتى دۇنيا بويىچە داڭلىق دېگەن گەپنى ئاڭلاپ، كەچ كىرەي دېگەندە كوچىغا شاكىلات سېتىۋالغىلى چىقتۇق. ماڭىزىن ئارىلاپ يۈرۈپ، ھەمراھلىرىمىدىن ئايرىلىپ قاپتىمەن. شۇ ئەسنادا 20 ياشلاردىكى ئۈچ نەپەر ياش پەيدا بولۇپ ماڭا قاراپ بىر نېمىلەرنى دېدى، ئۇلارنىڭ دېگەنلىرىدىن «پاسپورت» دېگەن گەپنىلا ئۇقالدىم. مەلۇم بولۇشىچە، ئۇششۇق بۇلاڭچىلار ساياھەتچىلەردىن ئاۋۋال پاسپورت سورايدىكەن، پاسپورتىنى چىقىرىلمىسا، بۇلايدىكەن. شۇ ئەس-نادا ئاسماندىن چۈشتىمۇ، ئىككى ساقچى پەيدا بولۇپ قالدى، ئۇ بۇلاڭ-چىلارمۇ بەدەر تىكىۋەتتى. مەنمۇ خۇداغا شۈكرى دەپ دەرھال مېھمانخانا-نىغا قايتىۋالدىم.

فلورېنسىيە شەھىرى مىلادى 1865 - يىلىدىن 1870 - يىلىغىچىلىك ئىتالىيە جۇمھۇرىيىتىنىڭ پايتەختى بولغانىكەن. شۇنىڭغا لايىق 40 تىن ئارتۇق مۇزېي ۋە سەنئەت سارىيى، 60 تىن ئارتۇق ئوردا، ئاسمان-پەلەك چېركاۋلار بار ئىكەن. ساياھەتكە مۇلازىمەت قىلىش ئەسلىھەلىرى مۇ-كەممەل بولۇپ، ھەر خىل خاتىرە بۇيۇملىرى، خۇرۇم بۇيۇملىرىنى سېتى-ۋالغىلى بولىدىكەن. بۇ شەھەردە مال باھاسى خېلىلا تۆۋەن ئىكەن.

يېزىق ۋە خەلقئارالىق ئاتالغۇلار

كىتابىمنىڭ ئالدىنقى ماۋزۇلىرىدا بايان قىلغىنىمىدەك، مەن يولغا پىشىق ئادەم. شۇڭا، زىيارەت داۋامىدا بەزى كۈنلىرى 400 - 500 كىلو-مېتىر يول يۈرۈشكە توغرا كەلگەن بولسىمۇ، مەن ئارتۇقچە ھارغىنلىق



ھېس قىلىمىدىم، ئۇنىڭ ئۈستىگە ئەينەكتەك سىلىق يۇقىرى سۈرئەتلىك تاشيولدا ياخشى ماشىنا بىلەن مېڭىش ماڭا بىر ئەرمەك بولۇپ تۇيۇلدى. بىراق، ھەمراھلىرىم ئۇزۇن يول يۈرۈپ ئادەتلەنمىگەچكە، يول جا- پاسىدىن قاقشىغىنى قاقشىغانىدى. ھەر قېتىم يولغا چىقار - چىقمايلا «بارىدىغان يېرىمىزگە يەنە قانچە كىلومېتىر قالدى» دەپ بىر-بىرىدىن سورىشاتتى. لېكىن، ئۇلارغا باش چايىقماقتىن ئۆزگە ئامال يوق ئىدى. ئەنە شۇنداق چاغلاردا سورغۇچىنىڭ سوئالىغا مەنلا جاۋاب بېرەتتىم. مەنزىلگاھقا قانچە كىلومېتىر قالغانلىقى، قايسى شەھەردىن ئۆتۈپ كې- تىۋاتقىنىمىز، ماي قاچىلاش پونكىتىغا يەتكۈچە يەنە قانچە كىلومېتىر يول باسىمىز دېگەنلەرگە بەرگەن جاۋابىم ئەمەلىيەتتە توغرا بولۇپ چى- قاتتى. مۇنداقچە ئېيتقاندا، مەن ئۆمىكىمىز ئۈچۈن ئىككىنچى يول باشلىغۇچى بولۇپ قالغانىدىم.

ھەمراھلىرىم سوئاللارغا يول تاختىلىرىغا، قاتناش بەلگىلىرىگە قا- راپ جاۋاب بېرىۋاتقانلىقىمنى كۆرۈپ ھەيران قالدى ۋە ماڭا «نېمىسلار- نىڭمۇ، فرانسۇز، ئىتالىيانلارنىڭمۇ يېزىقىنى، تىلىنى بىلىدىكەنەن» دەپ چاقچاق قىلىشتى. ئۇلارنىڭ دېگەنلىرى چاقچاق بولسىمۇ، مەن خوپسەنلىك قىلىپ كۈلۈپلا قويدۇم.

ئۇلار زوقلانغاندەك، مەن نۇرغۇن مىللەتنىڭ تىل - يېزىقىنى بىلمەمدىم؟ ياق، مەن ئۆز ئانا تىل - يېزىقىمدىن، خەنزۇ تىل - يېزىقىدىن ئۆزگە باشقا تىلنى بىلمەيمەن. ئۆزگە تىلدىن بىر قانچە تېرىمىنى بى- لىۋېلىپلا پالانى تىلنى بىلىمەن دەۋالدىغان، قېرىنداش تۈركىي تىل- لارنىڭ ئوخشاشلىقىدىن پايدىلىنىپ يەنە پالانى، پۇستانى تىلىنىمۇ بى- لىمەن دەپ جەدۋەل تولدۇرىدىغان ئادەم ئەمەسمەن.

ئەمىسە، يول كۆرسەتكۈچلەردىكى نېمىس، فرانسۇز، ئىتالىيان يېزىقلىرىنى قانداق قىلىپ ئوقۇيالىدىم ۋە چۈشىنەلىدىم؟



جاۋاب ئاددىي، بىز ياشتىكى كىشىلەر بىر چاغلاردا لاتىن يېزىقى ئاساسىدا ئۆزگەرتىپ ئىجاد قىلىنغان ئۇيغۇر يېڭى يېزىقى دەيدىغان بىر يېزىقنى ئۆگەنگەن ۋە ئىشلەتكەندۇق. ئۇيغۇر يېڭى يېزىقىنىڭ ھەرپلىرى ئەمەلىيەتتە لاتىن يېزىقى ئىدى. مانا مۇشۇ يېڭى يېزىق مېنىڭ بىر قانچە خىل يېزىقنى ئوقۇپ چۈشىنىشىمگە ياردەم بەردى. چۈنكى، ياۋروپادىكى ھەرقايسى مىللەتلەر قوللىنىۋاتقان يېزىقمۇ ئەسلىدە لاتىن يېزىقى ئاساسىدا ئىسلاھ قىلىپ قوبۇل قىلىنغان. ئازتولا پەرق بولسىمۇ، يەنىلا لاتىن يېزىقىنىڭ تۈپكى تەلەپپۇزىنى ساقلاپ قالغان.

ئۇيغۇر تىلىدا نۇرغۇن خەلقئارالىق ئاتالغۇلارنىڭ بولغانلىقى، يەر-جاي ناملىرىنىڭ تىلىمىزدا شۇ يەردە ياشىغۇچى مىللەتنىڭ تەلەپپۇزىغا ئوخشاش ياكى ئوخشاپراق كېتىدىغان ئاھاڭدا تەلەپپۇز قىلىنىدىغانلىقى ئۈچۈن مەن بۇ تەرىقە ئۇستاتلىق قىلالىدىم. مەسىلەن، بېلىگىيىنى بىزمۇ «بېلگىيە» دەپ، ئامستېردامنى «ئامستېردام» دەپ تەلەپپۇز قىلىمىز. ئەگەر مۇشۇنداق يەر ناملىرى لاتىن يېزىقىدا (ئەمەلىيەتتە گېرمانىيە، فرانسىيە، ئىتالىيە يېزىقىدا) يېزىلغان بولسا، ئۇيغۇر يېڭى يېزىقى يادىمىزدىن كۆتۈرۈلۈپ كەتمىگەن بولسىلا ئۇنى ئوقۇپ چۈشىنەلەيمىز.

ئۇيغۇر يېڭى يېزىقىنى ۋە خەلقئارالىق بەزى ئاتالغۇلارنى بىلىدىغانلار پەقەت يەر-جاي ناملىرىنىلا ئەمەس، بەلكى بەزى خەلقئارالىق ئاتالغۇلارنىمۇ ئوقۇپ چۈشىنەلەيدۇ. چەت ئەل ئادەم ئىسىملىرىنى ئوقۇپ تەلەپپۇز قىلالايدۇ، بۇ ھال چەت ئەلگە بارغان ئۇيغۇرلارنى بەزىبىر ئوڭايلىقلار بىلەن تەمىن ئېتەلەيدۇ.

مەن يۇقىرىقىلارنى قەيت قىلىش ئارقىلىق نېمە مەقسەتنى ئىلگىرى سۈرمەكچىمەن؟



ITALIA

جاۋاب يەنىلا ئاددىي، قارىغاندا بىز ئۇيغۇر يېڭى يېزىقنى يەڭ-گىللىك بىلەن تاشلىۋەتكەن ئوخشايىمىز. ئۇنى يەنە ئازراق ئىسلاھ قىلىپ قوللىنىۋەرگەن بولساق، بايام ئېيتقاندەك، چەت ئەلدىمۇ «ئۇس-تاتلىق» قىلالايدىكەنمىز، كومپيۇتېرنىڭ ئۆز يېزىقنى ئىشلىتەلمەي، ھازىرقى يېزىقىمىزنى قاچىلىتىمىز دەپ 1500 يۈەن خەجلىمەسكەنمىز. كۈنۈپكا تاختىسىدىكى قايسى ھەرپنىڭ ئۇيغۇرچىدىكى قايسى ھەرپكە ۋەكىللىك قىلىدىغانلىقىنى يادىمىزدا تۇتالماي گاڭگىراپ يۈرمەسكەنمىز. بارچە خەق ئۆز يېزىقنى سولدىن ئوڭغا يازسا، بىز ئوڭدىن سولغا يېزىپ ئاۋارە بولماسكەنمىز. دۇنياۋى مىللەتلەر قوللىنىۋاتقان لاتىن يېزىقىنى، يەنى ئۇيغۇر يېڭى يېزىقنى قوللانغان بولساق تېخىمۇ ئوبدان بولار كەندۇق. مۇھىمى، لاتىن يېزىقنى قوللىنىۋەرگەن بولساق، ئىندى تېرنىت تورغا بىمالال كىرىپ، ئېلېكترونلۇق پوچتا يوللانمىلىرىنى ھەم تارقاقلىقى ھەم قوبۇل قىلغىلى بولار كەندۇق.

كەلگۈسى تەرەققىيات يۈزلىنىشىدىن قارىغاندا، ئۇيغۇر تىلىغا ئا-تالغۇ قوبۇل قىلىشتا كومپيۇتېر، تېلېۋىزور دېگەندەك خەلقئارالىق ئاتال-غۇلارنى قوبۇل قىلغان تۈزۈكتەك تۇرىدۇ. يەنە بىرى، چەت ئەلدە ئىجاد قىلىنغان، كېيىن جۇڭگوغا، جۈملىدىن ئۇيغۇر تۇرمۇشىغا سىڭىپ كىرگەن نەرسىلەرگە زورۇقۇپ ئىسىم قويىمىغان مۇۋاپىقىمىكىن دەيمەن.

پىسادىكى يانتۇ ھۇنار

تەپسىلىي كۈنتەرتىپتە كۆرسىتىلىشىچە، 10-ئاينىڭ 9-كۈنى فلورىپىنىسىدىن يولغا چىقىپ، ئۇدۇل رىم شەھىرىگە يېتىپ بارىدىكەنمىز. خەرىتىگە قارىساق، فلورىپىنىسىيە - رىم يۇقىرى سۈرئەتلىك



تاشيولى پىسا شەھىرىگە 30 - 40 كىلومېتىر كېلىدىغان جايدىن ئۆتۈپ كېتىدىكەن. شۇ سەۋەبلىك ئۆمەك ئەزالىرى ئارىسىدا غۇلغۇلا كۆتۈرۈلدى. كۈنتەرتىپكە ئازراق ئۆزگەرتىش كىرگۈزۈپ، پىسا شەھىرىگە كىرىش، مۇھىمى پىسادىكى مەشھۇر يانتۇ مۇنارنى كۆرۈۋېلىش تەلپى ئوتتۇرىغا تاشلاندى.


ئوتتۇرا مەكتەپ فىزىكا دەرسىنى ئوقۇغان ھەرقانداق كىشى بىلە-دۇكى، پىسا ۋە پىسادىكى يانتۇ مۇنارنىڭ نامى مەشھۇر فىزىك گالىلېي ۋە ئۇنىڭ ئەركىن چۈشكەن جىسىمنىڭ ئېغىرلىقى تەجرىبىسىگە چې-تىشلىق ئىدى. بۇ مۇنار ھەققىدىكى ھېكايىلەر ھەممە ئادەمگە دېگۈدەك تونۇشلۇق بولۇپ، مەنمۇ كۆپ يىللاردىن بېرى بۇ مۇنارنى ئۆز كۆزۈم بىلەن كۆرۈشنى ئارزۇ قىلىپ يۈرەتتىم.

شۇنداق قىلىپ، كۆپچىلىكنىڭ تەلپى ئۆمىكىمىزنى تەكلىپ قىلغان ۋە كۈتۈۋېلىۋاتقان جەمئىيەتنىڭ گېرمانىيىدە تۇرۇشلۇق باش ئورگىنىغا مەلۇم قىلىندى، باش ئورگان بۇ تەلەپنى ماقۇل كۆردى ۋە بۇ ماقۇللۇق بىزنى باشلاپ مېڭىۋاتقان خادىمغا ئۇقتۇرۇلدى. شۇنىڭ بىلەن بىز يۆنىلىشىمىزنى ئۆزگەرتىپ قاراڭغۇ چۈشەي دېگەندە ئاندىن پىسا شەھىرىگە، ئۇدۇل يانتۇ مۇنارنىڭ يېنىغا يېتىپ كەلدۇق.

دۇنيا ئىمارەتچىلىك تارىخىدىكى بىر خاتالىق ۋە بىر مۆجىزە ھېسابلىنىدىغان بۇ يانتۇ مۇنار پىسا شەھىرىدىكى قەدىمكى قۇرۇلۇشلار تۈركۈمىنىڭ بىر ئەزاسى ئىكەن. پىسا چېركاۋىنىڭ قوڭغۇراق مۇنارى سۈپىتىدە 1174 - يىلى ئىش باشلانغان بۇ مۇنار 1350 - يىلى پۈتكەنكەن. مۇنار سەككىز قەۋەت بولۇپ، ئېگىزلىكى 54.5 مېتىر كېلىدىكەن. مۇنار قۇرۇلۇشىغا تامامەن مەرمەر تاش ئىشلىتىلگەنكەن. مۇنار ئوتتۇرىسىدە-كى 294 باسقۇچلۇق ئايالما پەلەمپەي بىلەن مۇنار ئۈستىگە چىققىلىمۇ



ITALIA



گاللىي تەجرىبە ئىشلىگەن مەشھۇر يانتۇ مۇنار

بولدىكەن.

مۇنار يېنىدىكى چۈشەندۈرۈشتە يېزىلىشىچە، ئۇل قويغۇچىنىڭ بىخەستىلىكى سەۋەبلىك، مۇنار ياسىلىپ ئۈچىنچى قەۋەتكە چىققاندا قىڭغىيشقا باشلىغانىكەن. شۇنىڭ بىلەن مۇنار قۇرۇلۇشى بىر ئەسىردەك تاشلاپ قويۇلۇپتۇ. كېيىن ئىش داۋاملاشتۇرۇلۇپ، پۈتتۈرۈلگەن چاغدا، كىشىلەر مۇنار چوققىسىنىڭ مۇنار ئۈستىدىكى تۈز سىزىقتىن 2.1 مېتىر چەتەپ كەتكەنلىكىنى بىلىشكەنىكەن. 600 نەچچە يىلدىن بۇيان، بۇ مۇنار كۈنسىرى قىڭغىيىۋېرىپتۇ.

1918-يىلىدىن بۇيانقى ئۆلچەشلەرگە ئاساسلانغاندا، مۇنار ھەر يىلى ئوتتۇرا ھېساب بىلەن 5.3 گرادۇس قىڭغايغان، ئومۇمىي قىڭغىيش ئارىلىقى 4.4 مېتىرغا يەتكەن. سىرتىدىن قارىغاندا ھازىرلا گۈمۈرۈلۈپ



چۈشىدىغان ھالغا كېلىپ قالغان. بىراق، بۇ مۇنار 1972-يىلى 10-ئايدىكى بىر قېتىملىق يەر تەۋرەشكىمۇ بەرداشلىق بېرەلگەن. بۇنداق «قىغىدە-يىپمۇ يىقىلمايدىغان» غەلىتە ھال بۇ مۇنارنىڭ نامىنى مەشھۇر قىلغان. 1590-يىلى، ئىتالىيە فىزىكى گالىلېي مانا مۇشۇ يانتۇ مۇناردا جىسمنىڭ ئەركىن چۈشۈش تەجرىبىسىنى ئىشلىگەن ۋە يۇنان ئالىمى ئارستوتېلنىڭ «ئەركىن چۈشۈۋاتقان جىسمنىڭ چۈشۈش تېزلىكى شۇ جىسمنىڭ ئېغىرلىقىغا قاراپ بەلگىلىنىدۇ» دېگەن نەزەرىيىسىنى ئاغ-دۇرۇپ تاشلىغانىكەن.

ماشىنىنى بەلگىلەنگەن يەردە توختىتىپ قويۇپ، مۇنار يېنىغا يۈ-گۈرگەن پېتى يېتىپ كەلگەن چېغىمىزدا، ئەتراپ قاراڭغۇلۇققا چۆمگەن، يانتۇ مۇنار چېركاۋ چىراغلىرىنىڭ شولىسىدا سۇس يورۇپ تۇراتتى. قائىدە بويىچە ئالغاندا مۇنداق ئاجىز يورۇقلۇقتا سۈرەت تارتىپ بولمايتتى. تارتقان بىلەنمۇ سۈرەت چىقمايتتى. لېكىن، ئاران بىر كەلگەن چاغدا سۈرەتكە چۈشەلمەسلىكىمۇ ئېچىنىشلىق بىر ئەھۋال ئىدى. شۇنداقتىمۇ، پېشانەم ئوڭ ئىكەن، بېرىلىدىن 98 مارك خەجلىپ سېتىۋالغان ئۇچپاچاقنى ھېلىمۇ ياخشى سومكامغا سېلىۋالغانىكەنمەن. مەن دەرھال ئۇچپاچاقنى سوزۇپ چىملىققا جايلاشتۇردۇم ۋە ئاپپاراتنى كېچىدە سۈرەت تارتىدىغان خوتقا سېلىپ، چىراغنى چىقاردىم. ئاپتوما-تىك سۈرەت تارتىش ئۇسۇلى بويىچە ئۆز-ئۆزۈمنى ئون نەچچە قېتىم سۈرەتكە تارتتىم. كېيىن كۆردۈمكى، سۈرەت سەل تۇتۇقراق بولسىمۇ، بەربىر چىقىپتۇ.

رەم شەھىرىگە كىرىش

دادام ئىبراھىم ئاخۇن يىپەك-شايى تىجارىتى بىلەن شۇغۇللىنىدۇ.




ITALIA

دىغان، كىتاب بىلەن ھەپلىشىدىغان مەرىپەتپەرۋەر ئادەم ئىدى. ئەرەب، پارىس ئەدەبىياتى بىلەن ھەر ھالدا تونۇش بولغاچ، رىم ھەققىدەمۇ ئازتولا بىر نېمىلەرنى بىلەتتى. چۈنكى، رىم ئەرەب، پارىس ئەدەبىياتىدا، تارىخىدا نامى كۆپ قەيت قىلىنىدىغان داڭقى بار ئەل ئىدى. ئەپسانىۋى ۋە دىنىي تۈس ئالغان نۇرغۇن ھېكايىلەر، رىۋايەتلەر رىم بىلەن باغلىنىشلىق ئىدى. بۈيۈك رىم ئىمپېرىيىسى مىلادىنىڭ باشلىرىدىن تارتىپ تا يېقىنقى زامانغىچە پۈتكۈل ياۋروپاغا، بەزىدە ئاسىيا قۇرۇقلۇقىنىڭ غەربىي قىسمىغا (شەرقىي رىم ئىمپېرىيىسى) ھۆكۈمرانلىق قىلىپ كەلگىنى ئۈچۈن بولسا كېرەك، دادامنىڭلا ئەمەس، خېلى كۆپ شەرقلىقلەرنىڭ نەزىرىدە رىمنىڭ نامى خېلى كەڭ بىر زىمىنغا ۋەكىللىك قىلاتتى.

كىچىك ۋاقىتىدا دادام ماڭا: «رىم ناھايىتى چوڭ مەملىكەت، بىزدە

ئانا بۆرە ۋە ئىككى ئوغۇلنىڭ سۆرتى





«ئەل تەۋرىسە رومغا پاتار، روم تەۋرىسە نەگە پاتار؟» دېگەن تەمسىل بار، بۇ جاھان پۇقرالىرى رومغا پاتىدۇ، روم پۇقرالىرى جاھانغا پاتمايدۇ، دېگەن گەپ» دەپ رىمنى دۇنيادىنمۇ چوڭ بىر ئەل سۈپىتىدە كۆز ئالدىمغا كەلتۈرگەندى.

كېيىنكى كۈنلەردە تارىخ پېنى بىلەن ئۇچراشقاندىن كېيىن، رىم شەھىرىنىڭ ناھايىتى قەدىمكى بىر شەھەر، چوڭ بىر ئىمپېرىيە ئىدى. كەنلىكىنى بىلىۋالدىم. تارىخ بەتلەرنى ۋارقلاپ رىم ھەققىدە تېخىمۇ كۆپرەك نەرسىلەرنى بىلىۋېلىشقىمۇ ئۇرۇنۇپ كۆردۈم. بىراق، «مىڭ ئاڭلىغاندىن بىر كۆرگەن ئەلا» دېگەن تەمسىل مېنى قاچاندۇر بىر چاغدا رىمنى كۆرۈش ۋەسۋەسىگە سېلىپلا تۇردى.

9-كۈنى كەچتە ئەمەلگە ئېشىۋاتتى. مانا بۇ ئىستەك بۈگۈنكى كۈندە، يەنى 1999 - يىلى 10-ئاينىڭ

بىز پىسا يانتۇ مۇنارنى كۆرۈش ئۈچۈن 100 كىلومېتىرچە يولنى ئارتۇق باسقاچقا، رىم شەھىرىگە يېتىپ كېلىدىغان ۋاقىتىمىز پىلاندىكىدىن كۆپ كەينىگە سۈرۈلۈپ كەتكەندى. ئۇنىڭ ئۈستىگە «ئالدىرىغان يولدا قايتۇ» دېگەندەك، يول ئۈستىدە كۆرۈلگەن ئېغىر قاتناش ھادىسىسى يولمىزنى توپتوغرا بىر سائەت توسۇپ قويدى.

تارىخ بەتلەرىدە شۇنداق قەيت قىلىنىدۇكى، مىلادى 1 - ئەسىردە شەرقىي خەن تەرىپىدىن تىرىپىرەن قىلىۋېتىلگەن ئېلىمىز ھونلىرىدىن كېيىنكى ئەۋلادلىرى غەربكە يۈرۈش قىلىۋېرىپ، مىلادى 4 - ئەسىرلەردە شەرقىي ياۋروپاغا يېتىپ بارغان ۋە 4، 5 - ئەسىرلەردە ياۋروپا ھون ئىمپېرىيىسىنى قۇرغان. بۇ ئىمپېرىيىنىڭ ئىمپېراتورى ئاتتىلا (406 - 453) مىلادى 443-يىلى ۋىزانتىيىنى ئىشغال قىلغان، ئارقىدىنلا 500 مىڭ ھون ئاتلىقلىرىنى باشلاپ، رىم ئىمپېرىيىسىنىڭ غەربىي رايونى-



ITALIA

لىرىغا، يەنى رېيىن دەرياسىغىچە ئۇسسۇپ كىرگەن. رىم پادىشاھى ۋا-
لېنتىنىئان تەختتىكى ۋاقتىدا ئالىپ تاغلىرىدىن ئۆتۈپ، ئىتالىيىنىڭ
شىمالىي ئۆلكىلىرىنى بېسىۋالغان. بىراق، ئاتتىلا قوشۇنلىرى رىم شە-
ھىرىنىڭ بوسۇغۇسىغا قىستاپ كەلگەندە رىم پاپاسى لىئو I ئۆز دىن-
داشلىرىنى باشلاپ ئاتتىلانىڭ ئالدىغا چىققان ۋە ئۇنى رىم مەدەنىيىتىنى
نابۇت قىلماسلىق ئۈچۈن رىم شەھىرىگە كىرمەسلىككە دەۋەت قىلغان.
ياۋروپا قۇرۇقلۇقىنى ئاساسەن ئۆز ئىلكىگە ئالغان، رىم شەھىرىنىمۇ بىرلا
ھۇجۇم بىلەن ئىشغال قىلالايدىغان ئاتتىلا پاپانىڭ دەۋىتى بىلەن ھۇ-
جۇمىنى توختاتقان ۋە رىمنى ۋەيران قىلىپ، تەڭرىنىڭ چىشىغا تېگىپ
قويۇشتىن ئەندىشە قىلىپ، رىم بوسۇغۇسىدىن لەشكەر چېكىندۈرگەن،
رىم شەھىرىنىڭ ئەينى چاغدىكى شۆھرىتى، رىم مەدەنىيىتىنىڭ سېھرىي
كۈچى ئاتتىلا كەبى چوڭ ئىمپېراتورنىمۇ ئەيمەندۈرگەن.

كەچ سائەت 11لەردە ئېگىزلىكتىن چۈشۈپ كېلىۋېتىپ، مەن يۇقى-
رىقى تارىخنى ئەسكە ئالدىم ۋە ئاتتىلانى ئەيمەندۈرگەن رىم شەھىرىنىڭ
چىراغلىرىنى تۇنجى بولۇپ كۆرگەچ، باشلىرىنى ساڭگىلىتىپ ئۇيقۇغا
كەتكەن سەپەرداشلىرىمغا رىمغا يېتىپ كەلگىنىمىزدىن خەۋەر بەردىم.
رىمنىڭ شەرقىي شەھەر رايونىغا جايلاشقان PINETA مېھمانخانىسىغا
چۈشۈپ يۇيۇنۇۋالغاندىن كېيىن، بېيجىڭدىن ئېلىۋالغان «ياۋروپا» دېگەن
كىتابنى ۋاراقلاشقا تۇتۇندۇم.

رىم شەھىرى تىبېر دەرياسىنىڭ دېڭىزغا قۇيۇلۇش ئاغزىدىكى
تۈزلەڭ رايونغا جايلاشقان بولۇپ، يەر مەيدانى 200 كۋادرات كىلومېتىر،
ئاھالىسى 2 مىليون 901 مىڭ ئىكەن. تىبېر دەرياسىنىڭ ئىككى قىرغى-
قىدىن ئورۇن ئالغان رىم رايونلىرى 24 چوڭ كۆۋرۈك بىلەن تۇتىشىپ
تۇرىدىكەن. تۇنجى يەر ئاستى تۆمۈرىولى 1955-يىلى قۇرۇلۇپ، قاتناش



باشلانغانىكەن.

رىم شەھىرىنىڭ بىنا بولۇش تارىخى توغرىسىدا مۇنداق بىر رىۋايەت بار ئىكەن:

زامانلارنىڭ بىرىدە، تروپە شەھىرى يونانلىقلار تەرىپىدىن بېسىۋېلىنغاندىن كېيىن، تروپە شاھزادىسى ئىتالىيىگە قېچىپ كەپتۇ. مانا مۇشۇ شاھزادە رىملىقلارنىڭ ئەجدادى ئىكەن. پادىشاھلىق ئەۋلادىمۇ ئەۋلاد داۋاملىشىپ ئايال پادىشاھ سېرۋىيە زامانىغا كەلگەندە، سېرۋىيىنىڭ تاغىسى ئۇنى ئۆلتۈرۈپ، پادىشاھلىق تەختىنى تارتىۋاپتۇ ۋە ئۇنىڭ ئىككى بالىسىنى سېۋەتكە سېلىپ، تىبىر دەرياسىغا تاشلىۋېتىپتۇ. دەريا دولقۇنى بۇ سېۋەتنى قىرغاققا چىقىرىپ قويۇپتۇ، ئۆلۈمدىن قۇتۇلغان بالىلار بىر ئانا بۆرىنىڭ ئېمىتىشى بىلەن چوڭ بوپتۇ. دە، شاھ ئانىسى ئۈچۈن ئىنتىقام ئاپتۇ. مىلادىدىن بۇرۇنقى 753-يىلىدىن باشلاپ، بۇ بالىلار ئانا بۆرە ئېمىتىپ چوڭ قىلغان تىبىر دەرياسى ۋادىسىدا شەھەر بىنا قىلىپتۇ. بالىلارنىڭ بىرىنىڭ ئىسمى رومولوس بولغاچقا، رىم (روما) دېگەن نام شۇنىڭدىن قالغانىكەن. ھازىرقى رىم شەھىرىنىڭ شەھەر گېرىبىنىڭ بالا ئېمىتىۋاتقان بۆرە شەكلىدە بولۇشىمۇ مۇشۇ رىۋايەتتىن كەلگەنىكەن.

رىم شەھىرى مىلادىدىن بۇرۇنقى 30-يىلىدىن مىلادى 476-يىلىغىچە داۋام ئەتكەن رىم ئىمپېرىيىسىنىڭ دۇنياغا كەلگەن جايى ۋە پايتەختى بولغانىكەن. 756-يىلىدىن 1870-يىلىغىچە رىم پاپالىقىنىڭ پايتەختى بولپتۇ. 1870-يىلى ئىتالىيە پادىشاھلىقى بىرلىككە كەلگەندىن كېيىن، ئىتالىيىگە پايتەخت بولپتۇ. 2-دۇنيا ئۇرۇشىدىن كېيىن رىم شەھىرى ئۈز-لۈكسىز كېڭىيىشكە باشلىغان ۋە ئەسلىدىكى كۆلىمىنىڭ ئون ھەسسەسىگىچە كېڭەيگەنىكەن. موسۇلىن ھاكىمىيەت يۈرگۈزگەن مەزگىل-



ITALIA

لەردە كونا رېمىنىڭ 6.7 كىلومېتىر جەنۇبىغا يەنە بىر زامانىۋى شەھەر بەرپا قىلىنغانلىقى سەۋەبلىك، رىم شەھىرى ھازىر كونا شەھەر ۋە يېڭى شەھەر دەپ ئىككىگە بۆلۈنىدىكەن. كونا شەھەر غايەت زور ئۈستى ئوچۇق مۇزېي بولۇپ، ئىمپېرىيە يولىنىڭ ئىككى تەرىپىگە جايلاشقان قەدىمكى قۇرۇلۇشلاردىن ئىمپېرىيە ئاقساقاللار كېڭىشى، ئۇلۇغ چېركاۋ، قەيسەر چېركاۋى، زەپەر دەۋرۋازىسى قاتارلىقلار مۇشۇ يەرگە جايلاشقانىكەن. يېڭى شەھەر ئىسمى - جىسىمغا لايىق زامانىۋى شەھەر بولۇپ، ھەيۋەتلىك تەنتەربىيە سارىيى، موگو شەكىللىك مېھمانخانا، ئەمگەك-مەدەنىيەت سارىيى ۋە ۋاتكانغا تەقلىد قىلىنغان پېتر- پاولو سارىيى قاتارلىقلار بار ئىكەن.

يىپەك يولى ۋە رىم

خەن سۇلالىسىدىن باشلاپ مىڭ سۇلالىسىغىچە، يەنى مىلادىدىن ئىلگىرىكى 2- ئەسىردىن تارتىپ، تا مىلادى 14- ئەسىردە دېڭىز يولى ئېچىلغىچە بولغان ئۇزاق زامانلاردا جۇڭگو بىلەن ياۋروپانى، شەرق بىلەن غەربنى باغلاپ تۇرىدىغان بىردىنبىر يول مەشھۇر «يىپەك يولى» ئىدى. ئېلىمىزنىڭ چاڭئەن - ۋېيشۈي ئەتراپلىرىدىن باشلىنىدىغان بۇ يول مەيلى خېشى كارىدورى - قەشقەر - پامپىر - پەرغانە - سەمەرقەنت لىنىيىسى بويىچە داۋام ئەتسۇن ياكى تارىم دەرياسىنىڭ جەنۇبىدىكى يەكەن - پامپىر - ئامۇ دەرياسى ئارقىلىق ئۆتسۇن ۋە ياكى شىمالىي يول - ئىلى ۋادىسى ئارقىلىق غەربكە ئاتلىسۇن، بۇ ئۈچ لىنىيە ھازىرقى تۈركمەنىستان تەۋەسىدە بىر - بىرىگە قوشۇلاتتى - دە، ھەممەدان، باغدات ئەتراپىغا يېتىپ باراتتى، ئاخىرىدا ئېفرات دەرياسىنى بويلاپ، ئوتتۇرا يەر



دېڭىزنىڭ شەرقىي قىرغىقى بىلەن رىم ئىمپېرىيىسىنىڭ ھەرقايسى جايلىرىغا تۇتۇشتاتتى. دېمەك، بۇ يول جۇڭگو بىلەن رىمنى، رىم بىلەن جۇڭگونى بىر-بىرىگە باغلاپ تۇراتتى. مىڭ سۇلالىسى دەۋرىدە دېڭىز يولى ئېچىلىپ، شەرق بىلەن غەرب ئارىسى سۇ يولى ئارقىلىق تۇتاشقاندىن كېيىن، بۇ يول گەرچە 1000 نەچچە يىللىق گۈللىنىش دەۋرىنى ئاخىر-لاشتۇرغان بولسىمۇ، كارۋانلارنىڭ ئاياغ ئىزى تامامەن ئۆچۈپ كەتمىگەندى.

مىڭ سۇلالىسىنىڭ ئاخىرقى دەۋرىدە ئۆتكەن ئالىم شۈي گۇاڭچى (1562 - 1633) نىڭ رىماتېپۇ دەيدىغان بىر ئىتالىيەلىك بىلەن ھەمكارلىشىپ قەدىمكى يونان ماتېماتىكى ئېۋكلىدنىڭ گىئومېترىيىگە ئائىت بىر پارچە كىتابىنى خەنزۇچىغا تەرجىمە قىلىپ چىققانلىقىمۇ بۇنىڭ بىر مىسالى. دېمەك، مىڭ سۇلالىسىنىڭ ئاخىرقى دەۋرلىرىدىمۇ ئىتالىيەلىكلەر جۇڭگوغا كېلىپ تۇرغان، جۇڭگو بىلەن ئىتالىيەنىڭ مەدەنىيەت، ئىلىم - پەن ئالماشتۇرۇشى ئۈزۈلۈپ قالمىغان.

قەدىمكى يىپەك يولى سودا يولى تەرىقىسىدە، جۇڭگو بىلەن ئاسىيا، ئافرىقا ۋە ياۋروپا قىتئەسىدىكى ھەرقايسى ئەللەرنىڭ ئىقتىساد ئالماشتۇرۇشىدا مۇھىم رول ئوينىغان. جۇڭگو كارۋانلىرى جۇڭگونىڭ ئېسىل يىپەكلىرىنى، يىپەك توقۇلمىلىرىنى يول ئۈستىدىكى ھەرقايسى ئەللەرگە، جۈملىدىن ئاخىرقى بېكەت - رىم ئىمپېرىيىسىگە ئېلىپ باراتتى. «رىم بازىرىدا بىر سەر يىپەكنىڭ باھاسى بىر سەر ئالتۇنغا تەڭ ئىدى، جۇڭگو بازىرىدىكىدىن 200 ھەسسە قىممەتلىك كېتەتتى، ھەر يىلى رىم ئىمپېرىيىسىنىڭ 5000 كىلوگرامدىن كۆپرەك ئالتۇنى ئەردەلەرگە ۋە جۇڭگوغا ئېقىپ كېلەتتى» (ياڭ شىگمىن، «قەدىمكى ئۇيغۇر-لار» 220-بەت). جۇڭگو كارۋانلىرى ۋە غەرب سودىگەرلىرى جۇڭگوغا



ITALIA

ئالتۇن-كۈمۈش، پارس دۇردۇنى، ئاق ماتا، قاشتېشى، دورا-دەرمەك، نۇ-شۈدۈر دېگەندەك تاۋارلارنى ئېلىپ كېلەتتى، بۇنداق ئالماشتۇرۇش غەرب بىلەن شەرق ئەللىرىگە بار- يوقنى تەڭ كۆرۈش، ئىقتىسادنى راۋاجلاندۇرۇش پۇرسىتىنى بەرگەندى.

يىپەك يولى سودا يولى بولۇپلا قالماي، ئۆز نۆۋىتىدە يەنە مەدەنىيەت يولى، دىپلوماتىيە يولى ئىدى. ئېلىمىز سەيياھلىرى ۋە ئۆلىمالىرىدىن جاڭ چيەن (؟ - مىلادىدىن بۇرۇنقى 114 -) مۇشۇ يولدىن مېڭىپ پامپىر-دىن ئۆتكەن ۋە پەرغانە، كانگىيە، ئارساك زىمىنىغا بارغان. بۇددا ئۆلىماسى تاڭ سىڭ يەنە مۇشۇ يولدىن مېڭىپ، ھىدىستانغا بارغان ۋە بۇددا مەدەنىيىتىنى ئالماشتۇرۇشتا چوڭ ئىشلارنى قىلغان. داڭلىق سەيياھ ماركو پولو (1214 - 1324) 1271-يىلى 5- ئايدا، ئىتالىيەنىڭ ۋېنېتسىيە شەھىرىدىن يولغا چىقىپ، يىپەك يولىنى بويلاپ شەرققە سۈرۈلگەن ۋە 1275-يىلى 5- ئايدا، يۈەن سۇلالىسىنىڭ پايتەختىگە يېتىپ كەلگەن.

جۇڭگو سودىگەرلىرىنىڭ، ئۆلىمالىرىنىڭ، دىپلوماتىلىرىنىڭ غەربكە سەپەر قىلىشى ئالدى بىلەن جۇڭگو مەدەنىيىتىنىڭ غەربكە تارقىلىشىنى ئىلگىرى سۈرگەن، غەرب ۋە جۇڭگو كارۋانلىرى غەرب مەدەنىيىتىنى ئېلىپ كەلگەن. پامپىرنىڭ غەربىدىكى بەزى جايلاردىن قەدىمكى جۇڭگو مەدەنىيىتىگە ئائىت ئارخېئولوگىيەلىك تېپىلمىلارنىڭ تېپىلىشى، ئاپتونوم رايونىمىزدىكى ۋە ئىچكى ئۆلكىلەردىكى مىڭ ئۆي رەسىملىرىدە قەدىمكى گېرىك- رىم سەنئىتى ئالاھىدىلىكلىرىنىڭ ئەكس ئەتتىشى مانا مۇشۇ ئالماشتۇرۇشلارنىڭ جانلىق پاكىتى.

خولاسە شۇكى، يىپەك يولىنىڭ ئىككى بېشىدىكى ئىككى قەدىمكى ئەل مىلادىدىن بۇرۇنلا بىر-بىرىگە باغلانغان. ئۆز ئارا ئۆگىنىپ، تەسىر كۆرسىتىپلا قالماي، ئىككى قىتئە— ئىككى بېكەت ئارىسىدىكى



شەھەر مەركىزىدىكى مەشھۇر مەيدان

ئەللەرنىڭ ئىقتىساد، مەدەنىيەت تەرەققىياتىنى ئىلگىرى سۈرۈشتە ئىجابىي روللارنى ئوينىغان.

ۋېنېتسىيە مەيدانىدىكى مۆجىزىلەر

شەھەر مەركىزىدىكى ۋېنېتسىيە مەيدانىنىڭ ئۇزۇنلۇقى 130 مېتىر، كەڭلىكى 75 مېتىر كېلىدىكەن. شەھەردىكى ئاساسلىق غول كوچىلار مۇشۇ مەيداندىن باشلىنىدىكەن. ئەدەبىيات-سەنئەتنىڭ گۈللىنىش دەۋرىدىكى ۋەكىل خاراكتېرلىك ئىمارەتلەرنىڭ داڭلىقى بولغان ۋېنېتسىيە سارىيى مەيداننىڭ سول تەرىپىگە ۋېنېتسىيە سارىيىغا تەقلىدى ياسالغان ۋېنېتسىيە ئىستراخوۋانىيە شىركىتى ئوڭ تەرىپىگە جايلاشقانىكەن. مەيدان مەركىزىدىكى ئاق مەرمەردىن قوپۇرۇلغان نامسىز قەھرىمانلار



ITALIA

خاتىرە مۇنارىسى 1885 ~ 1911 يىللار ئارىسىدا ئىتالىيەنىڭ مۇستەقىللىقى ۋە بىرلىكى ئۈچۈن قۇربان بولغانلار خاتىرىسىگە تىكلەنگەنىكەن. مەشھۇر ھايۋان سوقۇشتۇرۇش مەيدانى مەيداننىڭ جەنۇبىدا ئىكەن. ۋېنېتسىيە مەيداننىڭ ھايۋان سوقۇشتۇرۇش مەيدانىغا تۇتىشىدىغان كەڭ كوچىنىڭ ئىككى تەرىپى ئۈستى ئوچۇق مۇزېي بولۇپ، ئۇ يەردە مىلادىدىن بۇرۇن بەرپا قىلىنغان بەزى قۇرۇلۇشلارنىڭ قەبىلىملىرى ئوچۇق كۆرۈنۈپ تۇرۇپتۇ. مەن ھازىرمۇ قەبىلىۋاتقان خارابىلەر ئارىسىدا يەر ئاستى ساپال تۇرۇبلىق سۇ يوللىرىنىڭ بارلىقىنى، ئادەم قۇچىقى يەت-

رەم ئىمپېراتورى قەيسەرنىڭ ھەيكىلى



مەيدىغان ئون نەچچە مېتىر ئېگىزلىكتىكى تۈۋرۈكلەرنىڭ ئاق مەرمەر تاشتىن ياسالغانلىقىنى كۆرۈپ، قەدىمكى رەم ئاھالىسىنىڭ ئەقىل-پاراستىگە قول قويدۇم. شۇنچىلىك توملۇقتىكى ۋە ئۇزۇنلۇقتىكى ئېغىر تۈۋرۈكلەرنى قانداق توشۇپ كەلگەنلىكى، قانداق تىكلەنگەنلىكى كىشىنىڭ ئەقلىنى لال قىلىدىغان بىر سىر ئىكەن. خارابىسى ئېچىلغان قەدىمكى ئىبادەتخانا يې-


ندا قەدىمكى رىم مۇستەبىتى قەيسەرنىڭ مىس ھەيكىلى قەد كۆتۈرۈپ تۇرۇپتۇ. قەدىمكى رىم سەركەردىسى، سىياسەتۋازى قەيسەر تەخمىنەن مىلادىدىن بۇرۇنقى 101-يىلى ئاقسۆڭەك ئائىلىسىدە تۇغۇلغان. مىلادىدىن بۇرۇنقى 62-يىلى چوڭ سودىيە بولغان. كېيىنكى يىلى ئىسپانىيىنىڭ ۋالىيلىقىنى ئۈستىگە ئالغان. مىلادىدىن بۇرۇنقى 59-يىلى كونسۇل بو-لۇپ سايلانغان. مىلادىدىن بۇرۇنقى 58-يىلى ۋالىي بولغاندا، ئالىپ تاغ-لىرىدىن ئۆتۈپ، ھازىرقى فرانسىيە، بېلگىيە زېمىنىغا كېڭەيمىچىلىك قىلىشقا باشلىغان. سەككىز يىل سەرپ قىلىپ يۇقىرىقى رايونلارنى بېسىۋالغاندىن كېيىن رېيىن دەرياسىدىن ئۆتۈپ نېمىسلارغا، ئەنگلىيە بوغۇزىدىن ئۆتۈپ بىرتانىيىگە ھۇجۇم باشلىغان. مىلادىدىن بۇرۇنقى 45-يىلى ئاقساقاللار كېڭىشى تەرىپىدىن ئۆمۈرلۈك مۇستەبىت دەپ ئېلان قىلىنغان.

قەيسەر مىلادىدىن بۇرۇنقى 44-يىل 3-ئاينىڭ 15-كۈنى، رىم سەر-كەردىلىرى بروتوس ۋە كاسئوسلارنىڭ سۈيىقەستىگە ئۇچراپ ئۆلگەن. «قەيسەر» دېگەن نام كېيىنكى رىملىقلارنىڭ ۋە غەرب پادىشاھلىرىنىڭ ئۆز مەرتىۋىسىنى ئىپادىلەشتە قوللىنىدىغان نامغا ئايلانغان.

مۇستەبىت قەيسەر ھايات چېغىدا ياخشى ئىشمۇ، يامان ئىشمۇ قىلغان ھۆكۈمران. ئۇ ئۆلتۈرۈلۈپ نەچچە سائەت ئۆتمەيلا ئاقساقاللار كېڭىشىنىڭ كېڭەش زالىدا قەيسەرنىڭ ياخشى-يامانلىقى ھەققىدە كەسكىن مۇنازىرە بولۇپ ئۆتكەن. قەيسەرنىڭ ھايات ۋاقتىدىكى دوستى، سەركەردىسى، قاتىل بروتوس قەيسەرنى نۇرغۇن جىنايەت بىلەن ئەيىب-لىگەن. قەيسەرنىڭ يەنە بىر دوستى، سەركەردە ماركوس ئانتونىئوس قەيسەرنىڭ پەزىلەتلىرىنى ماختىغان. بۇنداق مۇنازىرە 2000 يىلدىن بېرى داۋام قىلىپ كېلىۋاتقىنىغا قارىماي، رىم خەلقى ئۆز زامانىسىدا رىم



ITALIA



ھايۋان سوقۇشتۇرۇش مەيدانى ئىچىدە

ئىمپېرىيىسى ئۈچۈن نۇرغۇن زېمىننى قولغا كەلتۈرگەن بۇ سەركەردىنى
ئۈنتۈماي، ئۇنىڭ خاتىرىسىگە ھەيكەل تىكلەنگەن.

ھايۋان سوقۇشتۇرۇش مەيدانى

رىم شەھىرىنىڭ سىمۋول خاراكتېرلىك قەدىمكى قۇرۇلۇشلىرىنىڭ
بىرى بولغان ھايۋان سوقۇشتۇرۇش مەيدانى ۋېنېتسىيە مەيدانىنىڭ
جەنۇبىغا جايلاشقان بولۇپ، يەرلىك تىلدا «كولوسئو» دەپ ئاتىلىدۇ.
بۇ مەيدان مىلادى 80-يىلى بىنا قىلىنغانىكەن. پادىشاھ تېتوسنىڭ
ئىرۇسالىمنى بويسۇندۇرۇش خاتىرىسىگە بېغىشلانغان بۇ قۇرۇلۇشتا
نەچچە ئون مىڭ يەھۇدىي تۇتقۇن بىرقانچە ئون يىل ھاشارغا سېلىنغان.

نكەن. تامامەن مەرمەر تاش بىلەن ياسالغان بۇ يۇمىلاق قۇرۇلۇشنىڭ تاشقىرى تېمىنىڭ ئېگىزلىكى 48 مېتىر، ئىچكى ئايلانمىسى 188 مېتىر كېلىدىكەن. 80 مىڭ تاماشىبىن سىغىدىكەن. كۆپ قەۋەتلىك پەلەمپەي-سىمان ئورۇن ۋە ئاقسۆڭەكلەر ئولتۇرىدىغان مەخسۇس ئورۇندىن تەشكىل تاپقان بۇ مەيدان قەدىمكى رىم ئاقسۆڭەكلىرىنىڭ قۇلارنى يىرتقۇچ ھايۋانلار بىلەن ئېلىشىشقا سېلىپ كۆڭۈل ئېچىشى ئۈچۈن ياسالغاندەكەن. ئېيتىلىشىچە، قەدىمكى رىمدا ئادەم بىلەن ھايۋاننى سوقۇشقا سالىدىغان بۇنداق مەيدانلار خېلى كۆپ بولۇپ، كولوسسۇ بولسا شۇ مەيدانلارنىڭ ئەڭ چوڭى ھېسابلىنىدىكەن.

بىز بۇ قۇرۇلۇشنى دەل چۈش مەزگىلىدە ئېكسكۇرسىيە قىلدۇق. دۇنيانىڭ جاي - جايلىرىدىن كەلگەن كۆرەرمەنلەر تولىمۇ كۆپ بولغاچقا، بىرەر يۈز مېتىرچە كېلىدىغان قاتارنى تۈگەتكەندىن كېيىن ئاندىن مەيدان ئىچىگە كىرىشكە مۇۋەپپەقىيەت بولالدى. مەيداننىڭ ئەڭ يۇقىرى قەۋىتىگە چىقىپ پەسكە نەزەر تاشلىغاندا، مەيداننىڭ ھايۋان، قۇل سولايىدىغان كىچىك ئۆيلىرى مانا مەن دەپ ئاشكارا بولىدىكەن.

بۇ ھەيۋەتلىك قۇرۇلۇشنىڭ سېلىنغانغا 2000 يىلچە بولغان بولسىمۇ، ھازىرمۇ يەنە ئۆز ئىسكەتى بىلەن تۇرۇپتۇ. دۇنيادا قەدىمكى قۇرۇلۇشلاردىن مىسىر ئەلئېھرامى، بابىلون گۈلتەكچىسى قاتارلىقلار بار. ئېلىمىزدىمۇ سەددىچىن كەبى كاتتا قۇرۇلۇشلار ۋە مىلادىدىن بۇرۇن بەرپا قىلىنغان چىن شىخۇاڭ لەشكەر-ئات ھەيكىلى كەبى نۇرغۇن مۆجىزىلەر بار. لېكىن، قۇلدارلارنىڭ قۇل بىلەن ھايۋاننى ئېلىشىشقا سېلىشتىن ئىبارەت ئىنسان قېلىپىدىن چىققان ئويۇن ئۈچۈن بەرپا قىلىنغان بۇنداق قۇرۇلۇش دۇنيادا پەقەت رىمدىلا تېپىلسا كېرەك. بۇ قەدىمكى رىم



ITALIA

ئاقسۆڭەكلىرىنىڭ، مۇستەبىتلىرىنىڭ قۇللارنى ھايۋان قاتارىدا كۆرگەن-
لىكىنى بۈگۈنكى ئادەملەرگە نامايان قىلىپ تۇرۇپتۇ.

كېيىنشىمىز توغرىسىدا سۆز

بىر چەت ئەللىك مۇنداق دەپتۈمىش: بۇرۇن بىز جۇڭگولۇقلارنى
ئاسىيالىقلار ئارىسىدىن كىيگەن كىيىمى ئارقىلىق پەرقلىنىدۇرەتتۇق. ئۇ
چاغدا جۇڭگولۇقلارنىڭ كىيىنىشى ئانچە ياخشى ئەمەس ئىدى. كېيىن
ئۇلارمۇ ياخشى، رەتلىك كىيىنىدىغان بولۇپ كەتتى، شۇڭا ئۇلارنى ئا-
يىغىغا قاراپ پەرقلىنىدۇرىدىغان بولدۇق. كېيىنچە ياخشى ئاياغ كىيىد-
غان بولۇپ كېتىۋېدى، چېچىغا قاراپ پەرقلىنىدۇرىدىغان بولدۇق. بۇ-
گۈنكى كۈنگە كەلگەندە، ئۇلارنى يەنە كىيىنىشىگە قاراپ تونۇۋالىدىغان
بولدۇق. چۈنكى، ئۇلار مەيلى نەدە بولسۇن، كاستۇم - شىم كىيىپ قې-
تىپ يۈرۈپتۇ...

بۇ گەپنى كىم دېگەن بولسۇن، باش لىگىشىتىپ ماقۇللىماي ئامال

يوق.

مەن «ياپونىيە پادىشاھ سامۇرايلىرى قانداق ياشايدۇ» دېگەن ماقا-
لەمدە ياپونىيىلىكلەرنىڭ كىيىنىشتە مەيدانغا، سورۇنغا قاراپ ئىش
تۇتىدىغانلىقى توغرىسىدا خېلى تەپسىلىي توختالغانىدىم. 100 يىلدىن
بېرى، يەنى مېدىنى ئىسلاھاتىدىن بېرى غەرب مەدەنىيىتىنى قوبۇل قى-
لىپ كېلىۋاتقان، ئوبدانلا غەربلىشىپ قالغان ياپونلار بەلكى سورۇنغا
قاراپ كىيىنىشىمۇ غەربلىكلەردىن، ياۋروپالىقلاردىن ئۆگەنگەن بولسا
كېرەك.

مەن ياپونىيىگە بارغان چېغىمدا بىر كۈنى دېسنىي باغچىسىغا

ئۈرۈمچىدىن سېتىۋالغان بىر قۇر «ياگور» ماركىلىق ئېسىل كىيىمنى كىيىپ، ئايغىمنى پارقىرىتىپ بارغانىدىم. ئۇ يەردە ئويىناپ يۈرگەن يا-پونلارمۇ، باشقا مىللەتلەرمۇ ساياھەت كىيىمى، ساياھەت ئايغى كىيى-ۋالغانىكەن. مەن دىپلوماتلاردەك قېتىپ كىيىۋالغانىدىم بىراقلا ئىزا تارتىپ كەتكەندىم.

بىز ياۋروپادىكى سەككىز دۆلەتنىڭ ھەممىسىدە، 20 نەچچە شەھەر-دىكى قەدىمكى ئىزلاردا، دۇكانلاردا، كوچىلاردا ۋە تەندىن كەلگەنلەرنى ناھايىتى كۆپ ئۇچراتتۇق. ئىسلاھات، ئېچىۋېتىشنىڭ شارائىتىدىن ياۋ-روپاغا كېلىشكە مۇۋەپپەقىيەت بولغان بۇ ۋەتەنداشلارنى بىزمۇ كىيىنىشىگە قاراپ تونۇۋالدۇق، ئۇلارمۇ بىزنى ئېھتىمال كىيىنىشىمىزگە قاراپ تونۇ-ۋالغاندۇ. ئۇلار ۋە بىز ياپونلاردىن، كورىيىلىكلەردىن ۋە ئورتاق تېرە، چىراي ئالامەتلىرىگە ئىگە باشقا ئاسىيالىقلاردىن قېتى بۇزۇلمىغان ئې-سىل كىيىملەرنى كىيىپ، چىرايلىق گالىستۇكلارنى تاقاپ، خۇددى توپىغا بارىدىغاندەكلا قېتىپ يۈرۈشلىرىمىزدىن ئالاھىدە پەرقلىنىدىكەنمىز.

ئاڭلاشلارغا قارىغاندا، سالاھىيىتى بار ياۋروپا ئەللىرىنىڭمۇ ئاران بىر-ئىككى قۇرلا كاستۇمى بولىدىكەن. ئۇلار بۇ كاستۇمنى مۇراسىم-لارغا، توي-تۆكۈنلەرگە، ھۆكۈمەت ئۇچرىشىشلىرىغا بارغاندىلا كىيى-دىكەن. باشقا ۋاقىتلاردا ئادەتتىكى كىيىملەرنى كىيىدىكەن. بۇ ئۇلارنىڭ پىخسىقلىقى بولماستىن، بەلكى ئىقتىسادچىللىقى ئىكەن. بەزىلەر ھەتتا بىر ئۆمرىدە پەقەت بىر نەچچە قۇرلا كاستۇم سېتىۋالىدىكەن.

بىز بولساق، ھەدەپ كاستۇم سېتىۋالىدىكەنمىز، ئۇنى ھەش-پەش دېگۈچە كونىرتىپ، يەنە ماگىزىنغا يۈگۈرۈۋىدىكەنمىز.

قارىغاندا، ياۋروپالىقلارنىڭ ناچار تەرەپلىرىنى، يامان ئىللەتلىرىنى شاكال قاتارىدا شاللىۋەتسەكمۇ، تەنقىد قىلساقمۇ، لېكىن ئاددىي، پاكىز



كېيىن ش ئادەتلەرنى ئۆگەنسەك بولغۇدەك.

گەپ كېيىم - كېچەك ئۈستىدە كېتىۋاتقان بولغاندىكىن، بۇ يەردە ياۋروپالىقلارنىڭ يېمەك - ئىچمىكىنىڭ ئاددىيلىقى، بىزدە بەزىلىرىمىز - نىڭ ئىككى نان تېپىپلا بىردە داپ چېلىۋاتقىنىمىز، يېمەك - ئىچمەك جەھەتتىكى پوچىلىقىمىز، ئىسراپچىلىقىمىز ئۈستىدە كۆپ توختالمايمەن. بۇ ھەقتە ياپونىيە زىيارىتى توغرىسىدىكى ماقالەمدە خېلى كۆپ توختالغانىدىم. بۇ ماۋزۇغا پەقەت قۇيرۇق سۈپىتىدە قىستۇرۇپ قويماق - چىمەنكى، بەزى پارىژلىقلار (ئەلۋەتتە كەمبەغەللەر ئەمەس) ھېلىمۇ رەڭ - سىز تېلېۋىزور كۆرەرمىش، ئۇلار رەڭلىك تېلېۋىزور سېتىۋېلىشنى ئار - تۇقچە پۇل خەجلىگەنلىك دەپ قارارمىش. ياۋروپادا VCD تېخى دېھقان ئائىلىلىرىگە كىرگۈدەك ئەمەس، بەلكى ھاللىقلار ئائىلىسىگە كىرگۈدەك يەرگىمۇ يەتمەپتۇ. ئۇلار بۇرۇنقى سىنقويغۇمىز ھازىرمۇ ئىشلەپ تۇرغان - دىكىن، ئۇنى تاشلىۋېتىپ، VCD نى ئومۇملاشتۇرۇشنىڭ ھاجىتى يوق دەپ ھېسابلارمىش. ياۋروپا ئۇن - سىن بازارلىرىدا VCD پلاستىنكىسى - نىڭ كەم تېپىلىدىغانلىقى، باھاسىنىڭمۇ 300 يۈەن خەلق پۇلىغا توخ - تايدىغانلىقى، ساپلا سىنقويغۇ لېنتىسى سېتىلىدىغانلىقى بۇ نۇقتىنى ئىسپاتلاپ بەرسە كېرەك.

«ئىسپانىيە پەلەمپېيى»


ۋېنېتسىيە مەيدانىنىڭ شەرقىگە ئالاھىزەل ئىككى كىلومېتىر كې - لىدىغان يەرگە جايلاشقان، «ئىسپانىيە پەلەمپېيى» رىم شەھىرىدىكى ئا - جايپاتلارنىڭ بىرى بولسا كېرەك. بۇ، كەڭلىكى تەخمىنەن 40 - 50 مې - تىر كېلىدىغان، باسقۇچ سانى 100دىن ئاشىدىغان بىر پەلەمپەي بولۇپ،

پەستىكى چوڭ كوچا بىلەن ئېگىزدىكى تىبىر دەرياسىنىڭ قىرغىقىنى بىر-بىرىگە تۇتاشتۇرىدىكەن.

ئاڭلاشلارغا قارىغاندا، زامانلارنىڭ بىرىدە خېلى كۆپ ئىسپانىيەلىكلەر رىمغا كېلىپ ئولتۇراقلىشىپ قاپتۇ. ئۇلار كۆپىيىپ مەلۇم سانغا يەتكەندە، رىم دائىرىلىرىدىن ئۆزلىرىگە بىر ماكان كۆرسىتىپ بېرىشنى تەلەپ قىلغانىكەن. ئۇلارنىڭ تەلپىنى ماقۇل كۆرگەن رىم ھۆكۈمىتى مانا مۇشۇ پەلەمپەي رايونىنى ئىسپانىلار ئۈچۈن ئايرىپ بەرگەنمىش. كېيىنچە، شەھەر قۇرۇلۇشىنىڭ ئېھتىياجى بىلەن بۇ يەرگە پەلەمپەي سېلىنغاندەكەن. بۇ پەلەمپەيمۇ جايلاشقان ئورنىغا قاراپ «ئىسپانىيە پەلەمپىيى» دەپ ئاتىلىپتۇ.

ھازىر بۇ پەلەمپەي يۇقىرىغا ئۆرلەش ئۈچۈن ئەمەس، بەلكى ياش

ئىسپانىيە پەلەمپىيىدە كۈن - كۈنلەپ ئولتۇرىدىغانلار





ITALIA

قىزىپىگىتلەرنىڭ، ساياھەتچىلەرنىڭ ئاراگاھىغا ئايلىنىپ قالغاندەك قىلىدۇ. رىمدا تۇرغان كۈنلەردە 10-ئايىنىڭ 10، 11-ۋە 12-كۈنلىرى بۇ پەلەمپەيگە يېقىن يەردىكى ئاسار ئەتىقىلەرنى ئېكسكۇرسىيە قىلدۇق. تاماق يەيدىغان جۇڭگوچە رېستورانمۇ مۇشۇ پەلەمپەيگە يېقىن بىر يەردە ئىدى. مەيلى ئەتىگەندە، چۈشتە ياكى كەچقۇرۇندا بۇ يەردىن ئۆتكەندە يۈزلەپ كىشىلەرنىڭ بۇ پەلەمپەيدە قىمىر قىلماي ئولتۇرۇۋاتقىنىنى، تاماكا چىكىشكەچ پاراڭلىشىۋاتقىنىنى ياكى مۇھەببەتلىشىۋاتقىنىنى كۆرۈپ تۇردۇق. 10-ئايىنىڭ 12-كۈنى چۈشتىن بۇرۇن مەن ۋە ئىككى نەپەر ھەم-راھىم بازار ئايلىنىپ ھېرىپ كەتكەچ، بۇ پەلەمپەيدە ئىككى سائەتچە ئولتۇردۇق. شۇنچە كۆزەتكەن بولساقمۇ، پەلەمپەيدە ئەتىدىن كەچكىچە ئولتۇرۇۋاتقانلارنىڭ بۇ يەردە نېمە دەپ ئولتۇرۇۋاتقىنىنى، ئۇنىڭدا نېمە سەۋەبىنىڭ بارلىقىنى زادىلا بىلەلمىدۇق.

ئىتالىيانلارنىڭ بەزى ئادەتلىرى

ئىتالىيە ياۋروپادىكى قەدىمكى مەدەنىيەتلىك ئەل، تارىخى ئۇزۇن، سەنئىتى كامالەتكە يەتكەن. شۇنىڭ بىلەن بىللە، ئۇ بىرلىككە كەلگەن ۋاقتى ئانچە ئۇزۇن بولمىغان (مىلادى 1870 - يىلى 9 - ئايىنىڭ 20 - كۈنى بىرلىككە كەلگەن) دۆلەت بولغاچقا، جاي-جايلىرىدا ياشايدىغان ئىتالىيانلارنىڭ جىمى ئىتالىيانلارغا ئورتاق بولغان ئۆرپ - ئادىتىدىن باشقا، يەنە ئۆزىگە خاس ئۆرپ - ئادەتلىرىمۇ بار ئىكەن.

ئىتالىيە ھەققىدە ئىزدەنگىنىمدە شۇنى بايقىدىمكى، ئىتالىيانلارنىڭ ئىسىم - فامىلى قولىنىش ئادىتى ئۇيغۇرلارنىڭكىگە ئوخشىشىپ كېتىدىكەن. ئۇلارنىڭ ئىسمى ئىسىم ۋە فامىلىدىن ئىبارەت ئىككى



بۆلەكتىن تەركىب تاپىدىكەن. ئادەتتە، ئىسمىنى ئالدىغا، فامىلىسىنى كەينىگە قويىدىكەن. ئىسىم شۇ كىشىنىڭ ئېتى بولۇپ، فامىلىسى جە- مەت نامىدىن ئىبارەت بولىدىكەن. بۇنداق فامىلە كۆپىنچە ھاللاردا داد- سىنىڭ ئىسمى، بەزىدە يەر نامى، تۇغۇلغان شەھەر نامى ۋە بەزىدە شۇ كىشىنىڭ لەقىمىنى ئۆز ئىچىگە ئالىدىكەن. مەسىلەن، بىزدىكى «زاهىر بۇرھان»، «مەھمۇت قەشقەرى»، «ئەخمەتشاھ قاراقاشى»، «سادىر پالۋان» دېگەنلەرگە ئوخشاش. بىرىنچى شەكىلدە ئۆز ئىسمى ئالدىغا، ئانا ئىسمى كەينىگە قويۇلغان. ئىككىنچى ۋە ئۈچىنچى شەكىللەردە، ئۆز ئىسمى ئالدىغا، تۇغۇلغان يۇرت، شەھەر نامى كەينىگە قويۇلغان. ئەڭ ئاخىرقى شەكىلدە بولسا ئۆز ئىسمى ئالدىغا، لەقىمى كەينىگە قويۇلغان. بۇ ئىتا- لىيانلارنىڭ ئىسىم - فامىلە قوللىنىش ئادىتىگە تامامەن ئوخشاپ كې- تىدۇ.

ئىتالىيانلاردا يەنە ئادەملەرنى رەتكە تىزىشقا توغرا كەلگەندە، بىز- دىكىگە ئوخشاش، ئىسىمدىكى بىرىنچى ھەرىپنىڭ ھەرپ جەدۋىلىدىكى تۇتقان ئورنىغا قاراپ تىزىدىكەن.

ئىتالىيانلار ھاراق ئىچىشكە ئامراق بىر مىللەت بولۇپ، ئەر- ئايال، چوڭ-كىچىكلەرنىڭ ھەممىسى ھاراق ئىچەلەيدىكەن. ئىتالىيەنىڭ ئۈزۈم مەھسۇلاتى دۇنيا بويىچە ئەڭ ئالدىدا تۇرغاچقا، ھاراقمۇ كۆپ ئىشلەپ چىقىرىلىدىكەن، بولۇپمۇ ئىتالىيە ۋىنولىرى دۇنياغا داڭلىق ئىكەن. كەلگەن مېھماننى ھاراق تۇتۇپ قارشى ئالىدىكەن، ھەتتا قەھۋە ئىچسىمۇ ئازراق ئۈزۈم ھارىقى ئارىلاشتۇرۇپ ئىچىدىكەن، بىراق، ئىتالىيانلار مەست بولغۇچە ھاراق ئىچمەيدىكەن. سورۇنلاردا ھاراق زورلىمايدىكەن. ھەرىكىم ئۆز ھالىغا، كۆتۈرۈش ئىقتىدارىغا قاراپ ئىچىدىكەن.

ئادەتتە، ئايالى ئۆي ئىشىنى قىلمىسا ياكى قىلىشىنى خالىمىسا، ئەر



تەرەپ نىكاھىدىن ئاجرىشىش تەلپىنى قويسا بولىدىكەن.

غەربلىكلەردە غىزالنىش

ساقلىق - سالامەتلىكنى ئاسراش، ئۆسۈپ يېتىلىش ۋە ئەمگەك ئىقتىدارىنى كاپالەتلەندۈرۈش ئۈچۈن، ئىنسان ھەر خىل يېمەكلىكلەر-دىن، ئىچىملىكلەردىن ئوزۇقلۇق ئېلىشقا مەجبۇردۇر. بۇنداق ئوزۇقلۇق ئاقسىل (ئۆسۈملۈك ئاقسىلى ۋە ھايۋانات ئاقسىلى)، كاربون - سۇ بى-رىكمىلىرى، ماي، نىئورگانىك تۇز (مىنېرال ماددا)، ۋىتامىن، يىرىك تالا ۋە سۇدىن ئىبارەت يەتتە تەركىبىنى ئۆز ئىچىگە ئالىدۇ. ئىنسان ھاياتىدا بۇ يەتتە تەركىبىنىڭ بىرى كەم بولسا بولمايدۇ، شۇنداقلا بىرىنىڭ ئور-نىنى يەنە بىرى باسالمايدۇ. تەڭپۇڭلۇق سالامەتلىك دېمەكتۇر، تەڭپۇڭ-سىزلىق ئىنساننى كېسەلگە، كېسەلدىنمۇ ئېغىرراق ئاقشۈنلەرگە دۇچار قىلىدۇ.

بايقىشىمىزچە، غەربلىكلەرنىڭ ئوزۇقلۇق قوبۇل قىلىش ۋە ئو-زۇقلۇق تەركىبىنى تەڭشەشتە داۋام قىلىۋاتقان ئادەتلىرى نىسبەتەن ئىلمى ئىكەن. ئوزۇقلىنىش تەرتىپىمۇ ئوزۇقلۇق قوبۇل قىلىش ئېھ-تىياجىغا ماس كېلىدىكەن.

1. نامرات رايوندىكىلەرگە ئوخشاش، بىر بولسا ئۆسۈملۈك ئاقسى-لىغا، بىر بولسا ھايۋانات ئاقسىلىغا تايىنىپلا ھايات كەچۈرۈشتىن خالىي بولۇپ، ئۆسۈملۈك ئاقسىلى بىلەن ھايۋانات ئاقسىلىنى تەڭ قوبۇل قى-لىش ئادىتىنى يېتىلدۈرگەنكەن، يەنى بۇغداي، گۈرۈچ، قوناق، دادۇر قاتارلىق ئۆسۈملۈك ئاقسىلىنىمۇ، گۆش، ماي، سۈت ۋە سۈت مەھسۇلات-لىرىدىن ئىبارەت ھايۋانات ئاقسىلىنىمۇ تەڭ قوبۇل قىلىدىكەن.



2. غەربلىكلەر ھەر ۋاقلىق تامىقىدا بولكىدىن ئىبارەت ئۇن تامىقىدىن ئايرىلالمايدىكەن، ھەتتا چالا تاسقالغان ئۇن بولكىلىرىنى، قارا بولكىلارنى يەۋېرىدىكەن. بۇ ئۇلارنىڭ ۋىتامىن B ، بولۇپمۇ ۋىتامىن B¹ نىڭ بۇغداي كېپىكىدە كۆپ بولىدىغانلىقىنى، ئۇن قايتا-قايتا تاسقىلىپ كېپىكى ئايرىۋېتىلسە، غىزادىن ۋىتامىن B نى قوبۇل قىلالمايدىغانلىقىنى، ۋىتامىن B نىڭ، بولۇپمۇ ۋىتامىن B¹ نىڭ يېتىشمەسلىكى ھەر خىل تېرە تەمرەتكە، قىچىشقا، پۇت تەمرەتكىسى قاتارلىق كېسەللىكلەرگە ئېلىپ بارىدىغانلىقىنى بىلگەنلىكىدىن بولسا كېرەك.

3. غەربلىكلەر ھەر ۋاقلىق تاماقتىن ئىلگىرى سالات دېيىلىدىغان، خام كۆكتات ۋە سالات مەلھىمىدىن تەركىب تاپىدىغان بىر خىل يېمەكلىكىنى يەيدىكەن. ئەمەلىيەتتە، بۇ پاكىز يۇيۇلغان خام كۆكتات يېيىش بولۇپ، بۇ ئۇلارنىڭ ۋىتامىن قوبۇل قىلىشتىكى بىر خىل ئەپچىل چا-رىسى ئىكەن. ئوزۇقلۇقشۇناسلارنىڭ بېشارەت بېرىشىچە، قورۇش، دۈم-لەش، پىشۇرۇش جەريانىدا بەزى كۆكتاتلارنىڭ تەركىبىدىكى ۋىتامىنلار تۆۋەنلەپ كېتىدىكەن، ھەتتا يوقىلىدىكەن. كۆكتات تەركىبىدىكى باشقا ئوزۇقلۇق تەركىبلەر—ئاز مىقداردىكى ئېلېمېنتلار ۋە باشقا كېرەكلىك تەركىبلەر پىشۇرۇش جەريانىدا زىيانغا ئۇچرايدىكەن.

4. غەربلىكلەر گۆش يېگەندە كالا گۆشى يېيىشنى ئاساس قىلىدىكەن، چوشقا، توخۇ گۆشىنى ۋە باشقا سۇ مەھسۇلاتلىرىنى يېيىشنى قوشۇمچە قىلىدىكەن. كۆپچىلىككە مەلۇم، كالا گۆشىدىكى ئاقسىل تەركىبى قوي گۆشىدىكىدىنمۇ يۇقىرى بولۇپ، ئۇ ئىنسان بەدىنىگە زۆرۈر بولغان ھايۋانات ئاقسىلىنىڭ مۇھىم مەنبەسى. ئۇنىڭ ئۈستىگە گوللاندىيە، فرانسىيە، ئەنگىلىيەلەر سۈت كالىلىرى ۋە گۆش كالىلىرى يېتىشتۈرۈلىدىغان دۆلەتلەر، بۇ دۆلەتلەردە يېتىشتۈرۈلگەن كالا گۆشى



ITALIA

پاقلان گۆشىدەك يۇمشاق ۋە تەملىك پىشىدىكەن، ئۇزۇقلۇق قىممىتىمۇ يۇقىرى بولىدىكەن.

زىيارەت داۋامىدا، بىز ھەر كۈنلۈك ئەتىگەنلىك تاماقنى ئۆزىمىز چۈشكەن مېھمانخانىنىڭ رېستورانىدا غەرب ئادىتى بويىچە يېگەندىن تاشقىرى، چۈشلۈك ۋە كەچلىك تاماقنى جۇڭگوچە، يەنى خەنزۇچە رېستورانلاردا يېيىشكە توغرا كەلدى. بۇنداق رېستورانلاردا ھەر خىل گۆشلەر ئىشلىتىلىدىغىنى ئۈچۈن، تاماق يېيىش مەن ئۈچۈن چوڭ بىر مەسلىگە ئايلاندى. ئەمما، ئۆمەك رەھبەرلىرى ۋە يول باشلىغۇچىلار ماڭا يېقىندىن غەمخورلۇق قىلىپ، ھەر ۋاقىتلىق تاماقتا بىر تەخسە پىياز بىلەن قورۇلغان كالا گۆشى قورۇمىسىنى تەييارلىتىپ بەردى. شۇنداق قىلىپ، 20 نەچچە كۈننىڭ ھەممىسىدە كالا گۆشى بىلەن گۈرۈچ ئېشى يەپ چىقتىم. بىز بۇ يەردە كالا گۆشى سوغۇق، يەل كېلىدۇ دەپ مۇنەججىم-لىك قىلىپ ئۇنى يېمەيمىز ياكى ئاز يەيمىز، كالا گۆشىنىڭ باھاسى قوي گۆشىدىن ئەرزان. ئەمما، مەن 20 نەچچە كۈن كالا گۆشى يېگەن بول-ساممۇ، سوغۇقم ئېشىپ، يېلىم تېشىپ كەتكەنلىكىنى ھېس قىلىمىدىم. بىرەر يىل بۇرۇن ئەنگىلىيە كالىلىرىدا ئادەم ۋە ھايۋان ئورتاق گىرىپتار بولۇپرىدىغان «ساراڭ كالا» كېسىلىنىڭ كۆرۈلگەنلىكىدىن، فرانسىيە ۋە ئامېرىكىنىڭ ئەنگىلىيە كالا گۆشىنى ئىمپورت قىلىشتىن باش تارت-قانلىقىدىن ۋە 1999- يىلىنىڭ بېشىدا ياۋروپادىكى بىر قانچە دۆلەتتىكى گۆش كالىلىرىنىڭ راك كېسىلىگە ئېلىپ بارغۇچى بىر خىل زەھەرلىك ماددا بىلەن زەھەرلەنگەنلىكىدىن خەۋىرىم بولسىمۇ، لېكىن خەۋىپ-خەتەرنى تەقدىرنىڭ ئۆزىگە تاپشۇرۇپ كالا گۆشىنى يەۋەردىم، ئۆزۈمدە كېسەللىك ئالامەتلىرىنىمۇ سەزمىدىم. قارىغاندا، كالا گۆشىگە بولغان كۆز قارىشىمىزنى ئۆزگەرتىشكە، يۇقىرى ئاقسىللىق بۇنداق گۆشنى ئىس-تېمال قىلىشنى ئۆگىنىشىمىزگە توغرا كېلىدىغاندەك قىلدۇ.



5. غەربلىكلەرنىڭ ئوزۇقلىنىشىدا سۈت ۋە سۈت مەھسۇلاتلىرى مۇھىم ئورۇن تۇتىدىكەن. ھەر ۋاقلىق تاماقتا، بولۇپمۇ ئەتىگەنلىك چايدا سۈتلۈك قەھۋە ئىچىش، قېتىق، سېرىق ماي ئىستېمال قىلىش، ئىستېمال قىلغاندىمۇ كۆپلەپ ئىستېمال قىلىش غەربلىكلەرنىڭ ئادىتى ئىكەن. ئۇلاردىكى قېتىق بىزدىكى قېتىققا ئوپمۇ ئوخشاش بولۇپ، ئۇنىڭغا ئۇششاق ئۇۋاپ تەييارلانغان بولكا ئۇۋىقنى سېلىپ، ئوماچ قىلىپ ئىچىدىغان گەپ ئىكەن. رېستورانلاردىكى سېرىق ماينىڭ ساپلىق دەرد-جىسى يۇقىرى بولۇپ، ھېچقانداق غەيرىي پۇراق بولمايدىكەن. بىر تال چاقماق قەنت چوڭلۇقىدا ئوراپ قاچىلىنىپ، ئىسراپچىلىقنىڭ ئالدى ئېلىنىدىكەن.

6. غەربلىكلەر ھەر ۋاخ تاماقتىن كېيىن كۆپ مىقداردا مېۋە-چېۋە ئىستېمال قىلىدىكەن، بىزنىڭ مېۋىنى تاماقتىن بۇرۇن يەيدىغان ئادىتىمىزنىڭ دەل ئەكسى ئىكەن. يېيىلىدىغان مېۋىلەر ئاپپىلسىن، بانان، ئالما، ھۆل ئۈزۈم، قوغۇن-تاۋۇز ۋە بىزدە بولمىغان بەزى مېۋىلەردىن ئىبارەت بولۇپ، بۇ ۋىتامىن ۋە ئاز مىقداردىكى ئېلېمېنتلارنى قوبۇل قىلىشنىڭ ئاساسلىق يولى ئىكەن.

رېستورانلاردا يەنە سىقىپ تەييارلانغان ساپ مېۋە شەربىتى ۋە نەق مەيداندا مېۋە سىقىدىغان ماشىنىلار بولىدىكەن. مېھمانلار سىقىپ تەييارلانغان مېۋە شەربىتىنى ئىچسىمۇ، مېۋىنى ئۆزى سىقىپ ئىچسىمۇ بولۇپرىدىكەن.

يۇقىرىقىلار غەربلىكلەرنىڭ غىزالىنىش تەرتىپى ۋە ئادىتى. ئۇلارنىڭ گېئوگرافىك جايلىشىش ئورنى، ئىرقىي ئالاھىدىلىكى، ئەنئەنىۋى ئادىتى ۋە ئىقتىسادىي ئەھۋالىغا ئاساسەن يېتىلدۈرگەن بۇنداق غىزالىنىش ئادىتى ئەلۋەتتە غەربلىكلەرنىڭ ئوزۇقلىنىش ئېھتىياجىغا ماس كېلىدىغان بىر ئادەت. گەرچە، ھەر مىللەتنىڭ، ھەر ئىرقنىڭ ئۆزىگە خاس



ITALIA

ئوزۇقلىنىش ئادىتى ۋە يېمەك-ئىچمەك مەدەنىيىتى بولسىمۇ، بۇنداق ئادەت ۋە مەدەنىيەت ئۆزگىلەرنىڭ ياخشى ئادەت ۋە ساغلام مەدەنىيىتىنى قوبۇل قىلىشنى چەتكە قاقمايدۇ. شۇنداق ئىكەن، ئۇلارمۇ بىزدىن ئۈگەنسە، بىزمۇ ئۇلاردىن ئۆگەنسەك بولۇپرىدۇ. مەسىلەن، غەربلىكلەر ئوزۇقلىنىش تەرتىبىنىڭ ئىلمىيلىكى، بۇزۇپ-چاچمايدىغانلىقى، غىزا-لىنىشتا ۋاقىتنى تېجەشكە ئالاھىدە دىققەت قىلىدىغانلىقى بىلەن بىز-دىن خېلى پەرقلىنىدىغاندەك قىلىدۇ.

ئۇلار قانچىلىك يېيەلسە، شۇنچىلىك سېتىۋالىدىكەن، ئاشۇرۇپ قويمايدىكەن. تاماقخانىدا، رېستوراندا ئۈنلۈك ئاۋازدا پاراڭ سالمايدىكەن، كېكىرمەيدىكەن، بۇرنىنى تاشلاش، تۈكۈرۈشتەك سەت قىلىقلارنى قىلمايدىكەن، قاچا-قۇچىلارنى، قوشۇق - ۋىلكىلارنى بىر-بىرىگە ئۇرۇپ غەلىتە ئاۋاز چىقارمايدىكەن. مۇلازىمەتچىلەرگە سىلىق مۇئامىلە قىلىدىكەن، جېدەل-ماجرىا قىلمايدىكەن. باشقىلار بىلەن ئورۇن تالاشمايدىكەن، ھەر ئىشتا نۆۋەت ساقلايدىكەن. بىراق، غەربلىكلەرنىڭ كۈچىدا كېتىۋېتىپ، بىر نەرسە يېيىشلىرى ماڭا ئانچە يېقىپ كەتمىدى. غەربلىكلەر دىن 100 يىل ئۆگەنگەن ياپونلار قارىغاندا غەربلىكلەرنىڭ بۇ ئادىتىنى ئۆگەنمەيلىكەن ئوخشايدۇ.

ياۋروپادا ئىشسىزلىق

ماركىسنىڭ نۇقتىئىيەنەزەرى بىلەن قارىغاندا، كاپىتالىزم تۈزۈمى زاۋاللىققا يۈزلىنىۋاتقان ئىجتىمائىي تۈزۈم. زاۋاللىققا يېقىنلاشقانسېرى، ئۇنىڭ سىنىپىي خاراكتېرىدە ئەزەلدىن مەۋجۇت بولۇۋاتقان، كاپىتالىزم شارائىتىدا كېلىشتۈرگىلى ۋە يەڭگىلى بولمايدىغان زىددىيەتلەر شۇنچە



روشن ئاشكارىلىنىدۇ، ئۆتكۈرلىشىدۇ. بۇنداق زىددىيەتلەرنىڭ كۈنىلا-
يىن كۈپىيىشى ۋە ئاشكارىلىنىشى ئۆز نۆۋىتىدە كاپىتالىزم تۈزۈمىنىڭ
ھالاكتىنى تېزلىتىدۇ.

غەربىي ياۋروپادا كاپىتالىزم بىلەن تەڭ پەيدا بولغان، كۈنسېرى
ئېغىرلىشىۋاتقان ئىشسىزلىق، نامراتلىق ھادىسىسى ھازىر ھەرقايسى ئەل
ھۆكۈمەتلىرىنىڭ ئالدىغا قويۇلغان، ئەمما ھەل قىلىنمايۋاتقان بىر كونا
تارىخىي مەسىلە ئىكەن.

بىز ئامستېردام، برىۋسسېل كۈچلىرىدا ئىنتايىن ناچار كىيىنگەن،
چىرايىدىن غەم-غۇسسە تۆكۈلۈپ تۇرغان تىلەمچىلەرنى ئۇچراتتۇق،
فرانسىيە، ئىتالىيەنىڭ بەزى شەھەرلىرىدە بالا كۆتۈرۈۋالغان ئايال سەر-
گەردانلارنى كۆردۈق. ئىتالىيەنىڭ تەبىئىي شارائىتى نىسبەتەن ناچار ۋە
دېھقانچىلىق دارامىتى تۆۋەن بولغان جەنۇبىي قىسمىدىن نۇرغۇن ئىش-
لەمچىلەرنىڭ شىمالغا يۆتكىلىپ تۇرىدىغانلىقىنى، تۇرمۇشىنى قامداش
ئۈچۈن ھەر خىل ئىشلار بىلەن مەشغۇل بولىدىغانلىقىنى ئاڭلىدۇق.
فرانسىيەنىڭ «بايلار شەھىرى» دەپ ئاتىلىدىغان نىسپى شەھىرىدە كې-
تىۋىتىپ، 20 ياشلاردىكى بىر يىگىتنىڭ ئالدىغا بىر قۇرۇق قەغەز قۇتىنى
قويۇۋېلىپ، باشقىلارنىڭ خەير-ساخاۋىتىنى كۈتۈپ ئولتۇرغانلىقىنى ئۆز
كۆزۈم بىلەن كۆردۈم. بىراق، بەزى يەرلىك كىشىلەر، ياۋروپانى پۈتۈن
ئاھالىنى سىغدۇرالايدىغان «جەننەت» دەپ قارايدىغان ئايرىم ئادەملەر
بۇنداق ئاۋارە كىشىلەرنى «چەت ئەلدىن كەلگەنلەر» دەپ چۈشەندۈردى.
ماقۇل، ئۇلارنى چەت ئەلدىن كەلگەن دەپمۇ تۇرايلى، ئەمما، ئىشسىزلىق
نىسبىتى 12.4 پىرسەنتىنى ئىگىلەيدىغان، ئىشسىزلىق مەسىلىسى يەتتە
دۆلەت گۇرۇھى ئىچىدە ئەڭ ئالدىنقى قاتاردا تۇرىدىغان فرانسىيىدە
ئىشسىزىلار، باشقىلارنىڭ قولىغا قارايدىغان نامراتلار يوقمۇ؟
مەلۇماتلاردىن قارىغاندا، ئىشسىزلىق ئىتالىيە ھۆكۈمىتىنىڭ



ITALIA

بېشىنى قاتۇرۇۋاتقان قىيىن مەسىلىلەرنىڭ بىرى ئىكەن. 1995 - يىلى، ئىشىسىزلارنىڭ سانى بۇ ئەلدە 2 مىليون 726 مىڭغا يەتكەن، ئىشىسىزلىق نىسبىتى %60.13 بولغان، ھەتتا ئىشىسىزلار قوشۇندىكى ئاياللارنىڭ نىسبىتى 50 پىرسەنتنى ئىگىلىگەن. ئومۇمىي ئىشىسىزلار سانى ياۋروپا ئىتتىپاقىدىكى ئىشىسىزلارنىڭ ئومۇمىي سانىدىن ئېشىپ كەتكەن.

ئابلىمىتنىڭ ئېيتىشىچە، پارىژ شەھىرىدىلا 500 مىڭ مۇساپىر بارمىش. بۇ 500 مىڭ مۇساپىر ئىچىدە فرانسىيە دۆلەت تەۋەلىكىدىكى مۇساپىرلارنىڭ سانى بىلگىلى بولمىسىمۇ، لېكىن بۇلارنىڭ بىر قىسمى فرانسىيىدىكى 4.12 پىرسەنتلىك ئىشىسىزلاردىن تەركىب تاپ-قانلىقىنى قىياس قىلغىلى بولىدۇ.

يەنە ئاڭلىشىمىزچە، غەرب ئەللىرىدە ئىشىسىزلارغا نەپقە بېرىش، تۇرالغۇ ۋە يېمەك-ئىچمەك بىلەن تەمىنلەش تۈزۈمى يولغا قويۇلغان-كەن. 1997 - يىلى ياپونىيىدە زىيارەتتە بولغان چېغىمىدۇمۇ ياپونىيە ھۆكۈمىتىنىڭ ئىشىسىزلارنى تۇرالغۇ ئۆي بىلەن تەمىنلەيدىغانلىقىنى، ئۇلار تېگىشلىك ئىش ۋە كىرىمگە ئىگە بولغان ھامان تۇرالغۇنى قايتۇرۇۋېلىپ، نەپقەنى توختىتىدىغانلىقىنى ئاڭلىغانىدىم. قارىغاندا، ياۋرو-پادىكى ھەرقايسى ئەل ھۆكۈمەتلىرىنىڭ ئىشىسىزلارغا نەپقە بېرىش ئۆسۈلمۈ ياپونىيىنىڭكىگە ئوخشاپ كەتسە كېرەك.

ئەمما، ئىشىسىزلارغا ئىش تېپىۋالغۇچە بولغان ئارىلىقتا قىيىن ئۆتكەلدىن ئۆتۈۋېلىش ئۈچۈن تۇرالغۇچاي، نەپقە بېرىلدى دېگەندىمۇ، بۇنداق نەپقە تالادا قالماسلىق، يالڭاچ قالماسلىق، ئاچ قالماسلىقتىن ئىبارەت «ئۈچ قالماسلىق» نى ئۆلچەم قىلىدۇ. يۇقىرى ئىستېمال يولغا قويۇلغان جەمئىيەتتە، ئىشىسىزلار يۇقىرىقى ئۈچ تەرەپتىن كاپالەتكە ئىگە بولدى دېگەندىمۇ، ئۇلار يەنە باشقىلارغا ئوخشاش ياخشى ياشىشى، پەرزەنتلىرىنى تەربىيەگە ئىگە قىلىشى، داۋالىنىشى، ياشانغاندا بېقىلىش ئىستىراخوۋانىيە ھەققىنى تۆلىشى كېرەك. ئۇلارغا يەنىلا مۇقىم، يۇقىرى



هەق ئالدىغان خىزمەت كېرەك.

تاجىك يازغۇچىسى سەردىن ئەينى قايسى بىر روماندا: «موھ-
تاجلىق ئادەمگە ھەممە ئىشنى قىلدۇرىدۇ» دەپ يازغىنى يادىدا. ئىش-
سىزلىق ئۆز مەنىسى بىلەن موھتاجلىق بولۇپ ھېسابلىنىدۇ. موھتاجلىق
ئادەمگە ھەممە ئىشنى قىلدۇرىدۇ. يول باشلىغۇچىنىڭ: «بىرەر نەرسەڭ-
لەرنى يوقىتىپ قويۇۋىتىن ھەزەر ئەيلەڭلەر، پالانى يەردە ئوغرى بار، پا-
لانى يەردە بۇلاڭچى بار، پالانى كۈنى مۇنداق بىر دېلو يۈز بەرگەن» دەپ
ئاگاھلاندۇرۇشلىرىدىن قارىغاندا، ياۋروپا شەھەرلىرىدە جەمئىيەت ئامانلى-
قىغا مۇخالىپ كېلىدىغان دېلولار يۈز بېرىپ تۇرىدىكەن. بۇنداق دېلو-
لارنى تۇغدۇرغۇچىلار ئارىسىدا ئىشسىزلار يوق دەپ كىم كېسىپ ئېيتا-
لايدۇ؟

كىتابىمنىڭ مۇشۇ قۇرلىرىنى ئوقۇۋاتقان بەزى ئوقۇرمەنلەر بەلكى:
«ئىشسىزلىق سوتسىيالىزم تۈزۈمى شارائىتىدىمۇ مەۋجۇتتۇ» دېيىشى
مۇمكىن. دۇرۇس، ئىشسىزلىق سوتسىيالىستىك ئەللەردىمۇ مەۋجۇت بو-
لۇۋاتقان ئەمەلىي مەسىلە. بىراق، بۇ ئىككى تۈزۈم شارائىتىدا پەيدا بول-
غان ئىشسىزلىقنىڭ خاراكتېرى ئوخشىمايدۇ. كاپىتالىزم تۈزۈمى ئاستى-
دىكى ئىشسىزلىق ۋە ئىشسىزلىق ئارقىسىدا پەيدا بولغان نامراتلىق
كەسكىن زىددىيەت تۈسىنى ئالغان، كاپىتالىزم تۈزۈمى بۇ زىددىيەتنى
ھەل قىلىشقا قادىر ئەمەس. سوتسىيالىستىك تۈزۈم شارائىتىدا پەيدا
بولغان ئىشسىزلىق بازار ئىگىلىكىنىڭ يولغا قويۇلۇشى بىلەن پەيدا
بولغان ۋاقىتلىق ھادىسە بولۇپ، زىددىيەت خاراكتېرىنى ئالمىغان. سوت-
سىيالىستىك جەمئىيەت، سوتسىيالىستىك تۈزۈمنىڭ ئەۋەزەللىكى ئار-
قىلىق، كاپىتالىستىك تۈزۈمنىڭكىگە ئوخشىمايدىغان مەيداندا تۇرۇپ،
بۇنداق ئىشسىزلارنىڭ تۇرمۇشىنى كاپالەتكە ئىگە قىلالايدۇ ۋە بىر مەز-
گىللىك تىرىشچانلىقلار ئارقىلىق ئىشسىزلىق مەسىلىسىنى ئوڭۇشلۇق
ھەل قىلىپ كېتەلەيدۇ.



ئاخىرقى كۈندىكى ئوڭايىسىزلىق

جوڭگو ئاۋىئاتسىيە شىركىتىنىڭ رىم ئايروپورتىدىن بېيجىڭغا قاراپ ئۇچىدىغان كېچىلىك ئايروپىلانغا ئولتۇرىدىغىمىز ئۈچۈن، زىيا-رىتىمىزنىڭ ئەڭ ئاخىرقى كۈنى بىزگە ئىختىيارىي ھەرىكەت قىلىشقا يېتەرلىك ۋاقىت بېرىلدى. ئۆمىكىمىزدىكىلەر ئۈچتىن - تۆتتىن بىر گۇرۇپپا بولۇپ، ئادەم مىغىلداپ تۇرىدىغان كوچىلاردا، ماگىزىنلاردا قاتناشقا باشلىدۇق.

بەلگىلىمە بويىچە، شۇ يەر ۋاقتى بىلەن چۈشتىن كېيىن سائەت تۆتتە ئاندىن ئايروپورتقا قاراپ يول ئالاتتۇق. ۋاقىت بەك ئاستا ئۆتۈۋاتاتتى، يانچۇقلىرىمىز ئاساسىي جەھەتتىن قۇرۇقىدىلىنىپ قالغاچقا، ماگىزىن ئارىلاشقىمۇ تاۋىمىز بارمايۋاتاتتى. تولا قاتراۋېرىپ، ماغدۇرىمىزمۇ بىر يەرگە بېرىپ قالغانىدى.

بىز ئارام ئالماقچى، ئىلكىمىزدە قالغان ئىككى سائەتلىك ۋاقىتنى بىر ئامال قىلىپ ئۆتكۈزمەكچى بولۇپ، ئىسپانىيە پەلەمپىيىگە باردۇق. بىللە ھەرىكەت قىلىۋاتقان ئۈچەيلەنگە ئۇ يەردىنمۇ ئورۇن چىقىمىدى. شۇنىڭ بىلەن، ماگىزىنمۇ ياكى رېستورانمۇ، ئىشقىلىپ ئوچۇق تۇرغان بىر دەۋازىدىن كىرىپ كەتتۇق. قارىساق، دەۋازىنىڭ ئىچىدە كەڭتاشا، گۈل گىياھلىق بىر ھويلا بار ئىكەن. ھويلىنىڭ ئەتراپى ئېگىز بىنا بولۇپ، بۇ بىنالارنىڭ تۆۋەن قەۋىتى كىيىم - كېچەك ماگىزىنلىرى ئىكەن.

بىز كىرگەن پېتى ھويلىنىڭ چېتىدىكى بىكار تۇرغان ئورۇندىن دۇقتىن ئورۇن ئالدۇق ۋە ۋاقىت ئۆتكۈزىدىغان ئوبدان بىر جاي تېپىدۇ. ۋالغىنىمىز ئۈچۈن ئىچىمىزدە خۇشال بولۇشتۇق.



بىكارچىلىقتا، ئائىلەمدىكىلەرگە تېلېفون قىلىش يادىمغا يېتىپ قالدى. ئۇ چاغدا ئۈرۈمچى ۋاقتى كەچ سائەت سەككىزگە يېقىنلاشقان، ئۆيدىكىلەرمۇ جەم بولغان پەيت ئىدى.


شۇنداق قىلىپ، تېلېفونۇم ئۇلاندى، ئۆيدىكىلەر بىلەن بىر بىر پاراڭغا چۈشۈپ كەتتىم. باشتا ئورۇندۇقتا ئولتۇرۇپ سۆزلىگەن بولسام، كېيىن ئورنۇمدىن تۇرۇپ ھويلىنىڭ ئوتتۇرىسىغا چىقىپ، ئاۋازىمنى سۆزلىگەنسېرى، نەدە تۇرۇۋاتقىنىمنى يادىمدىن چىقىرىپ، ئاۋازىمنى كۆتۈرۈپتىمەن، ئۆيدىكىلەر ئاۋازىمنى ئاڭلىماي قالارمىكەن دېگەن ئەندىشە بىلەن بىزدىكى ئادەت بويىچە ۋارقىراپ سۆزلەپتىمەن.

قانچە مىنۇت سۆزلەشتىمىكەن، بىر چاغلاردا تېلېفونۇمنى ئۆچۈرۈپ، ئەتراپىمغا قارىۋىدىم، باياملار بوش تۇرغان ھويلا ئەمدى ئادەمگە توشۇپ كېتىپتۇ. بەزىلەر ئىشىكتىن، دېرىزىلەردىن بېشىنى چىقىرىپ مەن تەرەپكە قاراۋېتىپتۇ.


دەستلەپتە، بىرەر يېرىم ئۈچۈك قالدىمىكەن دېگەن گۇماندا ئۈس-ۋېشىمغا قاراپ چىقتىم، يانچۇقۇمدىن قەغەز چىقىرىپ يۈز - كۆزۈمنىمۇ سۈرتۈپ باقتىم. تېخى باياملار پۈتكۈل ھويلىنى بېشىمغا كىيگۈدەك بو-لۇپ، ۋارقىراپ، جارقىراپ سۆزلىگىنىم بىردىنلا يادىمغا كەلدى ۋە ئو-ڭايسىزلىنىپ بىر قىسىم بولۇپ كەتتىم. يۈزۈمنىڭ قىزارغانلىقى ئۆزۈمگە ئايان بولدى.

ئېنىقكى، چوڭ سورۇنلاردا يۇقىرى ئاۋاز بىلەن سۆزلەشنىڭ مەدە-نىيەتسىزلىك، ئەدەبىسىزلىك ھېسابلىدىغانلىقىنى، تېلېفون قىلغاندىمۇ، تۆۋەن ئاۋازدا سۆزلەشنىڭ زۆرۈرلۈكىنى يادىمدىن چىقارغانىدىم. دەرۋەقە، مېنىڭ بۇ قىلغىنىم مەدەنىيەتلىك رىمىقلارنىڭ تەسەۋۋۇرىدىن تاش-قىرى بىر ئىش ئىدى.

شەھەر دۆلىتى - ۋاتىنمان



شہر دولتہی - واسکان





ۋاتىكان بىلەن تونۇشۇۋېلىش

دۆلەت نامى: ۋاتىكان شەھەر دۆلىتى

يەر مەيدانى: 0.44 كۋادرات كىلومېتىر

نوپۇسى: 1380

پايتەختى: ۋاتىكان شەھىرى

ئەبىئىي جۇغراپىيىسى: ۋاتىكان ئىتالىيە پايتەختى رىم شەھىرىنىڭ غەربىي شىمالىي تەرىپىدىكى ئېگىزلىككە جايلاشقان، «دۆلەت ئىچىدىكى دۆلەت» دېگەن نامى بار. پاپا سارىيى مۇزېيى، سان پېتر چوڭ چېركاۋى، سان پېتر مەيدانى، گۈللۈك ۋە ئىشخانا بىناسىدىن تەركىب تاپقان. ۋا-تىكاننىڭ يەنە ئىتالىيەنىڭ باشقا يەرلىرى ۋە باشقا ئەللەردە نۇرغۇن ئا-لاھىدە كۆچمەس مۈلكى بار، پاپانىڭ يازلىق ئوردىسىمۇ رىم شەھىرىنىڭ جەنۇبىدىن 25 كېلومېتىر كېلىدىغان يەرگە سېلىنغان.

ۋاتىكان ئىتالىيە زېمىنى ئىچىدىكى بىر ئىگىلىك ھوقۇقلۇق دۆلەت، پاپانىڭ تۇرۇشلۇق جايى كاتولىك دىنىنىڭ دۇنياۋى مەركىزى. بۇ دىنىي پادىشاھلىق ئىچىدە ناھايىتى چوڭ دىنىي بىيوروكراتلىق ئورگان-لىرى بار، يەنى، پاپا ۋاتىكاننىڭ دۆلەت باشلىقى، ئۇ قانۇن چىقىرىش، مەمۇرىيەت، ئەدلىيىدىن ئىبارەت ئۈچ چوڭ ھوقۇقنى ئۆزىگە مەركەز-لەشتۈرگەن. ھوقۇقى، ئابروپى تەڭداشسىز. ئۇ پاپا كومىتېتى ئارقىلىق



قانۇن چىقىرىدۇ، ھاكىمىيەت يۈرگۈزىدۇ، مەھكىمە شەرىئى ئارقىلىق ئەدلىيە ئىشلىرىنى بىر تەرەپ قىلىدۇ.

ۋاتىكاننىڭ بىر دۆلەت كاتىبات باشقارمىسى بار، بۇ باشقارما پاپا تاپشۇرغان بارلىق ئىشلارنى بېجىرىدۇ. چەت ئەللەر بىلەن ئالاقە باغلايدۇ، ھازىر چەت ئەللەرنىڭ ۋاتىكاندا تۇرۇشلۇق ئەلچىلەر ئۆمىكىلا 105 گە يېتىدۇ. بۇ ئۆمەكلەر ئادەتتە رىمدا تۇرىدۇ.

ئىجتىمائىي ئەھۋالى: ۋاتىكاندا دائىم تۇرۇشلۇق نوپۇس سانى 684، بۇنىڭ ئىچىدە ۋاتىكان دۆلەت تەۋەلىكىگە ئىگە نوپۇس 358، پەقەت ۋا-تىكاندا ئىشلەيدىغانلارلا ۋاتىكان پۇقراسى ھېسابلىنىدۇ، ۋاتىكاندىكى خىزمىتىدىن ئايرىلغان ھامان ۋاتىكان دۆلەت تەۋەلىكىدىن مەھرۇم بولىدۇ.

ۋاتىكاننىڭ ئۆزىگە تەۋە بانكىسى، تېلېفون سىستېمىسى، پوچتا سىستېمىسى، رادىئو ئىستانسىسى ۋە گېزىتى بار. ۋاتىكان رادىئو ئىستانسىسى 1931-يىلى قۇرۇلغان، 33 خىل تىل بىلەن كۈن بويى ئاڭلىتىش بېرىپ تۇرىدۇ. ۋاتىكان باسما زاۋۇتى دىنىي تەشكىلاتلارنىڭ ھۆججەت-لىرىنى 94 خىل يېزىقتا بېسىپ تارقىتىدۇ. ۋاتىكاننىڭ ئاۋازى ھېساب-لىنىدىغان «رىم كۆزەتكۈچىسى» ناملىق گېزىت 1861-يىلى تەسىس قىلىنغان. ۋاتىكاننىڭ پوچتا ماركىلىرى كۈركەملىكى بىلەن دۇنياغا داڭلىق. ۋاتىكاننىڭ پۇلى ۋاتىكاندىمۇ، رىمدىمۇ ئوبوروت قىلىنىۋېرىدۇ، ئىتالىيە لىراسىمۇ ۋاتىكاندا ئۆتۈۋېرىدۇ.

ئىقتىسادىي ئەھۋالى: ۋاتىكاندا سانائەت يوق، يېزا ئىگىلىكىمۇ يوق. شۇنداقلا تەبىئىي بايلىقىمۇ يوق. شەخسلەردىن تاپاۋەت بېجىمۇ ئېلىنمايدۇ. ئۇنىڭ مالىيە، ئىقتىسادىي مەنبەسى ئاساسەن كۆچمەس مۈلۈكلەرنى ئىجارىگە بېرىش، كۆچمەس مۈلۈكتىن كەلگەن تاپاۋەتكە



VATICANO

بانكا ئۆسۈمى ئېلىش، دىنىي بانكا پايدىسىنىڭ بەشتىن بىر قىسمىنى دۆلەت ئىختىيارغا ئۆتكۈزۈۋېلىش، پاپاغا تەقدىم قىلىنغان سوۋغاتلارنىڭ بەشتىن ئىككى قىسمىنى دۆلەتكە تاپشۇرۇش قاتارلىقلاردىن كېلىدۇ. قالغان كىرىمى پوچتا ماركىسى تارقىتىش، ساياھەتچىلىكنى تەرەققىي قىلدۇرۇش قاتارلىقلاردىن كېلىدۇ. ھازىر ۋاتىكاننىڭ تاشقى پېرېۋوت ئالتۇن زاپىسى 10 مىليارد ئامېرىكا دوللىرىغا يېتىدۇ.

مەدەنىيەت ۋە مائارىپى: ۋاتىكان رىم شەھىرىدە 14 ئۈنۋېرسىتېت ۋە ئالىي مەكتەپ باشقۇرغان. فرانسىيە، ئىسپانىيە، بېلگىيە قاتارلىق 30 نەچچە دۆلەتتە مەكتەپ، دوختۇرخانا ۋە مەدەنىيەت مۇئەسسەسەلىرىنى ئاچقان. ۋاتىكاندا يەنە «پاپا كۈتۈپخانىسى» دەيدىغان بىر كۈتۈپخانا بولۇپ، بۇ كۈتۈپخانا 1475-يىلى قۇرۇلغان.

سان پېتر چېركاۋى

بىز ۋاتىكانغا ئەتكەن بىلەن چۈش ئارىلىقىدا يېتىپ كەلدۇق-دە، بىر سائەتلىك سۈرۈك بىلەن سان پېتر چېركاۋىنى ئېكسكۇرسىيە قىلىشقا يۈرۈپ كەتتۇق. دائىرە كىچىك بولغانلىقتىن ئېزىپ قېلىش ئېھتىمالى كۆپ بولمىغاچقا، ئاساسەن ئۆز ئالدىمىزغا ھەرىكەت قىلدۇق. دۇنيادىكى ئەڭ چوڭ كاتولىك دىنى چېركاۋى بولغان سان پېتر چېركاۋى مىلادى 1450-يىلى ياسىلىشقا باشلاپ، 1626-يىلى پۈتتۈرۈلگەن. ئىتالىيەنىڭ ئەدەبىيات-سەنئەت گۈللىنىش دەۋرىدىكى ئەڭ ئۈلۈغ سەنئەتكارى مېكلانچېلو، رافائىل قاتارلىقلارنىڭ ئورتاق ئەسىرى ھېسابلىنىدىكەن.

رەۋايەت قىلىنىشىچە، ئەيسانىڭ 12 شاگىرتىنىڭ ئەڭ چوڭى بولغان



ۋاتىكاندىكى سان پېتر چىركاۋى

سان پېتر ئۆز زامانىسىدا رىم تەرەپلەرگە دىن تارقاقلىقى كەلگەنىگەن. نەتىجىدە بۇ شاگىرت رىم ھۆكۈمرانى تەرىپىدىن قەتل قىلىنىپتۇ. مىلادى 4-ئەسىرگە كەلگەندە شاھىنشاھ كونستانتىن خرىستىئان دىنىنى ئېتىراپ قىلىپ، سان پېترنىڭ قەبرىسىگە كىچىكرەك بىر چىركاۋ سالدۇرۇپتۇ. بۇ چىركاۋ كېيىنكى كۈنلەردە بىر قانچە قېتىملىق ئۆز-گەرتىپ ياساش نەتىجىسىدە بۈگۈنكى ھالەتكە كەلگەنىگەن.

مەن چىركاۋ ئىشىكىدىن كىرىپلا چىركاۋنىڭ ھەشەمىتىدىن داڭ قېتىپلا تۇرۇپ قالدىم. چىركاۋنىڭ بارلىق تۈۋرۈكلىرى بىر پۈتۈن مەرمەر تاشتىن ئويۇپ چىقىرىلغانىكەن. ھەر بىر تۈۋرۈك ھەيكەلتىراشلىق سەنئىتىنىڭ بىر نادىر نامايەندىسى بولۇپ، تۈۋرۈكلەرگە ئويۇلغان نەقىشلەر، دىنىي ھېكايىلەر ئادەمنىڭ كۆزىنى قاماشتۇرىدىكەن. ئەدەبىيات



VATICANO

سەنئەت گۈللىنىش دەۋرىدە مەيدانغا كەلگەن ھەر بىر سەنئەتكار بۇ چىركاۋدا ئۆز ئېزىنى قالدۇرۇپ كەتكەن بولۇپ، مېكلانچېلو 25 ياش ۋاقتىدا ئىجاد قىلغان ھەيكەلتىراشلىق ئەسىرى «ئانا مۇھەببىتى» ئاشۇ يارقىن ئىزلارنىڭ بىرى ئىكەن. چىركاۋدا يەنە ئۆلمەس نادىر ئەسەرلەر- دىن «يەلكەن»، «مۇقەددەس سۇدان» قاتارلىقلارمۇ گۈللىنىش دەۋرىدە ئۆتكەن مەشھۇر ھەيكەلتىراشلارنىڭ قولىدىن چىققانىكەن. چىركاۋدا كۆز چېقىپ تۇرغان سان پېترنىڭ مىس ھەيكىلىمۇ ئاشۇ دەۋرنىڭ مەھسۇلى ھېسابلىنىدىكەن. سان- ساناقسىز چىراغلار تام- تورۇسىنى، تاش ئوي- مىلارنى ۋە ھەيكەللەرنى يورۇتۇپ تۇرىدىكەن. 1870-يىلى پاپا رىمدىن ۋا- تىكانغا كۆچۈپ كەلگەندىن باشلاپ مۇتلەق كۆپ ساندىكى پاپالارنىڭ تەختكە ئولتۇرۇش مۇراسىملىرى دەل مۇشۇ چىركاۋدا ئۆتكۈزۈلگەنىكەن.

سان پېتر مەيدانى

بۇ سان پېتر چىركاۋىغا قارىشىپ تۇرىدىغان چوڭ مەيدان بولۇپ، مەلۇماتلاردىن قارىغاندا بۇ مەيداندا 500 مىڭ ئادەم بىمالال دىنىي مۇراسىم ئۆتكۈزەلەيدىكەن. مەيدان سەل سوقۇچاق شەكىلدە بولۇپ، ئىككى تە- رپىنى يايىسىمان ئىمارەتلەر يېرىم ئاي شەكىلدە ئوراپ تۇرىدىكەن. 284 دانە يۇمىلاق تۈۋرۈك ۋە 88 دانە چاسا تۈۋرۈك مەيداننىڭ ئىككى تەرىپىدە، يايىسىمان بىنالارنىڭ ئالدىدا قەد كۆتۈرۈپ تۇرىدىكەن. تۈۋرۈكلەرنىڭ ئېگىزلىكى 18 مېتىر كېلىدىكەن. تۈۋرۈكلەرنىڭ ئۇچىغا كاتولىك دىنىي تارىخىدىكى مۇقەددەس ئەر، مۇقەددەس ئاياللارغا تەققاس قىلىنغان مەرمەر ھەيكەل ئورنىتىلغانىكەن. مەيداننىڭ ئىككى تەرىپىدىكى بۇ تۈۋرۈك

كارىدورنى مەشھۇر ئارخىتېكتور ۋە ھەيكەلتىراش بېرنىنى 1656-يىلى لايىھەلەشكە باشلاپ، تولۇق 11 يىل ۋاقىت سەرپ قىلىپ ياساپ چىقىۋاتقانكەن. تۈۋرۈك ئۈستىدىكى مۇقەددەس ئەر ۋە مۇقەددەس ئاياللارنىڭ ھەيكىلىنىمۇ بېرنىنى ۋە ئۇنىڭ شاگىرتلىرى ئويۇپ چىققانىكەن. مەيدان مەركىزىدە بىر ئېگىز تۈۋرۈك بولۇپ، تۈۋرۈك تەگلىكىگە خىرىس قىلىپ تۇرغان تۆت شىرنىڭ مىس ھەيكىلى ئورنىتىلغانىكەن. بۇ تۈۋرۈكنى ئىمپېراتور كاراكالا مىلادى 37 - يىلى مىسردىن رىمغا يۆتكەپ كەلگەن بولۇپ، 1586-يىلىغا كەلگەندە بۇ تۈۋرۈك پاپانىڭ يارلىقى بىلەن مۇشۇ مەيدانغا يۆتكەپ كېلىنىپ، ئورۇنلاشتۇرۇلغانىكەن. بۇ جا- پالىق ئىش ئۈچۈن 900 ئادەم، 150 ئات، 47 كۆتۈرۈش ئەسۋابى سەپەرۋەر قىلىنىپ بەش ئاي بولاي دېگەندە ئاندىن ئىش تاماملانغانىكەن.

ۋاتىكاندىكى سان پېتر مەيدانىدا





كېيىنكى سۆز

ياۋروپادىكى 20 نەچچە كۈنلۈك زىيارەت داۋامىدا ئىمكان بار تولۇق خاتىرە قالدۇرۇش، زېرىكمەي ئىزدىنىش، ھېرىپ- چارچاشنى بىر ياققا قايرىپ قويۇپ، ئاخشاملىرى قەلەم تەۋرىتىش، قايتىپ كەلگەندىن كېيىن تۆمۈرنى قىزىقىدا سوقۇپ، ئىزدىنىش، تولۇقلاش خاراكتېرلىك ئۆزگەر- تىش كىرگۈزۈش ئارقىسىدا بۇ كىتاب دۇنياغا كۆز ئاچتى. كۈندۈزلۈك ئىش ۋاقتىدا ئومۇم ئۈچۈن باش چۆكۈرۈپ ئىشلىگەندىن تاشقىرى ۋە تۇرمۇش زۆرۈرىيەتلىرىنى بەجا كەلتۈرگەندىن سىرت، ھەر ئاخشامى ئۈچ - تۆت سائەت ۋاقىتنى مۇشۇ كىتابقا سەرپ قىلدىم. ھەر سوتكىلىق ئۇيغۇم بەش سائەتتىن ئاشمىدى.

مەقسەت، ياۋروپاغا بېرىش نۆۋىتى يېتىپ كەلمىگەن، بەلكى يېتىپ كەلمەيدىغان كىتابخانلىرىمغا، ياۋروپاغا بارغان بولسىمۇ، ئات ئۈستىدە يۈرۈپ گۈل تاماشاسى قىلىپ قايتقان «ئوقۇرمەن» لىرىمگە ئازراق بىر نېمە دەپ بېرىپ، ئۇلارنىڭ ياخشى تىلەكلىرىگە جاۋاب قايتۇرۇشتىن ئىبارەت.

گېيىمنىڭ داۋامى شۇكى، بىز ياۋروپادىكى ئالدىراش ئۆتكەن زىيارەتتىمىزنى ئۇتۇقلۇق تاماملاپ، 10-ئاينىڭ 13-كۈنى كەچتە ئىتالىيە پايتەختى رىم شەھىرىدىكى «ليوناردو داۋىنچى» ئايروپورتىدا جۇڭگو ئاۋد- ئاتسىيە شىركىتىنىڭ CA - 940 قېتىملىق نۆۋەتچى ئايروپىلانغا ئولتۇردۇق، چېخىيە، پولشا، بىلورۇسىيە، روسىيە، موڭغۇلىيە ھاۋا تەۋە- لىكىدىن ئۇچۇپ ئۆتۈپ، ئون سائەتلىك سەپەردىن كېيىن بېيجىڭ ئايروپورتىغا كېلىپ قوندۇق.



قايتىپ كەلگەندىن كېيىن ئۈچ كۈنلۈك پويىز سەپىرى بىلەن ئۈرۈمچىگە يېتىپ كېلىپلا قەلەمنى قولۇمغا ئالدىم. ئەگەر ئوڭۇشلۇق بولسا، بۇ كىتاب كۆپ ئۆتمەي ھۆرمەتلىك ئوقۇرمەنلىرىم بىلەن يۈز كۆرۈشىدۇ. ياۋروپادىكى ۋاقىتنىڭ بەك زىچ بولۇشى، قايتىپ كەلگەندىن كېيىنكى ئومۇم ئىشنىڭ ئالدىرىتىشى سەۋەبلىك تېخىمۇ ئوبدان يېزىشقا تېگىشلىك بولغان بۇ كىتاب بەلكى ئاددىيراق يېزىلىپ قالدى، مەلۇماتلار ئەتراپلىق بولمىدى. بۇنى ھۆرمەتلىك ئوقۇرمەنلىرىم چىن كۆڭلىدىن ئەپۇ قىلىدۇ دەپ ئويلايمەن.

1999-يىلى 11-ئاي، ئۈرۈمچى

پايدىلىنىلغان كىتابلار:

- «ھەرقايسى دۆلەتلەرنىڭ ئەڭ يېڭى ئەھۋالى» — لى شۈپەن قاتار-
لىقلار تۈزگەن. چاڭچۈن نەشرىياتى، 1998 - يىلى 6 - ئاي، چاڭچۈن 2 -
نەشرى.
- «دۇنيا بىلىملىرى لۇغىتى» — ۋاڭ كېچىن قاتارلىقلار تۈزگەن. دۇنيا
بىلىملىرى نەشرىياتى، 1988 - يىلى 2 - ئاي، بېيجىڭ 1 - نەشرى.
- «دۇنيا تارىخى لۇغىتى» — ۋاڭ جىرڧېن قاتارلىقلار تۈزگەن. شاڭخەي
لۇغەت نەشرىياتى، 1985 - يىلى 12 - ئاي، شاڭخەي 1 - نەشرى.
- «دۇنيا يەر ناملىرى ئىزاھلىق لۇغىتى» — راخمان تۆمۈرشاھ تۈزگەن،
شىنجاڭ خەلق نەشرىياتى، 1992 - يىلى 4 - ئاي، ئۈرۈمچى 1 - نەشرى.